



# لطیف سائین جالائرتان پیر

محمد سومار شیخ

# لطيف سائين جا لاڙ تان پيرا

محمد سومار شيخ

تنظيم فكر و نظر سنڌ،  
سکر

ڪور تي ڏنل شاهه عبداللطيف جي لاڙ تان پيرون  
وارا هاڳ هڪان.

مٿين قطار، ساڄي کان کاٻي:

- ۱- شاهه عبدالڪريم جو روضو.
  - ۲- شاهه ڪريم جي روضي تي چٽسالي.
  - ۳- شاهه ڪريم جي روضي تي لڳل ڪتبو.
  - ۴- هجرو شاهه لطيف، بلڙي شريف.
  - ۵- مخدوم محمد هاشم ٺٽوي جي مسجد شريف، ٺٽو.
  - ۶- شاهه لطيف جي رياضتگاه، ٺٽو. ۷- اسلام پور مسجد، مڪلي.
  - ۸ نوريءَ جي ماڙي هيلاين جي ٺڪري، ٺٽو.
- هيٺين قطار، ساڄي کان کاٻي:

- ۹- درگاهه قرهيو پانڊاري، بدين.
- ۱۰- تاجر شاهه حسن، جوڻاهه (بدين).
- ۱۱- بدين ۾ شاهه جو اوتارو. ۱۲- شاهه جي منزل گاهه، تلهار.
- ۱۳- نانگي شاهه جو آستان، ونگو.
- ۱۴- جمال شاهه جي حويليءَ جا آثار. ۱۵- پراڻ جو نظارو.
- ۱۶- درگاهه ٺارو شاهه، (تصوير مرحوم نورحسين ٽالپر ٽنڊوبابا گو)
- ۱۷- خليفي دودي نهڙيي کي تحفي طور ڏنل شاهه لطيف جي  
گودڙي، آرٽ: قادر بخش ملاح.

ڪتاب جو نالو: لطيف سائين جا لاڙ تان پيرون  
ليکڪ: محمد سومار شيخ

ڇپائيندڙ: جناب پروفيسر اسدالله پٽو صاحب، صدر تنظيم فڪر  
ونظر سنڌ، سکر.  
ڇپيندڙ: مبین پرنٽنگ ايجنسي، گاڏي کاتو حيدرآباد سنڌ.  
تعداد: هڪ هزار (۱۰۰۰)

سال: ۱۹۸۶ع

قيمت: ۱۵۰۰

## باب پهريون

شاهه لطيف جو ٺٽي تان پيرو ۸-۴۷

- ۹ - شاهه لطيف جو بلڙي تان پيرو
- ۱۲ - لطيف سائين ۽ صوفي سلام الله
- ۱۴ - شاهه لطيف ۽ جمعون ملئون
- ۱۵ - شاهه لطيف جو هيلين جي ٽڪريءَ تان پيرو
- ۱۷ - شاهه لطيف جو ڪينجهر تان پيرو
- ۲۳ - شاهه صاحب ۽ مخدوم محمد هاشم ٺٽوي
- ۲۶ - شاهه ۽ مخدوم محمد هاشم جو يلاري ڏيهه وڃڻ
- ۲۹ - شاهه صاحب ۽ ميون نارو دل
- ۳۲ - شاهه صاحب ۽ ميون ابراهيم آڏيلو
- ۳۳ - شاهه صاحب جو پنيور تان پيرو
- ۳۷ - شاهه صاحب جو ڪلاچي تان پيرو
- ۴۱ - لطيف سائينءَ جو لاڙ جي بندرن تان پيرو

## باب ٻيون

پٽ ڌڻيءَ جو پٽيهل تان پيرو ۸-۶۷

- ۴۸ - شاهه عبداللطيف جو آڳڙي تان پيرو
- ۴۹ - لال لطيف جو راهوڪيءَ تان پيرو
- ۵۸ - پٽ ڌڻيءَ جو خليفي دودي تان پيرو
- ۶۳ - شاهه جو ساري سنگهار جي نهيري تان پيرو
- ۶۵ - لطيف سائين جو سهڻي ميهار جي پون تان پيرو

## باب ٽيون

شاهه لطيف جو رين تان پيرو ۸-۱۰۵

- ۶۹ - پٽ ڌڻيءَ جو نانگي شاهه تان پيرو
- ۷۴ - شاهه لطيف جو لڪڙي تان پيرو

- ۷۶ - شاه لطيف جو تلهار تان پيرو
- ۷۹ - بديش ۾ شاه جو اوتارو
- ۸۲ - شاه جو سيد للاڻيءَ تان پيرو
- ۸۵ - عبداللطيف ڪيسر جي جاءِ تان پيرو
- ۸۷ - درگاه شاه قادريءَ تان پيرو
- ۹۰ - شاه صاحب ۽ گرو ميڪڻ
- ۹۴ - شاه صاحب جو پرمان تان پيرو
- ۹۹ - پٽ ڏڻي جو نرم چار تان پيرو
- ۹۹ - شاه عبداللطيف جو قرهڻي پانڊاري تان پيرو
- ۱۰۲ - شاه جو روپماڙي تان پيرو

## باب چوٿون

شاهه لطيف جو ساڳري درياءَ تان پيرو ۱۰۶-۱۳۶

- ۱۰۹ - شاه عبداللطيف جو شاه عنات رضوي تان پيرو
- ۱۱۳ - شاه لطف الله قادري جي آسڻ تان پيرو
- ۱۱۷ - سيد جمال شاه بخاري سان ملاقات
- ۱۲۰ - شاه لطيف جي نارو شاه سان ملاقات
- ۱۲۱ - شاه صاحب جي ذاتي فقير سان ملاقات
- ۱۲۴ - شاه صاحب ۽ خواجه محمد زمان
- ۱۲۷ - بڙ جي ڍوري تان پيرو
- ۱۳۳ - شاه جو ولاسي تان پيرو

## باب پنجون

شاهه صاحب جو پراڻ تان پيرو ۱۳۷-۱۵۱

- ۱۳۷ - شاه صاحب جو ونڱي تان پيرو
- ۱۴۰ - شاه صاحب جو پکي ٿر تان پيرو
- ۱۴۸ - ميون مرڪيو ۽ شاه لطيف
- ۱۵۰ - شاه جو هجرو

## مهاڳ

شاه عبداللطيف ڀٽائي رحمت الله عليه، پنهنجو رسالو جوڙي، سنڌي ٻوليءَ کي نئين زندگي ڏيئي ويو، سندس ٻوليءَ جو لهجو ”لاڙي“ آهي، انهيءَ ڪري شاه عبداللطيف ڀٽائي، دنيا جو عظيم، سنڌ جو لافاني ۽ لاڙ جو پنهنجو تمثيلي شاعر آهي. شاه عبداللطيف ڀٽائيءَ جا عزيز، خليفو، مريد، دوست ۽ استاد سڄي لاڙ ۾ ڦهليل هئا؛ بلڙيءَ وارو شاه ڪريم، بديڻ وارو لال محمد لالائي، ونگي وارو جمال شاه، سندس هڏ، چم ۽ رت هئا.

ڪڇ ڏانهن آسهن لاءِ هو لاڙ مان ئي ايندو ۽ ويندو هو، انهن مڙني گالهين جي ڪري پٽ ڌڻيءَ تي ”لاڙي“ لهجي جا اثرات ڇانيل هئا.

هونئن ته لطيف سائين، سياحت جو ڌڻي ۽ مسلسل مسافرانہ زندگي گذاريندڙ بزرگ هو. هن پنهنجي زندگيءَ جو وڏو عرصو سفر ۾ گذاريو، هو ملتان به ويو، گجرات، مارواڙ ۽ گرنار جو سفر پڻ ڪيائين؛ ڪڇ تان پڻ قرباڻا پيرا ڪيائين، — لس ٻيلي جي ترڻيءَ تي پڻ قدم ڌريائين، اتر سنڌ، ڪوهستان ۽ ٿر ڏانهن پڻ سفر ڪيائين؛ پر جيترا پيرا هن لاڙ تان ڪيا، اوترا بي ڪنهن به خطي تان نه ڪيائين. اهوئي سبب آهي، جو لطيف سائين جو رسالو، لاڙائي قدرن جو نه رڳو ترجمان آهي، پر اهو رسالو لاڙ جي تاريخ، تمدن ۽ ثقافت جو اهم ماخذ پڻ آهي. انهيءَ ڳالهه کي اڳيان رکي، مون ۽ منهنجي همڪار ساڻي ادا محمد عمر ”معمور“ يوسفائي هم خيال و هم صلاح تي لطيف جا پيرا ڪيا.

هو ڀلارو بزرگ جتي به ويو، اتي کيس ماڻهن جي ۾ جايون ڏنيون ۽ سندس ڳالهين کي پنهنجي ڪچهريءَ جو موضوع بنايو. مون ”لطيف جا لاڙ تان پيرا“ ڪتاب لکي راس ڪيو، جڏهن ته، ادا ”معمور“ ”لطيف جا ٿر تان پيرا“

ڪتاب لکي مڪمل ڪيو آهي. ڪهڙو نه چڱو ٿئي جو سنڌ جي ٻين ڀاڱن وارا دوست پڻ پنهنجي سرزمين متعلق لطيف جي سفر کي موضوع بنائين ۽ شاه لطيف جي سياحت واري موضوع کي مڪمل ڪن.

هتي آئون، هيءَ ڳالهه مڃيان ٿو ته، ڪافي روايتي ڳالهيون، سون حذف ڪيون آهن. انهيءَ جو وڏو سبب هي هو ته، آهي ڳالهيون وڌيڪ تحقيقات طلب هيون ۽ انهيءَ لاءِ وڏو وقت درڪار هو، پر منهنجي محسن شفيق رهبر: پروفيسر اسدالله ڀٽي، امر فرمايو ته، ”شاه جو سياحت نامون جلد شايع ٿيڻ گهرجي ۽ رهيل تحقيقاتي ڳالهيون پوءِ پيون داخل ٿينديون.“ هي هڪ مثبت عملي امر هو، جنهن کي اڳيان رکي هي ڪتاب اوهان اڳيان پيش ڪري رهيو آهيان. آئمهه اتم ته، ”تحقيق“ جي حد ۾ رهندڙ محقق ۽ ادب کي ”نقد“ ٽورڻ وارا ”نقاد“ انهيءَ مواد کي مثبت ۽ تعميري ٽرازو ۾ ٽوري، منهنجي پڻ چڪ کي صحيح جي قلم سان سنواريندا. انشاءالله تعاليٰ.

اڃاڻن جون اڀوجهيون، سڃاڻن سنيون ڪن،  
ڍلاپٽ پلن جي رمي راه پون.

۱۹۵۵ع کان وٺي اڄ سوڌو هن ثقافتي سفر ۽ جن ساٿين ساٿ ڏنو، راوين پنهنجيون روايتون ٻڌايون، محبتي معرڪا ڪيا، انهن مڙني جو آڏو ٿورائتو آهيان. هن ڪتاب ۾ انهن راوين جا نالا حوالي طور ورتا اٿم. جن ڪتابن تان فائدو ورتو اٿم، انهن کي پڻ حوالي طور ياد ڪيو اٿم. راوين ۽ ليکڪن جو ته، ٿورائتو آهيان ئي آهيان. پر ادا محمد ”معمور“ يوسفائي جي تصحيح ۽ صلاحتن کي پڻ وساري نٿو سگهان. جنهن صاحب هن ڪتاب کي ڏسي تعميري صلاحون ڏنيون ۽ انهن صلاحون موجب هن صحيفي کي سنواريو، ۽ پڻ صاحبڏني شيخ

ابوبڪر شيخ ۽ قادربخش ملاح جو به شڪرگذار آهيان، جن منهنجي مواد کي پنهنجي سهڻي صورتخطيءَ ۾ لکي، پريس لاءِ ڪاپي تيار ڪئي ۽ جناب پروفيسر اسدالله ڀٽو صدر تنظيم فڪر و نظر سنڌ ۽ سندس ساٿين جو به احسان مند رهندس؛ جن هن ڪتاب جي اشاعت لاءِ مون کي همتايو ۽ پڻ انهن ڪمپازيٽرن، مشين مينن، پروف ريڊرن، بائيڊرن جو به ٿورو مڃيان ٿو، جن تيار ڏيئي هن ڪافلي کي اڳتي وڌائڻ ۾ واهرو ٿيا. بهر صورت سڀني ساٿين، يارن دوستن ۽ محسنن جا احسان لطيف جون هي سٽون چڻي ڳايان ٿو ته:

”ٿورا نه ٿورا مون تي ماروڻن جا،  
 ٿر ۾ واري ٿورڙي، تينهان گهڻيرا.“

اگر صحت ۽ سات رهيو ته، ادبي ڪافلي سان اڳتي  
 وڌبو رهيو. انشاءِ تعاليٰ.

خادم الادب  
 محمد سومار شيخ بديڻ  
 ۲۱-۲-۱۹۸۶ع

## باب پهريون

شاه عبداللطيف ڀٽائي جو نٿي تان پيرو

پٽ ڏٺي نٿي (موجوده ڪراچي سميت) جي سرزمين  
تان دل کولي پيرا ڪيا، ڪافي جڳهون سندس سفر جي يادن  
سان وابسته آهن. جن مان بلڙي شاه ڪريم، ڪرمپور (جهوڪ)،  
جاتي جو آسو پاسو، هيلين جي ٽڪري، ٺٽ، ڪينجهر، پنيور،  
ڪلاچي ۽ لاڙ جا مڙئي سامونڊي بندر شامل آهن. هتي انهن  
مڙني شاه لطيف جي سياحت وارين جاين کي گڏيل لاء هن  
باب ۾ هيٺيان فصل شامل ڪيا ويا آهن:

- شاه عبداللطيف ڀٽائيءَ جو بلڙيءَ تان پيرو
- لطيف سائين ۽ صوفي سلام الله
- شاه لطيف ۽ جمعون ملئون.
- شاه لطيف جو هيلين جي ٽڪريءَ تان پيرو
- شاه جو ڪينجهر تان پيرو
- شاه صاحب ۽ مخدوم محمد هاشم ٺٽوي
- شاه لطيف ۽ مخدوم محمد هاشم جو حج تي وڃڻ
- شاه عبداللطيف ڀٽائي ۽ ميون ٺارو
- شاه صاحب ۽ ميون ابراهيم آڏيلو
- شاه صاحب جو پنيور تان پيرو
- لطيف سائين جي ڪلاچيءَ تان پيرو
- لطيف سائين جو لاڙ جي بندرن تان پيرو

انهن مڙني فصلن ۾ اولهه ڏکڻ لاڙ جي انهن جڳهين  
جي ڪل پٽي ٿي، جتان شاه لطيف پيرو ڪيو هو ۽ انهيءَ  
پاسي تان پيري ڪرڻ ڪري، پٽ ڏٺي سر گهاتو، سر ڪاموڏ،  
سر سامونڊي، سر سسئي، معذوري، آبري، ڪوهياري ۽ سر  
حسيني جوڙيا ۽ اُتي جي تاريخي، نيم تاريخي، تهذيبي ۽ ثقافتي  
ترجماني ڪرڻ جو حق ادا ڪيو ۽ اُتي جي اهم ڪردارن

ڪي گهائي امر ڪيو. لطيف سائين جو اهو ٿورو لاڙ ڪڏهن به لاهي ڪونه سگهندي، البتہ اهو لطيف سائين جو احسان لاڙ واسين کي گهائو آهي ۽ آهي انشاءالله تعاليٰ گهائيندا رهندا.

### شاهه عبداللطيف جو بلڙيءَ تان پيرو

لاڙ ۾، شاهه عبداللطيف پٽاڻي جا عزيز ۽ قريب رهندا هئا، جن مان بلڙي شريف ۾ عبدالواسع ۽ ونگي ۾ جمال شاهه اهم هئا. اهي ته هئا جيئرا بزرگ، جيڪي شاهه صاحب جا همعصر ۽ رت وراڪي ۾ هئا؛ پر شاهه ڪريم بلڙائي، بلڙي شريف ۾ ۽ سيد لال محمد شاهه لٽلاڻي بديع ۾ به سندن آهي عزيز هئا، جيڪي لاڙ ۾ آرامي آهن، پاڻ بلڙي شريف ۾ جڏهن به ايندا هئا تڏهن شاهه ڪريم جي آرام گاهه تان پيرو ضرور ڪندا هئا.

جنهن جڳهه تي شاهه ڪريم آرامي هو، انهيءَ قبر مٿان هڪ گهاٽي چار جو وڻ ٿي ويو هو. عقيدت مند ماڻهو ان کي ”ڏاڍي چار“ چوندا هئا. شاهه صاحب جو خيال هو ته پنهنجي وڏي بزرگ شاهه ڪريم تان روضو جوڙايان. پر اها ”ڏاڍي چار“ ماڻهن جي وهمن ۽ وسوسن کي سگهه ڏيندي هئي ۽ پٽ ڌڻي تعميري ڪم ڪري نه سگهيو؛ پر شاهه صاحب جي ذهن ۾ اها ڳالهه پڪي طرح ويهي ويئي هئي ته، ”آئون ڪيئن به ڪري شاهه ڪريم جو قبو ٺهرائيندس.“ شاهه صاحب جي لاءِ چار ويڻ ڪو مسئلو نه هو، پر مڙني درگاهن جو حسن ۽ تعميراتي انداز شاهه ڪريم جي درگاه ۾ آڻڻ جو مسئلو هو. انهيءَ جي لاءِ هن نه رڳو ٿر، لاڙ، ڪڇ، لسٻيلو ۽ ملتان جون درگاهون ڏٺيون، پر انهيءَ سان گڏ هن درگاهن جي تعميراتي انداز کي ڏٺو وائو پرجهيو ۽ پروڙيو هو، ڪاشيگرن سان به مليو ته، رازن سان به رهائڻ ڪمي هئائين. چيرولي ۽ چئن جو حقيقتون پڻ معلوم ڪيون هئائين، جيئن شاهه ڪريم جي درگاهه مثالي

۽ لافاني ٺهرائي سگهي. جڏهن مڙهي معلومات وٺس ڪئي ٿي ويئي، تڏهن پاڻ سڀني مشغولين کي ڇڏي، سڀرو سياحت تان هٽ ڪئي، اچي بلڙي شريف رهيا، ۽ شاهه ڪريم بلڙائي جي گاديءَ تي ويٺل پاڳاري پير عبدالواسع جي صلاح سان شاهه ڪريم جي روضي جو تعميراتي ڪم هٿ ۾ کنيائين.

شاهه صاحب روضي ٺهرائڻ وقت، شاهه ڪريم جي روضي جي آتر تان، حجرو ٺاهي، ان ۾ اچي رهيا. شاهه ڪريم جي روضي جا سلامي، اڄ به ان حجري جي سلامي ڪندا آهن، روضي ٺاهڻ وقت، پهرين پهرين ته بسم الله ڪري، پنهنجن هٿن مبارڪن سان، چار وڍيائين؛ چوٽه انهيءَ چار کي ڪوبه ماڻهو وڍڻ لاءِ تيار نه هو. منو ڪاتيار ۽ هڪ شيرازي پير توڙي ٻين بزرگن انهيءَ ڪم تان زبردست اعتراض اُٿاريا؛ پر شاهه صاحب جيڪو ڪم هٿ ۾ کنيو هو، انهيءَ کي ڇڏي نه ڏنو. انهيءَ وقت ملتان کان ايندي، خدا آباد ۾ ميان نورمحمد ڪلهوڙي کيس زهر ڏياري موڪليو هو، جيڪو پاڻ سنڌو درياءَ ۾ اڇلائي ڇڏيو هئائين. شاهه ڪريم جو مقبرو، جڏهن ونگن تي پهتو، تڏهن باربار ٻهيو ٿي پيو، پر پوءِ شاهه صاحب پاڻ بيهي گنبذ جو ڪم ڪرايو، ۽ گنبذ ٺهي راس ٿيو. پنهنجي رٿيل حاڪي موجب، روضو جوڙائي راس ڪيائين. پڇاڙيءَ جو ”لطيف“ نالو سر تي لکرائي روضي تي هنيائين ته جيئن شاهه صاحب کي ماڻهو سياح ۽ شاعر ته سمجهن پر معمار پڻ تصور ڪن. پر عبدالواسع شاهه اعتراض ڪيو ته ”لطيف چاهي ٿو ته هن گاديءَ تي به آئون قبضو ڪريان.“ اهو رايو ٻڌي روضي مبارڪ ۾ لڳل سر جنهن تي لطيف لکيل هو، لهرائي ڇڏيائين ۽ فرمايائين ته ”لطيف“ ته منهنجي رب جو نالو آهي، پر جي اسان جي عزيزن کي پسند نٿو اچي ته، اسين لهرايو ٿا ڇڏيون. هڪ ٻي روايت آهي ته منو ڪاتيار ۽ ٻيا شاهه ڪريم جا مريد، چار وڍڻ جي وقت شاهه جا مخالف ٿيا هئا، انهن

پڻ ”لطيف“ نالي واري سير جي دل ڪولي مخالفت ڪئي هئي، انهيءَ ڳالههين ۾ درگاه جو گاديءَ نشين پڻ اچي ويو هو، ۽ اها مٺو ڪاتيار فبي مان پتي وڃي ڪڍي، ۽ مخدوم محمد صلاح \* اها ڳالهه لطيف سائين کي وڃي ٻڌائي، جنهن تان پاڻ ناراض ٿي، ڪاتيار کي ڀڄيو هٽائين ۽ گادي نشين کان به ٿورو گهڻو پاڻ ناراض ٿيو هئا، پر لطيف سائين اها ڳالهه ڪنڊ ٻڌي ڪونه ڪئي، ۽ جلد ئي وساري ڇڏي. چيو وڃي ٿو ته، اها سير اڄ به درگاه بلڙي شاه ڪريم جي تبرڪاتن ۾ شامل آهي ۽ محفوظ آهي.

لطيف سائين جن جڏهن درگاه تي رهندا هئا تڏهن روز راڳ ڪندا هئا، ۽ پوءِ اتي لطيفي راڳ جي رسم جاري ٿي ويئي ۽ اڃان تائين اها رسم هلندي ئي اچي.

### حوالا ۽ راوي

ليکڪ ۽ ڪتاب:

- مرزا قليچ بيگ: ”احوال شاه عبداللطيف ڀٽائي“ ۱۹۷۲ع
- هوتچند مولچند گربخشاڻي: ”شاه جو رسالو“ ۱۹۷۹ع
- ڪلياڻ آڏواڻي: ”شاه جو رسالو“ ۱۹۵۸ع
- رشيد احمد لاشاري: ”منتخب شاه جو رسالو“ ۱۹۶۱ع
- مولانا دين محمد قاني: ”لطف اللطيف“ ۱۹۷۸ع

### راوي

- خليفو ميهون رضا محمد مهراڻپوٽو - لڳ به ٻه ڏينهن.
- مرحوم فقير لونگ سولنگي - نزد بدِين.

\* مخدوم محمد صلاح پٽ ڏسيءَ لاءِ، بلڙي شريف ۾ رهڻ وقت ”بيان العارفين“ هٿ سان لکي شاه کي ڏنئون هو. انهيءَ کي شاه صاحب ساه سان سانڍي رکندو هو. مخدوم صلاح لڙ جي سٺن ڪاتبن مان هو.

## لطيف سائين ۽ صوفي سلام الله

بلڙي شاه ڪريم جي ڀرسان، ميرانپور (جهوڪ) جي بستي آباد ٿي. آها جڳ مشهور ٿي ويئي، شاه عنايت جهوڪ واري جي ڪري، انهيءَ ماڳ مڪان جي مشهوري ملڪان ملڪ ڦهلجي ويئي، پر درگاه شاه ڪريم وارا انهيءَ درگاه مان خوش نه هئا. ڇو ته، انهيءَ درگاه جا مريد، جهوڪ جي درگاه جا تڙاڌڙ مريد ٿي رهيا هئا، انهيءَ ڪري ڪريمي درگاه جي ڌڻين مريدن کي حڪم ڪيو هو ته، ”جهوڪ ڏانهن ڪوبه نه وڃي، جيڪڏهن ڪو اتان لنگهي ته، اوڏانهن نظر به نه ڪري.“ انهيءَ هوندي به ڪافي مريد جهوڪ وارن سان اچي گڏيا پر جت ثابت قدم رهيا ۽ اڄ سوڌو به جت جهوڪ جي درگاه وٽان لنگهڻ وقت منهن تي پردا ڏيئي ڇڏيندا آهن. جهوڪ واري معرڪي ۾ حمر جت پيش پيش هو ۽ جهوڪ جي خلاف وڏي حصو ورتو هئائين. شاه، لطيف ڪنهن کي به دشمن ۽ سڄڻ جي ناتني سان نه ڏسندو هو، پر کيس انسانيت جون اکيون هيون. هو هر ڳالهه انسانيت جي نظر سان ڏسندو هو، پر شاه انهيءَ ڳالهه جو به قائل هو ته جيڪا به امانت ملي، انهيءَ جي پٿرائي سليقي سان ڪجي ۽ ابھرائي ڪري، پاڻ کي مرڻهاب نه بڻائجي. شاه عنايت جي تڪڙي پٿرائي ڪرڻ سبب ميرانپور جو قبضو ٿيو.

ميرانپور (جهوڪ) وارو قبضو ٿي ويو. انهيءَ کان پوءِ انهيءَ جڳهه تي ٻيون وڏو عابد ۽ زاهد ميان سلام الله رهندو هو، جيڪو پڻ روحاني راج جو راڻو، استغراق جو صاحب ۽ شاعري جي شعور سان نوازيل صوفي فقير هو. هو شاه لطيف جا بيت ٻڌندو هو ته، پسند ڪندو هو ۽ ڪڏهن ڪڏهن ته دهرائيندو به هو. مريد ۽ خادم ڏهن به ڪو شاه جو بيت ٻڌندا هئا، تڏهن آهو بيت، سائين سلام الله ڪي، اچي ٻڌائيندا

هئا، ۽ هُو آهو بيت ٻڌي پنهنجو نظريو ٻڌائيندو هو. دستور موجب جڏهن کيس:

”ٻڌندڙ ٻوڙن کي، ڪي هاتڪ هٿ وجهن،  
پسو لڄ لطيف چئي، ڪيڏي ڪي ڪڪن،  
توڙي ڪنڌيءَ ڪن؛ نه ته سائن وڃن سير ۾.“

بيت ڪن پيو، تڏهن به ٽي دفعا دهرائڻ ڪيان پوءِ،  
فرمايائون ته، شاه صاحب اهو بيت غلط چيو آهي. ڪنهن جو  
به سهارو نه وڻجي، نه ته آهو سهارو ڏيندڙ ٻيهر ميهڻو ڏيندو ۽  
ميهڻي جو اهو عذاب سڀ کان ڏکيو آهي.“

پوءِ فرمايائون ته:

”ٻڌندي ٻوڙن کي، تون هاتڪ هٿ مَ لاه،  
سيان ائين چونداءِ، نه اسان تو اڪاريو.“

اها بيت ورڻ جي ڳالهه شاه جي ڪن پيئي، تڏهن  
هن ڀڪو فيصلو ڪيو ته اهڙي عظيم انسان سان ملڻ گهرجي.  
چوڻ هن کان اڳي شاه صاحب جو ڪوبه بيت ڪنهن به  
سنڌي شاعر نه واريو هو، سو پاڻ ٻيهر ميرانپور (جهوڪ) ۾  
سلام الله سان ملڻ آيو.

آن وقت سلام الله سائين، تڏيل جي دنيا ۾ ويٺل هو،  
ڪيڏانهن به دنيا جي ڪن ڏانهن توجهه نه هئس، شاه صاحب  
پاڻ ڏانهن توجهه ڇڪائڻ لاءِ، ٽي ڏينهن ويهي راڳ رنگ  
ڪيو، تڏهن وڃي سلام الله جي تڏيل جو چيڙو آيو. پوءِ ٻنهي  
بزرگن جي پاڻ ۾ ڳوڙهي رهاڻ ٿي. مٿين بيت تي بحث مباحثو  
ٿيو. ٻنهي چئن هڪ ٻئي سان سٺي رهاڻ ڪري موڪلائي  
ڪئي. البت شاه صاحب، پنهنجي جڳهه تي قائم رهيو ۽ سائين  
سلام الله پنهنجي ”خودي“ جو نظريو نماڻائي ۾ تبديل ڪونه  
ڪيو، پر اها روح رهاڻ پوءِ لاڙ جي ڪچهرين جو موضوع  
ٻنهي ويهي ۽ اڄ سوڌو، انهيءَ رهاڻ جي ذڪر سان، روح رهاڻيون

ڪنڌڙ، پنهنجون آڃايل دليون آباد ڪندا آهن.  
هن رهاڻ کان پوءِ سائين سلام الله جن ڪرمپور (جهوڪ)  
چڏي تجل شريف هليا ويا ۽ اتي وڃي رهيا ۽ اتي وڃي روحاني  
راج جي آبياري ڪيائون ۽ اتي ئي هميشه جي ابدي ننڊ ۾  
آرامي آهن.

### حوالا

#### راوي

- مرحوم لونگ فقير سولنگي، نزد بديڻ
- دلدار علي شيخ مريد درگاه شاه عنايت جهوڪ
- مرحوم شيخ اله بچايو قرهڻي پوٽو بديڻ

### ساهم لطيف ۽ جمعو ملڻون

جڏهن پٽ ڏٺي، ڪڇ تان ڦيرو ڪرڻ ويو هو، تڏهن،  
کيس ڪڇ جي ملن، عقيدت ۾ اچي، هڪ ننڍڙو ڇوڪرو نالي  
جمعون، خدمت چاڪري لاءِ ڏنو هو. اهو ڇوڪرو، پوءِ  
شاه صاحب سان واڳجي ويٺو ۽ شاه جي خدمت ۾ ڪندو  
رهيو، ۽ شاه کان فيض به وٺندو رهيو. شاه صاحب کي، جيڪو  
به فيض ڏيڻو هو، سو، جمعي کي ڏنائين. انهيءَ کان پوءِ،  
کيس ڪاملن ۾ گهڻي، جاتيءَ کان اتر ۽ ڇهه ميل پنڌ تي وڏو  
ويڙهو ڏياري راهيائين. شاه صاحب جي دعاءَ سان هن کي  
ايترو روحاني ڏاج مليو هو، جو هن کي ڪنهن ڇيز جي  
ڪمي محسوس نٿي ٿي، رزق سان گڏ عزت ۽ مان پڻ لوڪ  
۾ هئس. رزق جي گهڻائي سبب، هو حضرت عثمان غني جي  
نسبت، سان ”غنيائي“ سڏبو هو. سندس اوتارو پنهنجن ۽ پراون  
لاءِ سدائين کليل هوندو هو. اوي-سوي پيو ڪائيندو هو ۽  
کيس دعائون ڏيندو هو. سندس هاڪ سڄي لاڙ ۽ ڪڇ ۾ هلي  
ويئي ۽ جمعي غنيائيءَ جو اوتارو جڳ مشهور ٿي ويو. شاه صاحب

پڻ پنهنجي خليفن تان ايندي ويندي پيو پيرا ڪندو هو ۽ سندس آسودگي ڏسيو پيو خوش ٿيندو هو. شاه صاحب جي وفات کان پوءِ ڪاري ۽ ڪڇ جا شاه جا فدائي، جڏهن پٽ تان پيرو ڪرڻ لاءِ ويندا هئا، تڏهن جماعتن جون جماعتون جمعي غنياڻي وٽ اچي رهنديون هيون ۽ اهو انهن جو جهلو ڪندو هو. جتي جمعون غنياڻي رهيو، اهو شاه جو تڪيو سڏيو ويو. جمعي فقير پڻ اتي ئي وفات ڪئي ۽ اتي ئي آرامي آهي. هينئر انهيءَ تڪي جو وارث اسماعيل ملئون آهي جيڪو جمعي ملئين جي اولاد مان آهي.

شاه صاحب جا جيڪي تڪيا آهن انهن مان هڪ تڪيو شاه ڪريم جي درگاه جي اتر تان موجود آهي. پيون تڪيو واگهين جي پٽ تي اٿس، جيڪا پٽ ناري جي ڀرسان آهي. ساڳري ڏوري ۾ لئي وارو تڪيو پڻ سندس نالي سان مشهور آهي، انهيءَ کان سواءِ، بدين ۾ جتي جتي پاڻ اچي رهيا آهن تڪيا سندس نالي سان معروف ۽ مشهور رهيا. جمعي غنياڻيءَ وارو تڪيو هينئر ڪن تاريخ جي دشمنن ڏاهي ختم ڪري، انهيءَ مٿان هر ڏيئي ڇڏيا آهن، هن تڪي جي ڀرسان عرس هڻجڻ وارا وينا آهن جيڪي انهيءَ تڪي جا شاهد آهن.

## حوالا

### راوي:

- خليفو رضامحمد مھراڻپوٽو لڳ بهديمي
- شيخ اله بچايو قرهئي پوٽو- ڳوٺ قرهيو ڀانڊاري- بدين
- مرحوم الهڻو سونارو، سانارا بازار بدين.

## هيلين جي ٽڪريءَ تان پيرو

پٽ ڏئي، جنهن وقت، لاڙ طرف سفر ڪري رهيو هو ۽ هيلين جي ٽڪريءَ وٽان لنگهي رهيو هو، ان ويل، سندس

ڪنن تي، هڪ بيت پيو؛ جيڪو پاڻ پنهنجي پٽ تي چيو  
هٽائين. اهو بيت ڪو ماڻهو بار بار پڙهي رهيو هو، بيت ۾  
سڪ هئي، سوز هو ۽ تڙپ هئي. انهيءَ ڳالهه شاهه لطيف کي  
مجبور ڪيو ته هو انهيءَ ماڻهو وٽ لنگهي وڃي ۽ انهيءَ  
سان حالي احوالي ٿئي.

شاهه صاحب جڏهن ٽڪريءَ تي چڙهي، انهيءَ ماڻهوءَ  
وٽ پهتو، تڏهن به اهو ماڻهو ساڳيو بيت پڙهي رهيو هو:  
”هڪلائي هيل، پورينديس پرين ڏي.“

پٽ ڏٺي چيس ته، ”خبر ڪر، اهو بيت ڪٿان هٿ لڳو،  
جنهن توکي ڏنو آهي!“ تڏهن جت فقير چيو ته ”سائين  
شاهه جي پٽ جي ڀرسان لنگهي رهيو هئس، آني جي فقيرن  
ڪلام پي پڙهيو. پيو ته ياد ڪونه رهيو اٿس، البت اها سٺ  
وسري ٿي نٿي.“ انهيءَ تي شاهه صاحب ٻڌايس ته ”اهو بيت  
تو کي ڪو سچو ڪري ٻڌائي ته تنهنجي روح کي راحت  
ايندي؟“ جت فقير چيو ته: ”سائين اُن جا نه، ائون وڏا ٿورا  
مڃيندس.“ پوءِ جت کي شاهه صاحب سچو بيت پڙهي ٻڌايو:

”هڪلائي هيل، پورينديس پرين ڏي،  
آڏا ڏونگر لڪيون، سوري سڄن سيل،  
ته ڪر پيلهائي پيل، جي سور پريان جاساڻ مون.“

بيت ٻڌڻ سان، جت فقير تي وجد طاري ٿي ويو ۽ هو  
بيت ڳائيندي ڳائيندي وفات ڪري ويو. شاهه صاحب کي، اُن  
ماڻهو جي وفات تي ڏاڍو ڏک ٿيو ۽ پنهنجن هٿن مبارڪن  
سان انهيءَ جت کي، هيلين جي ٽڪريءَ تي قبر کوٽي  
دفن ڪيائين.

شاهه صاحب چوندو هو ته ”ڪلام جو فدائي، انهيءَ فقير  
کان وڌيڪ، مون ڪو ٻيو نه ڏٺو!“ پاڻ جڏهن به هيلين جي  
ٽڪريءَ تان پيرو ڪندا هئا، تڏهن انهيءَ جت فقير جي قبر

تي بيهي مٿيون بيت ختمي طور پڙهندا هئا.  
 سنڌي ادب جي تاريخ ۾ گنجي ٽڪريءَ واري سوناري  
 ڪلام ڳائي مخدوم احمد هالاڻي کي شهادت جو جام ڏنو ۽ جت  
 فقير هيلين جي ٽڪريءَ تي شاهه جو بيت ٻڌي وفات ڪئي  
 آهي سچار ماڻهو سنڌي ادب جا شهيد ليکجن ته بهتر آهي.

## حوالا

### ڪتاب

- لطف الله بدوي - تذڪره لطيفي - جلد - ۱۹۳۶ع
- ڊاڪٽر عبدالجبار جوڻيجو - سنڌي ادب جي مختصر تاريخ - ۱۹۷۳ع
- غلام محمد شاهواڻي - شاهه جو رسالو - ۱۹۶۱ع
- هوتچند مولچند گربخشاڻي - شاهه جو رسالو - جلد ۱ - ۱۹۲۳ع
- پيرو مل مهرچند آڏواڻي - سنڌ جو سيلاني - ۱۹۲۳ع
- هوتچند مولچند گربخشاڻي - مقدمه لطيفي - ۱۹۳۶ع
- رشيد احمد لاشاري - شاهه عبداللطيف ڀٽائي جو احوال - ۱۹۶۰ع
- مرزا قليچ بيگ: احوال شاهه عبداللطيف ڀٽائي - ۱۸۹۷ع
- دين محمد وفائي: لطف اللطيف - ۱۹۷۸ع

## شاهه جو ڪينجهر تان پيرو

اولهه لاڙ (جنهن ۾ ٿٽو ۽ ڪراچي اچي وڃن ٿا) تان  
 پيرو ڪرڻ وقت، ڀٽ ڏٺي جهرڪ ۽ ٿٽي جي وچ ۾ ڪينجهر  
 تان پڻ پيرو ڪيو هو. هيلين جي ٽڪريءَ تي نوريءَ جي  
 ٿل ڦٽل ماڙيءَ کي ڏٺو هو ۽ ڪينجهر ۾ نوريءَ جي قبر  
 تي پهچي، کيس ختمون ڏنون هو ۽ ڄام تماچيءَ جي ماڳن مڪانن  
 کي ساموڻيءَ ۾ ڄاچيو هو. اهڙي طرح سان ”نوري ۽ ڄام تماچي“

جي اهم سر کسي ”ڪاموڏ“ جي روپ ۾ گهاٽائين ۽ نوريءَ جي اصليت ڏانهن تاريخي اشارا ڪيائين ۽ تماچيءَ جي عشقي داستان کي ”سر ڪاموڏ“ ۾ گهاٽي، تماچي کي تڙ ڏئي چٽي، سندس سخاوت ۽ غريب پروري کي ساراهيائين. اهڙي طرح سان ”نوريءَ ۽ ڄام تماچيءَ“ شاهه جي مکيه تمثيلي ڪردارن مان اهم ڪردار لکيا ويا. پٽ ڏئيءَ کي نوريءَ جي اصل نسل جي ڪل به ڪينجهر ۾ پئي ۽ هن پوءِ نوريءَ جي اصل ماڳ مڪان آگريءَ پنڌ به اهڙي لاءِ ڪيو، جيئن سندس قصي کي صحيح نموني ۾ گهاٽي سگهي.

ڪينجهر جي هندوري ۾ اتر واءُ وقت لڏندڙ نوري متعلق پٽ ڏئيءَ کي معلوم ٿي چڪو هو ته هوءَ جسوٽڻ راه جي ڌيءَ هئي، سندس ماءُ جو نالو مروت هو، هوءَ ڪينجهر ۾ قسمت سان آئي، نه ته سندس اصل ماڳ مڪان آگري (لڳ ڪڙيو گهنور ضلع بدين) هو ۽ هوءَ آگري سمي هئي، جسوٽڻ آگري، همير سومري پاران ٻٽيهل درياءَ جي ٻنهي ڪنارن تي، راج ڪندو هو. انڙ سمون سنڌ جو امير ٿيو ته، هن سومرن جا همدرد گولهي گولهي ماري، انهن ۾ جسوٽڻ پڻ هو. جسوٽڻ کي انڙ ماريو ته، نوري ۽ مائس جهپير ملاحن جي حفاظت ۾ ڪينجهر ڏانهن هليون ويون ۽ اتي لڪي چپي وقت گذارڻ لڳيون. وقت جي ڌار ٿيڻ سان بدلجي ويئي، ڄام انڙ کي جلدئي شهادت نصيب ٿي، هو انڙ ڪوٽ (لڳ گولاڙچي) ۾ ماريو ويو. پٺيان گاديءَ تي ڄام تماچي ويهاريو ويو. جو سندس دانا پٽ هو. ڄام تماچيءَ کي ڄام جوڻي آڏيون اٻيون گالهيون ڪري، دهليءَ ۾ قيد ڪرائي ڇڏيو. جو پوءِ شيخ حماد جماليءَ جي دعا سان، اُتان آزاد ٿي، اچي ٺٽي جو حاڪم ٿيو. ڄام جوڻو ماتليءَ ۽ تلهار جي وچ ۾ جوڻ نالي شهر ٻڌي اچي رهيو ۽ مرڻ کان پوءِ شاهه ديواني جي قبرستان ۾ آرامي ٿيو. ڄام تماچي سنڌ تي حڪومت ڪرڻ لڳو. هن کي جڏهن

خبر پئي ته، مروبٽ ۽ نوري جهپير ملاحن وٽ سام پيون آهن، تڏهن هن گجهڙا ماڻهو موڪلي اها خبر ورتي. انهن گجهڙن (جاسوس) ماڻهن مان ڪن هڪ هن کان اها ڳالهه وٺي نڪري ويئي ته: مروبٽ، ”نوري ۽ جهپير مهاڻا ڄام تماچيءَ جي نظر هيٺ آهن ۽ هو انهن کي شايد جيئرو نه ڇڏي.“ اها ڳالهه ڪينجهر جي مهاڻن ۾ هلي ويئي ۽ سڄي ڪينجهر ۾ پڻ ڄاڻجي ويو ته، نوري ۽ مروبٽ جي ڪري سڄي ڪينجهر جو قرار لتجي ويندو ۽ گندرين ۾ گوندر ڄاڻجي ويندو. اها ڳالهه گشت ڪري رهي هئي ته، ڄام تماچيءَ ڪينجهر ۾ اچڻ جو اعلان ڪيو. انهيءَ اعلان شڪ واري ڳالهه کي پڪ ۾ بدلائي ڇڏيو. ڄام تماچيءَ جي لاءِ پڪا اڏيا ويا ۽ مرحباڻي تياريون شروع ٿي ويون. هو ڪينجهر ۾ آيو، ۽ ايل سامن کي بخش ڪري ڇڏيائين، تڏهن وڃي گندرن ۽ جهپيرن تان گوندر لٽو، انهيءَ ڳالهه ڏانهن شاهه پڻ اشارو ڪندي چيو آهي ته:

پڪا پڪاريو، ڄام تماچيءَ آيو،  
گوندر لاهيو گونديون آڻڻ آڃاريو،  
ڪينجهر قرار ٿو، سمي سام بخشي.

جيئن ته، ڄام تماچي وڏوڙو سمون هو. هن پنهنجي والد، آڻڙ جو ڏنل ڏک مروبٽ ۽ نوريءَ تان لاهڻ جو پڪو فيصلو ڪيو ۽ اصل نسل معلوم ڪرڻ کان پوءِ هن نوري پاڻ لاءِ راڻي ڪري قبول ڪئي ۽ سندس ٻانهن پنهنجي ٻانهن ۾ ورتي. پٽ ڏئي انهيءَ ڳالهه کي دهرائيندي ۽ نوريءَ آڳڙيءَ جي اصليت ڏانهن اشارو ڪندي چيو آهي ته:

”هٿين پيرين آرڪشي منهن نه مهاڻي،  
جيئن سڳو وڃ سرنڌڙي، تيئن راڻين ۾ راڻي،  
اصل هئي ان کي اهل ڄامائي،  
ڌيءَ جسوتل لاءِ جي، ماءُ مروبٽ راڻي،  
سمي سڃاڻي، پيڙو ٻڌس ٻانهن ۾.“

سمي ڄام سلطان ته اهو سڱ سڃاڻي ڪيو پر ماڻهن  
کي به اها سڱ هڻي ٿي نوري نڪو مڇي ماري، نڪو وڪڻي.  
هو شهزادين وانگر ڪينجهر ۾ رهي ٿي. ۽ سندس عادتون  
شهزادين سمين جهڙيون هيون:

”نه وڏي نه وڪڻي نه ماري نه ڌاري،

سائي پر پاري جا گهر سمي جي سڀڄي.“

نوري جيڪا جهيڙن وٽ سام پيئي هئي تنهن کي  
وري به بادشاهه درجا مليا ۽ هو رائي ٿي ويئي ته، ڄام تماچيءَ  
انهن ملاهن جو قدر ڪيو، جتان ان کي اهو وڙائڻو سڱ  
مليو هو پوءِ پاڻ:

”ماڻڪ مياڻين ۾ چلر جيئن چٽيائين“

۽ جيڪي به صلاح هئا، حتي به هئا، انهن تي سمي  
ڄام تماچيءَ جي طرفان انعامون ڏنيون ويون:

جي ڪينجهر جي روم، سي سڀ انعام ٿيا،—

نوريءَ ڄام انڙ جي پٽ کي هٿين پاڻ تان قربان ٿيندو  
ڏنو ته، به هو پنهنجي پيءُ جي قاتل ۽ پنهنجي سهري ڄام انڙ  
جي دهشت ۽ وحشت کي پلجي نه ويئي هئي ۽ هو ڄام تماچيءَ  
کي هڪ خوني پيءُ جو پٽ ڪري ڄاڻندي هئي ۽ وٽائينس  
ڏاڍو ڊڄندي هئي ۽ دنيا انهيءَ ڪمي نوريءَ جو نياز ڪري  
شمار ڪيو. بهر صورت هو ڄام تماچيءَ جي پياري رائي هئي  
ملاهن جي زور ڀرڻ تي هن ڄام تماچيءَ کي عرض ڪيو هو  
ته، ”تون ملاهن کي ’ڏن سيڪڙو‘ معاف ڪري ڇڏ.“ انهن  
لفظن کي پٽ ڏٺي ورجائيندي چيو آهي ته:

”توسين ڄام قريبن، کي ڏن ڇڏائي ڏيڄ مون“

ڄام تماچي پوءِ مڙني ملاهن تان سڀ گالهيون معاف ڪيون:

مسڏ مياڻيون مڪڙا، مڙي معاف ٿياس،

مسور چل مٿاس، اڀو تسمه اچي هئي.

۽ نوريءَ لاءِ هن هيلين جي ٺڪريءَ تي سهڻي ماڙي

ماڙي ٺهرائي، جنهن ۾ کيس راهيو ۽ مروت به نوريءَ سان آئي وقت گذاريو ۽ انهيءَ ماڙيءَ جي ننڍي وڏي گندري پئي ايندي ۽ ويندي هئي، ڪنهن کي نوريءَ جي ماڙيءَ کان منع نه هئي ۽ ڄام تماچي نوريءَ سان ڪينجهر ۾ پيو گهمندو هو.

هيٺ جر مٿي مچر، پاسي ۾ وٺراه،

لڳي اتر واء، ڪينجهر هندورو ٿئي.

۽ هو سڄو ڏينهن ڪينجهر ۾ پيو بيڙيءَ تي ايندو ۽ ويندو هو، هنن سمين راڻين تان دل کڻي ڇڏي. انهيءَ ڪري سمين راڻين کي ڏاڍا آڏما آڻيا ۽ هنن سينگار پڪار ڪري ڄام کي پنهنجو ڪرڻ لاءِ وس حيل شروع ڪري ڇڏيا. پر پٽ ڏٺي شاعري ڏيندي چوي ٿو ٿو ته: ”انهيءَ سينگار جي باوجود، هو سمين جو نه ٿيو ۽ هو نوريءَ سان گڏ جهپرن ملاهن سان پيو سياحت ڪندو هو.“

”سميون ڪري سينگار، راءِ ريجهائڻ آڻيون

پر ڄام هٿ ۾ چار ٿو جهلي جهپرن وچ ۾.“

نيٺ سمين پنهنجي سازش جا چار وڇائڻ شروع ڪيا ۽ مشهور ڪري ڇڏيو ته، ”نوري آڳوڙي سمي نه آهي، پر مٿي مهاڻي آهي. گندري آهي..... عيماڻتي آهي.“ اها ڳالهه ملاهن ۾ ڏوڪڙ ڏيئي ڦهلائي ويئي جيئن ڄام تماچي نوريءَ تان هٿ کڻي وڃي ۽ سمين وٽ موٽي اچي. انهيءَ گجهاندر ڳالهين وڏو خٽام ٻاريو ۽ ڄام تماچيءَ جي دل نوريءَ کان گهڻي قدر کڻي ٿي ويئي ۽ هو نوريءَ کي ذري گهٽ ڏهاڳ ڏيڻ وارو هو. تڏهن نوري دانهون ڪرڻ لڳي ته:

مون کي ڏهاڳ م ڏي، آءٌ جا نالي سڻين تنهنجي

پر ڄام تماچي کيس ”ڪوڪٽياڻي“ سڏي وڃڻ لڳو ته، مروت راڻيءَ کيس جسوتڻ راءِ جو شاهائو وڳو ۽ مهر ثابتي طور ڏيکاري ۽ چيو ته، ”تنهنجي ڏيءَ نوري آڳوڙي سمي آهي، شاهائي گهر ۾ پلي نهي آهي، تون پنهنجين سمين جي گجهڙن

(جاسوسن) جي ڳالهين ۾ اچي نوريءَ کي ڏهاڳ نه ڏي، پر  
مٿانئس مهر جو هٿ رک ۽ سمين راڻين کي به پنهنجو ڪر....  
انهن کي به ڏهاڳين جهڙو درجو نه ڏي. ”اها ڳالهه ٻڌي ۽  
جسوتن جا شاهانا ويس ڏسي ڄام تماچيءَ پوءِ پنهنجو فيصلو  
بدلايو ۽ سمين راڻين ۽ نوريءَ لاءِ هڪ جيترو وقت ورهائڻ  
جو فيصلو ڪيو. البتہ نوريءَ لاءِ پوءِ به محبت جا بکرا پين  
کان وڌيڪ رکيائين.

نيٺ اهو وقت به آيو جو ڄام تماچي موت کي اچي  
ويجهو پهتو. ان وقت نوريءَ کيس عرض ڪيو ته:  
ڪو ڏينهن ڪينجهر ڪنڌئين تون تماچي تڳ  
اونچو ٿو اڳ، مون ڪر ملاحن ۾.  
پر موت کي ڪير ٿو موٽائي سگهي، نوري چوندي  
رهي ته:

سر سلامت سپرين، مرڪڻ تون م مريج،  
آهين ڏار اکين جو، وٽان م وڃج،  
تماچي تڳيچ، ڪو ڏينهن ڪينجهر ڪنڌئين.  
ڄام تماچي نوريءَ اڳيان وفات ڪري ويو ۽ هوءِ به  
پوءِ گهڻو وقت جي ڪونه سگهي ۽ ڪينجهر جي وچ ۾  
آرامي ٿي.

نوري ڄام تماچي مري ويا، پر هڪ داستان ڇڏي ويا.  
انهيءَ داستان کي شاهه لطيف پنهنجي زبان تي آڻي امر ڪري  
ڇڏيو ۽ اها امرتيا نوري ۽ ڄام تماچيءَ کي اوستائين خاص  
رهندي جيسين سنڌي زبان زنده آهي.

### حوالا

### راوي

- خليفو، محمود نوحائي - ڪرچ - گولاڙچي

- خليفو محمد نهڙيو. لڳ نرائي تعلقه گولاڙچي
- خليفو نم نهڙيو. لڳ نرائي. تعلقه گولاڙچي
- مرحوم شيخ اله بچايو قريشي پولو. بدين
- مرحوم فقير لونگ سولنگي. نزد بدين
- مرحوم چاڪر مهيري رهندڙ دهي تعلقه گولاڙچي
- مرحوم فقير منو نهڙيو ڪوئيلاڻي. بدين

### ليکڪ ۽ ڪتاب

- هوتچند مولچند گربخشاڻي: شاه جو رسالو. سن ۱۹۷۹ع
- مرزا قليچ بيگ: احوال شاه عبداللطيف ڀٽائي ۱۹۷۲ع
- ڊاڪٽر نبي بخش خان بلوچ: شاه جو رسالو. سن ۱۹۶۹ع
- محمد عثمان ڏيپلاڻي: شاه جو رسالو. ۱۹۵۱ع
- محمد صديق ميمڻ: شاه جو رسالو. ۱۹۵۱ع

### شاه صاحب ۽ مخدوم محمد هاشم ٺٽوي

شاه عبداللطيف ڀٽائي، پنهنجي ڏينهن ۾ ڪامل صوفي ۽ حق پرست انسان هو. هن کي هر ڪنهن هنڌ ڏٺي سڳورو نظر ايندو هو. هو صوفي ”لاڪوفي“ هو. الڪ ڪٿي به ملي، هن کي انهيءَ جي حاصلات لاءِ پنڌ هو. هندو، عيسائي، يهودي يا ٻئي ڪنهن به فرقي يا مذهب سان شاه صاحب جو وير وروڌ نه هو. شاه صاحب جو خيال هو ته، حق جو ديدار ٿئي، پوءِ ڪپي آڻان به ٿئي. هندوئن کان ٿئي ته به سٺو، جي يهودين کان ٿئي ته به خاصو، جي مسلمانن کان ملي ته به چڱو. هي حق جو گولهاڻو هو، حق جو طالب هو. سندس تن کي تڪليف ڏيڻ به حق حاصل ڪرڻ لاءِ هئي.

مخدوم محمد هاشم ٺٽوي دين اسلام جو وڏو مبلغ هو. هو هر ڪنهن گالهه جو چوڻڪارو اسلام کان سمجهندو هو. ٻئي هر ڪنهن مذهب کي گمراهي ۽ ڪفر سان تعبير ڪندو هو.

اسلام کان ڪو ذرو ٽڙيو سو سندس ليکي تڙيل ڪافر ڪمپنو هو.  
 ٻنهي بزرگن جو مطلب حق جي طلب هئي، پر ڳولها  
 جو طريقو ڌار ڌار هو.

شاه سائين ٺٽي ۾ ائين ئي پيو هوندو هو. مڪليءَ تي  
 به ڦيرا پيو ڪندو هو. هندوئن جي مندر جي اولهه تان هڪ  
 چُر (گڻا) هوندي هئي، اُتي عبادت ڪرڻ ۽ وقت گذارڻ  
 سندس وتيرو ٿي ويو هو.

هندو هن کي، اُتي ماڻ ڪيو ويٺل ڏسندا هئا ته، هنن  
 کي شاه لاءِ پيار پيدا ٿيندو هو. پر انهن کي خبر نه هئي ته،  
 هو ڪير آهي ۽ انهيءَ جي من ۾ ڪهڙو مانڊاڻ متل آهي!  
 هڪ ڏينهن، مندر جو مها پوڄاري هن وٽ لنگهي ويو،  
 هن کي اچي ارداس ڪيائين ته، ”اوهان، الڪ جا ڳولهاڻو ٿا  
 ڏسجو. الڪ ڏسڻ گهرو ٿا ته، اسان وٽ اچو.“ شاه صاحب  
 ويچاريو ته، ”هنن جون لکين ڪاٺيون آهن، متان نه هُو  
 هندوئن کان راضي هجي. اُتي جو به ٿي ڏسجي.“ اهو سوچي،  
 هي بزرگ مها پوڄاريءَ سان گڏجي مندر ۾ ويو.

هندوئن ته هن کي ايڪانت ۾ ڏسي اڳيئي هن لاءِ پيار  
 رکيو ٿي، وڌيڪ جو هي بزرگ خود سندن مندر ۾ هلي آيو  
 ۽ هنن کي هن سان گهڻو واد و داد ڪرڻو ڪونه پيو، ته بي حد  
 سرها ٿيا ۽ هنن سڳوري سيد کي سندور لڳائي تلڪ ڏيئي،  
 جڻيون کڻي پاتو، شاه به جڻيون پائي، مندر جي ڪنڊ وٺي  
 ويهي رهيو. اُتي الڪ جيئن لڳو.

الڪ چپندي، چپندي هن ٺٽي ڏانهن وڃڻ واجب ڄاتو،  
 شاه سائين ته ڪوڙو ڏيک ۽ ٺاه ٺوهه ڄاڻندو ٿي ڪونه هو.  
 جهڙو اندر تهڙو ٻاهر هو، سو انهيءَ ويس ۾ ٻاهر هليو ويو ۽  
 وڃي ٺٽي پهتو.

مخدوم محمد هاشم ٺٽوي جا شاگرد ٺٽي مان وٺي ٺاهي  
 وڃي رهيا هئا ته، هن برهمڻ تي نظر پيو، جو نوراني شڪل

سان جليون پايو، تلڪ لڳايو وڏي مزي سان پئي آيو. شاگردن تبليغ جي لحاظ کان هن تي گهرو ڪيو ته، پاڻ بيهي رهيو. وڏي شاگرد کيس چيو ته: ”اوهان مسلمان ٿيندا؟“ لطيف سائين سوچيو ته، شاهد ٺاهڻ لاءِ ڪٿي مسلمان ٿجي، سو انهيءَ کي چيائين ته، ”ها مسلمان ٿيندس.“ مخدوم محمد هاشم ٺٽوي جي بالڪن جو اهو ڏٺو ته، ٿوري چوڻ تي، هي ٻانڀڻ مسلمان ٿي، سي ڏاڍا خوش ٿيا، پڪدم شاهه جا جٿيان لاهي، کيس گهوڙي تي چاڙهي، سرگس جي صورت ۾ وٺي هلڻ لڳا، ٺٽي شهر مان چڪر لڳائي اڀرندي ڏکڻ ڪُنڊ تي مخدوم محمد هاشم ٺٽويءَ جي مسجد ۽ مدرسي ڏانهن روانا ٿيا.

مخدوم محمد هاشم ٺٽوي نعرن جو آواز ٻڌي ٻاهر نڪتو. هڪ شاگرد ٻوڙي وڃي کيس ٻڌايو ته، ”هڪ ٻانڀڻ مسلمان ڪيو اٿئون، انهيءَ جو سرگس ٺٽي جو شهر ڇڏي، پنهنجي مدرسي ڏانهن پيو اچي. هي نعره انهيءَ خوشيءَ ۾ پيا لڳن.“ مخدوم محمد هاشم ٺٽوي لاءِ اها ڳالهه خوشيءَ جو باعث هئي ۽ هو به انهيءَ خوشيءَ ۾ پنهنجي شاگردن ڏانهن وڌڻ لڳو. شاهه عبداللطيف ڏٺو ته، منهنجو سرگس ته مخدوم محمد هاشم ٺٽويءَ جي مسجد ڏانهن پيو هلي، سو به خوش ٿيو ته، هاڻي مڙئي چڱو ٿيندو.

مخدوم محمد هاشم ٺٽويءَ کي ايندو ڏسي شاگردن وڌيڪ زور سان نعره هنيو. الله اڪبر جي نعرن سان ميدان ڀرڻ لڳو. مخدوم محمد هاشم ٺٽوي ويجهو اچي نؤ مسلم ڏانهن نهاريو ته، هن کي اهو شاهه عبداللطيف نظر آيو. هن شاگردن کي چيو ته، ”هي ڪهڙو نئون مسلمان ڪيو اٿس؟“ بالڪن ٽڙڪڙ ۾ چيو ته: سائين! ”هي برهمڻ سواءِ ڪنهن بحث مباحثي ٿوري چوڻ تي جٿيان اٿارڻ تي تيار ٿي ويو ۽ مسلمان ٿيڻ تي آماده ٿي ويو آهي.....“ اهو ٻڌي مخدوم محمد هاشم ٺٽوي چيو ته، ”خوش فهمو! ڪجهه ساڄهه ڪريو! هي ڪٿان آيو

برھمن! هي ته، شاه عبداللطيف تارڪ آهي؟“ اهو ٻڌي شاگردن جا ٽپ ٿي ٺري ويا ۽ توجه سان شاه ڏانهن ڏسڻ لڳا ۽ شاه لطيف اٿان وڏي آواز سان سڀني کي چيو ته، ”شاهد رهجو! آءٌ اوهان جي روبرو مسلمان ٿيو آهيان.... قيامت جي ڏيهاري اها شاهدي اوهان کي ڏيئي آهي.“ ۽ شاگرد شاه کي تعجب سان ڏسندا رهيا، ۽ شاه وڏي احترام سان گهوڙي تان لهي مخدوم محمد هاشم ٺٽوي کي وڃي گڏيو ۽ مخدوم محمد هاشم ٺٽوي کيس عزت ۽ آبروءَ سان مسجد اندر وٺي ويو ۽ پنهنجو مهمان ڪري راهيو.

اها خبر جڏهن مها پوڄاري کي پيئي ته، اهو شخص جيڪو هندو ٿيو هو، اهو ٻيو ڪونه پر خود شاه عبداللطيف پٺاڻي هو، تڏهن اهو به حيرت جي واديءَ ۾ غوطا کائيندو رهيو. ۽ شاه عبداللطيف ٻنهي ڌرين کي حيرت ۾ ڏسي، پنهنجي منهن چٽوندو رهيو:

”نڪي ڪم ڪفرسين نڪي مسلمانن من  
آيا ائين چون، پرين ڪجو پنهنجو.“

### حوالا

#### راوي:

- خير محمد عابداڻي- ٺٽو
- حاجي عبدالله شيخ، گهوٽ ملوڪ شاه جيلاني بدين.

#### ڪتاب:

- محمد سومار شيخ: لاڙ جون نيم تاريخي ڪهاڻيون (قلمي نسخو)

لطيف سائين ۽ مخدوم محمد هاشم ٺٽوي  
جو حج تي وڃڻ

مخدوم محمد هاشم ٺٽوي ۽ شاه عبداللطيف پهرين ته پاڻ ۾ ڪونه ٺهندا هئا، پر پوءِ جڏهن هڪ ٻئي کي سڃاڻڻ جي

ڪوشش ڪيائون، تڏهن هڪ ٻئي لاءِ کين محبت پيدا ٿي  
۽ هو ٻئي سٺا دوست بڻيا ويا.

هڪ ڏينهن هنن گڏجي فيصلو ڪيو ته: ”حج تي هلبو  
۽ اتي جون زبارتون ڪري روح جي نازگي حاصل ڪبي.“  
پوءِ ٻئي چٽا گڏجي، پيرائيءَ پنڌ روانا ٿيا. واٽ ۾ هلندي، ٻئي  
چٽا، ٿڪجي پيا. ان وقت شاهه فرمايو ته: ”محمد هاشم! سچن  
ڏانهن هلڻ وقت، ٿڪ ڪي وساري ڇڏ. ۽ ڊپ به ڇڏي ڏي،  
سسئي وانگر محبت ۾ فنا ٿي، اڳتي وڌ، ته مقصد جو پنهنجو ماڻئين:

”ٿڪيائي ٿر ٿيلهم، چڙهم چڪيائي چولئين،  
هلندي هوت پنهنون ڏي، پڙ مسڙوئي پيل،  
آئي راتو ريل، مٿان ويٺن نان واري وري.“

—  
”سئو ڪوه ڪري سڀڪا، تون ويهي ڪڇ وڪ،  
تائج منجهان ٽڪ، اي پنڌ پاسي پر ٿئي.“

—  
”رجل ٿي راف، ته به هلي مند هٿن سان،  
رڪب ڪوڙ پوراھ تي، ڪري ڪاهون مٿي ڪاف،  
آريائيءَ انصاف، ورتا وڃاريءَ جا.“

محمد هاشم وڏو عالم فاضل هو، انهيءَ ڪري سندس  
اڳيان ”راف“ (ڦٽ) ۽ ”رڪب“ (گوڏو) جهڙا ڏکيا لفظ ڪم آندا  
ويا. شاهه صاحب، گهڻو ڪري، مباحول موجب ٻولي ڪم  
آئيندڙ شاعر هو ۽ هن مخدوم محمد هاشم ٺٽوي اڳيان، اها  
ٻولي ڪم آڻڻ مناسب سمجهي.

ٻئي چٽا جبل جهاگسي رڻ لتاڙي وڌيءَ مشڪل سان  
عرفات تي پهتا، تڏهن شاهه صاحب مخدوم صاحب کي چيو ته:  
”عمر اڄ عرفات تي، واءُ وڃون وربون،  
سڪن پيون سيد چئي، اوڏانهن اڪڙيون،  
زمزم جيئڙيون، پيٿان طهو راتن سان.“

”عمر اڄ عرفات تي، واھ وڃون وس،  
مينهن سانڍاڻا ڪيا، گاهن لتيا گس،  
عمر انهيءَ ڏيهه جا، اڳ ڏوئين ڏنا ڏس،  
آءُ پڻ وڃي وس، گڏجي گوندر لاهيان.“  
انهيءَ وقت مخدوم صاحب جي طبيعت پڻ روان هئي.  
هن چيو ته:

”طالب ئي توڙا ٿيا، جي سدا پٺا سڪن،  
ڪوڙئين ڏيڄ ڪيترا، جي توڙي تن ڏجن،  
ته ري روپت رب جي ڪم نه اچي تن،  
طالب طلب ۾ پيو پٺا، وحدت ۾ وڃن،  
هڪي ننگيا ناسوت کي، ڪي ملڪوتان مڙن،  
ڪي جنبيا جبروت ڏي، ڪي لاهوتا لڙن،  
ڪي ويهه پيو وٽرو، هليو ها هوت وڃن،  
آءُ ٿو پڇان پيچرا، سنڌا سالڪن،  
ته ڪهڙو حال هلن، سيڪڙو سڃان جا.“  
مخدوم کي منجهيل ڏسي شاهه کيس چيو ته:  
”ره شريعت هليا، تفڪر طريقون،  
حال حقيقت رسيا، حرڪت حرص ويون،  
لنوي لاهوت لڳيا، وحدت وصال ٿيون،  
بيبا بقا باغ ۾، فنا فرق پيئون،  
پسو پند سندن، جيئن وسيورن وڃي ويا.“

انهيءَ کان پوءِ ٻنهي ڄڻ گڏجي حج ڪيو. زيارتون  
پڻ ۽ پوءِ خيرت سان واپس سنڌ موٽي آيا.

هن سفر ۾، ٻنهي ڄڻن کي، طالب جي حيثيت سان  
ڏسڻ مناسب ٿيندو ۽ محمدهاشم طلب جي راهه ۾ سيڪڙا نظر  
اچي ٿو ۽ شاهه جهڙي معرفت جي ڏئي کان معلومات وٺي ٿو.  
۽ شاهه صاحب سندس رهبري ڪري ٿو. شاهه صاحب جو هي  
پهريون حج هو ۽ پيو حج ونڳي ولاسي جي واٽ تان اختيار

ڪيو هئائين ۽ واپس موٽي آيا هئا ۽ حج تي ڪونه ويا هئا.

## حوالا

### راوي

- خليفو رضا محمد مهراڻوڻو- لڳ بهڊمي- بدين
- مرحوم پريو فقير سولنگي لڳ بدين
- مرحوم الهيجايو مڱڻهار- رهندڙ لڳ سيراڻي- بدين
- مرحوم ميوو فقير مڱڻهار، رهندڙ ٿري- لڳ سيراڻي- بدين
- مرحوم محمد رمضان ولد حاجي احمد جت رهندڙ شادي لارج- ٽنڊو باگو.

### ليکڪ ۽ ڪتاب

- محمد سومار شيخ: ”مخدوم محمد هاشم ٺٽويءَ جون ڳالهيون (قلمي نسخو)

## شاهه عبداللطيف ڀٽائي ۽ ميون ٺارو دل

مخدوم محمد معين ”بيراڳي“ ٺٽي جو وڏو عالم ۽ فاضل بزرگ هو، علم ۽ فضيلت جي ڪري کيس ماڻهن لقب ٿي ڏنو هو، ”ميون ٺارو“ سندس ڳالهين جي ڪري، سندس علمي فضيلت جي ڪري، سندس رواداري جي ڪري پرندڙ ماڻهو سندس ڳالهيون ٻڌي فتوائون حاصل ڪري دل ۽ من ٺاريندا هئا. انهيءَ نيل ٺار بزرگ کي ماڻهن ڄاڻي سڃاڻي مخدوم محمد معين ”بيراڳي“ جي بدران ميون ٺارو سڏڻ شروع ڪيو هو. شاهه صاحب جهڙو جهڙو جوڳي ماڻهو سندس علمي ۽ ادبي ڳالهين جي ڪري وٽس ٿي اچي رهندو هو، ۽ ساڻس روحاني ڪچهريون ڪندو هو. شاهه صاحب جيڪو تارڪ دنيا هو، جيڪو رواداري جو راوي هو جيڪو هندو مسلمانن ۾ هڪجهڙو پسند ڪيل بزرگ هو اهو ملن مورياڻين ۽ تعصبي عالمن کان

هڪ پاسي رواداريءَ جي راڻن وٽ ايندو ويندو هو ۽ انهن سان ئي من اندر جون گالهليون ڪندو هو. هو بدين جي سانول فقير، ونكي جي جمال شاه، شاه ڪريم بلڙيءَ واري زمان شاه، پتهيل جي دودي نهڙئي ۽ ڪاري جي ابراهيم آڏيلي کي پنهنجو دوست ٻار ۽ غمتار سمجهي انهيءَ وٽ مانجهادا ڪندو هو. اهڙن جوگين مان مخدوم ٺارو پڻ هڪ هو، جيڪو شاه صاحب جي من جي پسند هو، ۽ ننگر ٺٽي ۾ رهندو ئي مڻين ٺاري وٽ هو، ميون شريعت جو صاحب تصوف جو ڌڻي توڙي اخلاق ۾ مروت جو پتلو هوندو هو، انهيءَ ڪري هو شاه جي دل وٽان هو، ابوالقاسم نقشبندي، مخدوم محمد هاشم ٺٽوي ابراهيم آڏيلو توڙي لاڙ جي ٻين مشهور بزرگن سان شاه صاحب جون گهڻيون ملاقاتون مڻن ٺاري وٽ ننگر ٺٽي ۾ رهڻ وقت ٿيون. ٺٽي جا اڪثر عالم شاه صاحب کي عزت ۽ احترام سان ڏسندا هئا ۽ سائن محققاني ڪچهريون ڪندا هئا، لهر بيلي، ناني يا هيلين جي ڏڪرين، ۽ پڻ پنيور ڏانهن، توڙي ڪينجهر ڏانهن ڪاري توڙي لاڙ جي بندرن ڏانهن، اتان ئي پنڌ پوندو هو، کيس لاڙ ۾ ونگو، بدين، بلڙي، رهمڪي بازار کان پوءِ ننگر ٺٽوئي مکيه ويندو جو ڪم ڏيندو هو. شاه صاحب جي صحبت جي ڪري مخدوم محمد معين ”بيراگي“ بيت چوڻ لڳو هو، ۽ انهن بيتن ۾ ”بيراگي“ تخلص ڪم آڻيندو هو تصوف سان گڏ ويندانيت کي ويجهو پڻ شاه جي ڪري ئي ٿيو هو الحق الصريح، الخواطف، رفع الامشغال، ايقات الوسنان ۽ وحدت الوجود والموجود نالي تصوف جا ڪتاب شاه جي اثرائتن هيٺ رهي لکيائين. هي حيرت جي گالهه آهي ته، ميون ٺارو شاه جهڙي عظيم انسان جو فدائي هو. هو خود شاه صاحب سان ملڻ لاءِ پٽ شاه ويندو هو ۽ شاه صاحب به هن جي حب کي اڳيان رکي ٺٽه ايندو هو، هو اوستائين ٺٽي ويندو هو، جيستائين ميون ٺارو شاه زنده هو. مڻن ٺاري جي وفات کان پوءِ هن ٺٽي ڏانهن وري منهن

۽ نه ڪيو. پڇاڙيءَ جي سفر وقت مٿين ٺاري کي غسل ڪفن شاهه خود پنهنجن هٿن مبارڪن سان ڏنو. جناري نماز به پڙهائي انهيءَ کان پوءِ پنهنجي يار کي پنهنجن هٿن سان مٽيءَ ۾ دفن ڪيو ۽ پوءِ فرمايائين ته ”جنهن لاءِ نٿي ايندا هٿاسين سوئي نه رهيو ته ٻين لاءِ اچي ڇا ڪيو.“ شاهه صاحب پوءِ انهن لفظن کي پاڻي ڏنو مخدوم محمد معين شاهه صاحب لاءِ رسالو ”اويسي“ لکيو هو هونئن پاڻ نقشبندي طريقي ۾ هو پر شاهه صاحب جي اثراتن جي ڪري پاڻ نه رڳو سڀ طريقا پسند ڪندو هو پر نقشبندي طريقي جي پڻ پوري پٿواري نه ڪندو هو، ۽ تعشيعت طرف مائل ٿي ويو هو. انهيءَ ڳالهه کي پڌري ڪرڻ لاءِ هن ”الحجة الجليلة“ لکيو هو. جنهن ۾ چئن يارن تي حضرت عليءَ جي فضيلت واضح طور ڄاڻائي هٿائين. ڪن راوين جو خيال آهي ته، مٿين ٺاري دل تي اهو به شاهه لطيف جو ئي اثر هو. انهيءَ ڪري سندس استاد وٽائين ناراض هوندو هو. پر خلافت جو فرقو وٽائين نه ورتائين چوڻه مخدوم نارو وڏو مؤدب انسان هو، انهيءَ ڪري وفات کان پوءِ پنهنجي استاد ابوالقاسم نقشبنديءَ جي پيراندي کان دفن ڪرائڻ جي وصيت ڪئي هئائين ۽ اونئن ئي ڪيو ويو هو.

## حوالا

### راوي

- محمد عمر معمور يوسفائي لطيف ننگر- عمر ڪوٽ- ٿرپارڪر
- خالد ترڪ- ايگرو ويل ڪالوني- بدين
- مرحوم شيخ الهه بچايو قرهئي پوٽو بدين

### ليکڪ ۽ ڪتاب

- مير علي شير قانع- تحفة الڪرام (سنڌي) ۱۹۵۷ع
- جهٽ مل خوبچند ٻاونائي- ڪامل جو ڪلام ۱۹۵۴ع

- ڪلياڻ پولچند آڏواڻي - "شاهه" ۱۹۵۱ع
- لالچند امرنو مل - شاههائو شاهه ۱۹۱۴ع
- هوتچند مولچند گربخشاڻي - مقدم لطيفي ۱۹۳۶ع
- رحيمداد مولاڻي شيدائي - تاريخ تمدن سنڌ ۱۹۵۹ع
- الوحيد اسپيشل سنڌ نمبر ص ۳۵ سن ۱۹۳۶ع

### شاهه صاحب ۽ ميون ابراهيم آڏيلو

ميون محمد ابراهيم آڏيلو سومرو ڪاري جو بزرگ آهي. فقير لونگ مرحوم گهالهه ڪئي ته: "ميون کي محمد ابراهيم آڏيلي جي زيارت ڪرڻي هئي انهيءَ ڀلاري بزرگ لاءِ پير پٺي جي رستي ذريعي خان پور جي ڳوٺ ويس. اتان پوءِ آڏيرو لنگهي ابراهيم آڏيلي جي زيارت ڪيم." پاڻ ڀٽ ڏٺي جي خليفن مان مکيه خليفو هو، کيس شاهه صاحب کان حڪم مليو ته، ڪاري ۾ وڃي ره ۽ اتي وڃي ڏينهن گهار. اهو حڪم ڄڻڪر ابراهيم آڏيلي لاءِ اهڙو هو، جهڙو حڪم شاهه ڪريم بلڙائيءَ پنهنجي خليفن ميون تماچي کي ڪيو هو. اهو اوڏانهن وڃڻ لاءِ تيار نه هو. پوءِ لاچار اتي پهتو ۽ جڏهن شاهه ڪريم اتي وٽس ويو ته هن بيت چها آهي بيت وڃڻ وقت جا هئا ته:

"موڪل گهر ۾ منهنجا پرين، وٽان وڃ ۾ تون."

ميون تماچي پوءِ ڪڇ ۾ رهيو ۽ محمد ابراهيم به ڪاري ۾ شاهه صاحب جو حڪم اکين تي رکي وڃي رهيو. انهيءَ تان ڀٽ ڏٺي پيرو ڪرڻ ويو. چوڻ، شاهه صاحب ڪامون هئي کيس ڀٽ مان ڪڍيو هو ۽ هو پوءِ ڪاري ۾ وڃي رهيو. ڀٽ ڏٺي ان ڀلاري وٽ ويو ته ان کي سرهاڻي نصيب ٿي. ڀٽ ڏٺي کي ابراهيم عرض ڪيو ته، "ميون اوهان جو امر مڃي اچي ڪارو وسائڻ لاءِ هتي گهاريو. هاڻ وٽر اوهان رهو يا پاڻ سان گڏ وٺي هلو." ڀٽ ڏٺي چيس ته، "توڻ اتي ئي ره." البته اسان پنهنجي توکي اڌ امانت ڏيون ٿا. تون اڄ کان ابراهيم

آڏيلو آهين اسان جي پٽ کان تنهنجي پٽ اڌ آهي. اسان کي به اڏيرو لال آڏو آهي، توکي به اڏيرو لال آڏو آهي. محمد ابراهيم آڏيلي ڏانهن پيادل وڃيو ته شاهه ڪريم بگڙائي جي درگاهه کان جهوڪ پهچيو. جهوڪ کان سڃاول وڃيو اتان پتل آڪري پير پٺي رسبو، اتان کان پير الھر رکڻي جي ڪوٺڙي پهچيو. اتان ئي گهوڙا ٻاري پهچيو خانپور جي گهوٽ کان پوءِ اڏيرو نظر ايندو آھو آڪري محمد ابراهيم آڏيلي جي درگاهه تي پهچي سگهيو. اهوئي گس هو، جيڪو لطيف سائين اوڏانهن ويندي اختيار ڪندو هو. انهيءَ پيچري تي لطيفي قدم ڪڍڻ پيرا گهميا ۽ پٽ ڏٺي ۽ جتي سونهارا پير ڏٺا، انهيءَ سيم ۽ وسڻون ڪي امرتا ملي ويئي انهيءَ گس جي آس پاس جتي به شاهه رهيو آهي ڀلاريون جايون عقيدت جي لائق ليکيون ويون ۽ اهو عقيدت جو اظهار اڄ به لطيفي پانڊيٿڙا ڪري رهيا آهن.

### حوالا

#### راوي

- لونگ فقير سولنگي- رهندڙ لڳ بديڻ
- ڀريو سولنگي نزد بديڻ
- ميون رضا محمد مهراڻ پوٽو بهيمسي بديڻ

#### ڪتاب

- محمد سومار شيخ- ڪڇين جا قعول- مطبع سنڌي ادبي بورڊ حيدرآباد. سن:

### شاهه عبداللطيف ڀٽائي جو پنيور تان پيرو

پٽ ڏٺي اولهه، لاڙ تان پيري ڪرڻ وقت پنيور تان پڻ پير گهمايا هئا ۽ پنيور سان گڏ سسئي پنهنون جي داستان کي پنهنجو موضوع ڪلام بنايو. سسئي ٻانڀڻا شهر ۾ ڄائي ۽ پنيور ۾

محمد کٽي ۽ وٽ پلجي وڏي ٿي پنهل سان سنگ ٿيس پر پنهل جا پياثر کيس نشو بيماري راتو واه. پنيور مان ڪيچ مڪران ڏانهن کڻي ويا. سسٽي کي جڏهن سار ٿي تڏهن پنهل جي ڪچي وڃڻ جو قصو معلوم ٿيس ۽ هو پنهل جي پويان رواني ٿي ۽ سنگهر ايل پنهور کان پنهنجي لڄ بچائيندي زمين اندر پيهي ويئي. جڏهن پنهل سجاڳ ٿيو تڏهن آهو پڻ سسٽي ۽ لاه واپس وريو ۽ ساڻس گڏ زمين ۾ غار ٿي ويو. سسٽي پنهل پٺيان ويندي اٽڪل روء ۵ ميل پنڌ ڪيو ۽ سنگهر واري ۽ سيم ۾ مونيڻاڻ ڍوري جي ڀرسان آرامي آهي.

سسٽي پنهنون جو قصو دلوراء جي دؤر جو اهم نيم تاريخي قصو آهي، جيڪو دانا دلوراء جي نالي سان مشهور هو پر ڪن ليکڪن انهيءَ کي ظالم دلوراء پڻ ليکيو آهي. پنيور جو شهر جيڪو پوء ڪن ليکڪن پل وچان ديبل قرار ڏنو آهو اصل ۾ بن وهار هو جتي گوتم ٻڌ وارن جو وڏو ”وهار“ قائم هو اهڙي طرح سان لاڙ ۾ جيڪي وهار هئا انهن مان پيرو لشاري جي ڀرسان ”اڇ وهار“ تلهار جي ڀرسان ”تل وهار“ وغيره. اهڙي طرح سان جيڪي اسم آخر ۾ ”آر“ يا آهر جي پڇاڙيءَ سان ختم ٿين ٿا، سي وهارن جي ياد تازي ڪن ٿا ۽ گوتم ٻڌ جي تعليم جا مرڪز معلوم ٿين ٿا. لاڙ جي ماڻهن گوتم ٻڌ جي اثراتن سبب جنگجو حالتن کان پاسو ڪيو ۽ صلح پسند گهارڻ جي تعليم کي پنهنجي شيو و بنايو انهيءَ ڪري اڄ سوڌو لاڙ جا ماڻهو امن ۽ آشتيءَ جا طالب آهن. پٽ ڌڻي پنيور تان پيري ڪرڻ وقت سسٽي جي سوز کي سمجهيو آهي ۽ انهيءَ جي ضعيفائي جرئت کي ساراهيو آهي. ڪنهن به ڪردار لاءِ پٽ ڌڻي پنج سُر نه چيا آهن پر سسٽي لاءِ هن سڄا سارا پنج سُر جوڙي راس ڪيا. انهيءَ مان پٽرو ٿئي ٿو ته شاهه صاحب پنهنجي مڙني سورمن ۽ سورمين مان سسٽي کي وڏي اهميت سان قبول ڪيو آهي. سسٽي جڏهن

پنهل پٺيان نڪتي هئي، تڏهن ساڻس سرتيون پڻ گڏ ٿين ٿيون  
هنن کي ڪو عشق نه هو اهي ته محض سسئي جي همدردِي  
لاءِ ساڻس گڏ ٿيون هيون، شاه صاحب سسئي جي وائڻ سرتين  
کي چورائي ٿو ته:

”سرتيون سڄي سڄ، مٿان ڪا مون سان هلي  
مٿان ڪا مري آڃ، ڏي پاراتو پنهنون ڪي.“

اڀري، ابلڙي، ڪمزور، ضعيفان سسئي پنهل ڏانهن ڪو  
ميل وڃي ٿي وات تي سندس پير پتون ٿين ٿا. پيرن مان رت ريل  
ڪري ويهي ٿو، تڏهن هوءَ پنهنجي پيرن کي ڏسي تعجب ٿي  
ڪري ته هڙي ڏکي پنڌ تان منهنجو پنهل ڪيئن ويو هوندو!  
”پير پٽان، ڪونئرا، ڏونگر مٿي ڏي،  
پاڻ نه ڪڙهي پاڻ کي، ڪڙهي ڪيچين کي،  
مونهان اڳيئي ڪيئن هارڙ هو هوت لنگهي ويا.“

سسئي تي جبل جلدايون ڪري ٿو، تڪ ٿو ڏيکاري  
ٿو. ڏک ڏي ٿو، پر هوءَ پنهل جي پٺيان واکا ڪندي وڃي  
ٿي وات ۾ کيس رات پوي ٿي ڪنهن جبل جي ڪوپ تي  
لمتي پوي ٿي ۽ ننڊ اچي وڃينس ٿي. ڪا بر جي بلا کيس  
اچي وات وجهي ٿي، ڇڪر موت جو عزرائيل مٿان اچي پهتو  
اٿس، پر هو سمجهي ٿي ته پنهنون ماڻهو موڪليو آهي:

”اچي عزرائيل ستي جا ڳاڻي سسئي،

ٿي ڊوڙائي دليل ته پنهنون ماڻهو موڪليو.“

سسئي جا ڏک ڏسڻا هجن ته رسالو ڪٿي سر آڀري،  
معذوري، ديسي، ڪوهياري ۽ سر حسيني ڏسڻ گهرجي جنهن  
۾ سسئي دانهون پئي ڪري ته:

”واڪا ڪندس وو، مون سان جبل ٿو جاڙون ڪري“

سسئي جا سور لطيف سائين پنيور ۾ اچي محسوس ڪيا  
آهي سڀ سور آڏ هين ننڍڙي صحبت ۾ ظاهر ڪري نه سگهندس  
پر تڏهن به ڪجهه بيت بطور نموني هتي رڳو انهيءَ ڪري

ڏيان ٿو جيئن شاه صاحب جي لفظن جي ورڪا سسئي جي حضور  
۾ نموني طور پيش ٿي سگهي:

”محبت جن جي من ۾، تن تشنگي تار،  
هي پيمالو اڃ جو، اڃ سين اڃ اڻيار،  
پنهون! پاڻ پيار، نه اڃ سين اڃ آجهائيان.“

—  
”سڌائتي سڀڪا، بک نه باسي ڪا  
جيهي تيهي ذات جي، جنبش ڪانه جا  
مون سين هلي سا، جا جيءُ ميو نه ڪري.“

—  
”وينيس ورڪ نه اُڀري، تون آريائي آءُ،  
چڱي توسين چاءُ، پاسي پَر پئي رڙهي.“

—  
”جبل ساري جڪ، جو آڏو آريچن ڪي،  
توئي لڪن لڪ، سڀ لنگهنديس ڪ سين.“

—  
”آڏ نِراچا، آهڙا، ڏونگر ڪي ڏاڪا،  
ڪيم آه عجيب ڪي، سڪ منجهان ساڪا،  
پيئي هٿيڪي هوت ڪي، ڪوڪ وڃي ڪن ڪا،  
منهنجو وس واکا، ٻڌڻ ڪم ٻروچ جو.“

—  
”ڏونگر ڏک پئي، ڪيم توسين گالهڙي،  
پاڻا آئون مٽي، سور سڻائي پرينءَ جو.“

—  
”پرتوو پنهنوءَ جو، جهڙ جيئن جهالا ڏي،  
آئون تنهن آري ڪي، وڏو راه، رٿان گهڻو.“

”ڪين ڌرتي ماء، ڪين ڄر سنڌي سڄڻين،  
هـلي ۽ واجههء، پنهنجن ڄيڙن وچ ۾.“

”ڏک لڳو ڏونگر ٻريو، پيرن ڪاڻي پئون،  
منا لاڻو مون، سنڌو جيئن آسرو.“

”ڇان ڪر آيس اڳاهين، تان آتهين آبي آهيان،  
ڀرت پراهين، هاڻي مَران مَ جِيان.“

### حوالا

#### ڪتاب

- ڊاڪٽر نبي بخش خان بلوچ سسٽي پنهنون ۱۹۶۷ع
- هوتچند مولچند گربخشائي: روح رهاڻ
- مولوي محمد ابراهيم بخشياپوري: شاهه جو رسالو ۱۹۳۱ع
- ڊاڪٽر ارنسٽ ٽرمپ: شاهه جو رسالو ۱۸۶۶ع
- غلام مصطفيٰ قاسمي: شاهه جو رسالو ۱۹۵۱ع
- قاضي محمد ابراهيم: شاهه جو رسالو ۱۹۶۷ع
- مرزا قليچ بيگ: شاهه جو رسالو ۱۹۵۱ع

### شاهه لطيف جو ڪلاچي تان ڀيرو

شاهه لطيف لاڙ تان ڀيري ڪرڻ وقت مورڙي جي مقام  
۽ ڪلاچي تان ڀيرو ڪيو هو ۽ انهيءَ جوڌي جوان کي ساراهيو  
هو جنهن معذور هوندي به پنهنجي پيائرن جو وير مانگرمڇ  
کان ورتو هو.

سون مياڻيءَ جو رهاڪو اويابو ستن پتن جو پيءُ هو.  
انهن پتن جا نالا هئا، پنهر، اڱاريو، مانجهانو، لڻو، سانڌر، منجهه،  
مور، (مورڙو) انهن جي پيڻ جو نالو سڀرائين هو. آهي دلو راه  
جي ڏينهن ۾ سون مياڻيءَ ۾ رهندا هئا، مورڙو جڏو هو ۽ باقي

ڀاڻر جڙد مڙد هئا. پر پنهنجي عقلمنديءَ سبب مورڙو دلو راءِ جي اميرن ۾ داخل ٿي ويو. انهيءَ سون مياڻيءَ تان ”ڏن سيڪڙو“ (حڪومت جو ٽيڪس) معاف ڪرائي ڇڏيو هو.

مورڙي جا ڀاڻر هڪ ڏينهن ڪلاچيءَ جي ڪن ۾ مڇي ماريندي مانگرمڇ جو شڪار ٿي ويا. اها خبر سون مياڻيءَ ۽ پوءِ دلو راءِ جي ننگري ٻانڀڻا ۾ پهتي، تڏهن ڪهرام مڇي ويو ۽ دلو راءِ جي مدد سان مورڙي هڪ لوهي ڪل ٺهرائي. انهي ۾ چوڌاري تڪا پاڪي لڳرائي انهيءَ اندر ٿي ويٺو ۽ انهيءَ ڪل ۾ ۵۰۰ سئو گهوڙين ۽ ۵۰۰ سئو سان ڏيڳن کي رسين سان جڪڙي اندر ڪلاچيءَ جي ڪن ۾ هليو ويو ۽ مانگرمڇ جي پيٽ ۾ گهڙي رسا لوڏي، مانگرمڇ کي ڦاسائي ٻاهر نڪري آيو ۽ مانگرمڇ ماريو ويو. ڀاڻر منگر جي پيٽ مان ڪڍيا ويا ۽ هُو باقي ڏينهن انهن ڀاڻرن جي قبرن جو مجاور ٿي رهيو ۽ اتي بستي قائم ٿي. مورڙو مٿو نه، آهو به انهن جي ڀرسان نڪري تي پوريو ويو. گهڻو گهڻو پوءِ شاهه صاحب جڏهن انهيءَ ڌرتي تي پير ڌرڻ آيو ته، تڏهن هن کي شيخ عبدالجamil جو آهو بيت سامهون آيو، جنهن ۾ هن مورڙي جي واقعي کي دهرائيندي چيو هو ته: ”جو گهڙي سو نٿي، ڪو جو قهر ڪلاچ ۾،

خبر ڪونه ڏيئي، ته رڇ ڪڇاڙيان رنڊيا.“

پٽ ڌڻي مورڙي ۽ سندس ڀاڻرن تان پهرو به ڪيو ۽ سندس ساراھ ۾ سر گهاتو چيو. اهو سر چٽڪر انهن سورهن جي سورهيائي جو اجورو هو ۽ مورڙو ۽ سندس ڀاڻر امر ٿي ويا. اڄ به سنڌ واسي انهيءَ قصي کي جهر، جبل جهنگ ۾ ڳائي، سندس سورهيائي کي شاهه جي لفظن ۾ ساراھي رهيا آهن:

سيرئين پنهنجا ڀاڻر واپس ٿيندا نه ڏسي چوي پيئي ته:

”ڪالهه ڪلاچي ويا، چٽيون کڻي چڱير،

ڀاڻرن پيرو نه ڪيو، اڌن ڪٽي آوڻ،

اهڙي خاصي ڪير، ڪن ورائي جهلي.“

”آپي آسڙان آس ۾، جهليو ڪُن ڪنار،  
گهاتو گهر نه آئيا، وڏي لڳين وار،  
هيس جنين هار، سي موڙي چڙهيا مڪڙا.“

—  
”ڪالهه ڪلاچي ويا، گهاتو ڪري گهور،  
مادر ملاحن جا، ويٺي سھان سُور،  
مون کي ڪري ملور، اونهي ويا اوھري.“

—  
”وحدت جا وجود ۾، ڪي جي ڀرڻ پير،  
ڊگھاڪري پير، سٽا ڪلاچي ڪُن ۾.“  
تخيل جو ڏٺي، شعور وارو شاعر پٽ ڏٺي مانگر مارڻ  
۽ بُري تي بچ ڪرڻ جو نظارو پٿرو ڪندي چئي رهيو آهي،  
”ڪاهي وڃو ناڪوٺا، ڪريو بُري تي بچ،  
جيڪس جهليا مڇ، گهاتو گهر نه آيا....“

— ڪاٿي سندن ڪنڊيون،

ڪاٿي سندن رڇ،

گهاتو گهر نه آيا.

جيڪس جهليا مڇ.

— ڪُن ڪڙڪو ڏاڍو،

اٿو اڳيان اڇ،

گهاتو گهر نه آيا،

جيڪس جهليا مڇ.

— اديون عبداللطيف چئي،

سڀ لنگهندا چڇ،

گهاتو گهر نه آيا،

ڪريو بري تي بچ....

جڏهن پٽ ڏٺي ڪلاچيءَ تان پيرو ڪري رهيو هو،

تڏهن نڪو ڪلاچيءَ جو ڪُن هو، نڪو وري اهڙو ماحول

موجود هو، رڳو واريءَ جا بٽ هئا ۽ مهاڻا پڻ موجود نه هئا،  
تڏهن ڏک ۾ اچي چيو هئائين:

”جتي گهوريو گهاتوئين، تي واري بٽ،  
سهسين ساٿي مٺ، سر سڪو سونگي ڪيا.“

انهيءَ ماڳ تي هينئر ڪراچيءَ جو اجهڳ شهر موجود  
آهي ۽ مورڙي جي پائرن جو مقام انهيءَ شهر ۾ ڪڏي کان  
ماريپور ڏانهن ويندڙ رستي تي موجوده وزير مينشن نالي سرڪيولر  
ريلوي اسٽيشن جي سامهون موجود آهي. جڏهن ته مورڙي جي  
قبر ڀرسان ڏکري تي موجود آهي ۽ مورڙي جي پائرن جي  
قبرن جا آثار شهر جي هنگامن ۾ گم ٿيندا نظر اچن ٿا.  
البتہ مورڙي پوٽا ملاح ٽن ڪٽمن ۾ موجود آهن:

(۱) ڪلاچيءَ وارا (۲) لاڙ (۳) بندري انهن ملاحن جا  
اهي ٽيئي ڪٽم ڪلاچي، لاڙ ۽ بندر جي تاريخي نشاندهي پڻ  
ڪن ٿا. ۽ مورڙي جو اهو اولاد اڄ به ڪراچيءَ ۾ گهٽ  
شمس، گهٽ بابا پٽ ۽ گهٽ ابراهيم حيدريءَ ۾ رهي ٿو.  
شاهه جي هن پيري کي دهرائڻ وقت منهنجي ڪنن تي  
هيٺيان بيت پڙاڏو بنيا آهن:

جان گهڙندا گهاتوٽا، تان رچن ڏيو رڱ،  
سڳايون ۽ سنگ، ڪلاچي ڪين ڪري.

گهوريندي گهورپڻا، اگهور گهوريائون،  
مانگر ماريائون، ملاحن منهن سٺا.

## حوالا

### راوي

- مرحوم شيخ اله، بچايو قرهڻي پوٽو
- عمر شيخ قرهڻي پوٽو- قرهيو پانڊاري- بديش

— خليفو محمد رحيم سوڊو- ڳوٺ گولو بندرو بدين  
— پير عالي شاه جيلاني- بدين-

### ڪتاب

ڊاڪٽر نبي بخش خان بلوچ. مورڙو ۽ مانگر مڇ	"	"
سنڌي ٻوليءَ جي مختصر تاريخ	"	"
شاه جو رسالو	"	"
شاه جو رسالو	"	"
شاه جو رسالو	"	"
شاه جو رسالو	"	"

### لطيف سائين جو لاڙ جي بندرن تان پيرو

جن ملڪن ۾ بندر آهن، اهي ملڪ واپاري طرح سان شاهوڪار آهن. دنيا جا ڪئين اهڙا ملڪ آهن، جن کي بندر نه آهن اهي ملڪ بندر وارن ملڪن جا محتاج هوندا آهن. سامونڊي سفر لاءِ بندرن جو هئڻ ضروري آهي سنڌ جو ڏاکڻيون حصو لاڙ (جنهن ۾ موجود بدين، ٺٽو، ۽ ڪراچي ضلعو به اچي وڃن ٿا) بندرن جي ڪري مشهور آهن، هينئر پڻ قاسم بندر ۽ ڪراچي بندر اهڙا وڏا بندر آهن، جن جي ذريعي سڄي دنيا سان اسان جو واپاري ناتو قائم رهي ٿو.

شاه عبداللطيف جي ڏينهن ۾ اسان جي لاڙ واري خطي ۾ تمام گهڻا بندر هئا، ۽ لاڙ سڌو ئي وڻجهارن جو ديس هو، شاه صاحب لاڙ جا مڙيئي بندر ڏنا هئا ۽ وڻجهارن جي سماجي ۽ ثقافتي چرپر سان گڏ معاشي هلچل پڻ پسي هئي لاڙ جي قديم بندرن مان لاڙي (لهري) بندر، گهري بندر، سنڊو بندر، شاه بندر، اورنگا بندر، وڪر بندر، علي بندر ۽ سنڌڙي بندر اهڙا اهم بندر هئا، جتان وڻجهارن جون ويهون واپار لاءِ ٻاهر وينديون هيون ۽ لنڪا لويو اينديون هيون. لاڙ جا مانجهي

چين بنگال، عدن ۽ لنڪا ٿاڻين تہ ويندا هئا پر ٻاهر پڻ ويندا هئا. سڄي دنيا سندن پيرن هيٺ هوندي هئي، هو ”کنڊن کيڙائو“ ليکبا هئا ۽ دنيا جو ڪوبہ بندر سندن پيڙن کان خالي نہ هوندو هو:

”وچين جان ويهي، جر پل ۽ پاڻيان،  
پاڻهي اوھ پيهي، کنڊ کيڙائو آڻيا.“

—  
”ڪوهن سروائتيون، واٽين سرگهندي،  
کيڙي کيڙي کنڊ، ماء سامونڊي آڻيا.“

لاڙ جا مانجهي وڻجھارا مڙمي دنيا جا کنڊ جهڙو ايشيا، آفريڪا، آمريڪا، آسٽريليا وغيره ڏانهن ويندا هئا، اتان جي ماڻهن کي سنڌ جون چيزون آڻيو ڏيندا هئا ۽ اتان جون املھ، چيزون هتي آڻيندا هئا، مانجهين جو مرڪزي شهر ”مانجهي“ هوندو هو، جنهن جا کنڊرات اڄ بہ قرهڻي پانڊاري (بديڻ) جي ڀرسان موجود آهن. جيڪو رهڻ درياءَ تي آباد هو. کنڊ کيڙائو ڪاري کيڙائو ويهي جي واپار تي گهڻو خيال ڏيندا هئا، جيڪو ”ويهي“ جو ڌنڌو ڪندو هو، اهو ٻئي ڪنهن ڌنڌي کي هٿ بہ نہ لڳائيندو هو ۽ اهو ڌنڌو سون، روپي ۽ موتين کان وڌيڪ فائدي وارو هو.

”وت ويهي جي لهين، تہ ٻي نہ ڪرين ڪار“

لاڙ جا وڻجھارا سياري جي مند ۾ سفر تي ويندا هئا ۽ واهونڊن لڳي ورندا هئا. ۽ ديسان ديس بندرن تي ويندا هئا، گهڻي مايا ملڪيت هوندي بہ پاڻ کي فقيرائي ويس ۾ رکندا هئا منجهن ٽڪر ۽ وڏائي جو ٻو نہ هئي، انهن گالهين کي شاه صاحب ساراهيندي چيو آهي تہ:

”بندر ديسان ديس، ملھ نہ ملي وارئين،

فقيرائي ديس، املھ ڏين اتوريا.“

نہ رڳو سنڌي واپار سانگي ڏور ڏيھ ويندا هئا پر وڻن

تبليغي مقصد پڻ هوندا هئا.

پٽ ڏٺي لاڙ جي بندرن تي وڻجارن جي وٺين کي ڏڪياري  
حالتن ۾ ڏٺو هو. هن ڏٺو هو ته، وڻجھارن جون وٺيون بندرن  
جي تڙن تي اوسيئڙو ڪري رهيون آهن. وڻجھلي ۾ روئي رهيون  
آهن. ۽ پڻ بندر کان پري رهندڙ وڻجھارين پنهنجن ورن لاءِ  
بندرن تان پيرا ڪرڻ به واجب ٿي چاتو ۽ جرجاڻاڻون به ڪيون،  
ڏيئا به موھيا ٿي ته جيئن ڪانڌ ڪو ڪوسو واڌ نه لڳي ۽ هو  
بندر جي ڪنهن نه ڪنهن تڙ تي اچي وڻجھاريءَ جا ڏک  
لاهي. جيڪي وڻجھارن جون وٺيون، بندرن کان پري هونديون  
هيون ۽ اهي اوسيئڙو ڪريو ٿڪيو پونديون هيون ته، بنان  
پئسن جي مڙسن جي گولها لاءِ بندرن ڏي نڪريو پونديون  
هيون ۽ بندر گولھينديون وٺنديون هيون. اهڙي هڪ وڻجھاريءَ  
جي واتان پاڻ چورائي ٿو ته:

”پُراڻ مان پُڄان، بندر مون ڏور ٿيا،  
نه مون هڙهه نه هنجھه ڪي، جو آءٌ چئي چڙهان،  
اٿين ڪڇن پائڻي، جو آءٌ پرين ملان،  
ڪارون ٿي ڪريان، تو در آبي ناکوٺا.“  
۽ انهن وڻجھارين پوءِ تڙ گولها ۽ بندر ٺهاري  
”تڙ ٺهاريان تي  
منهنجا بندر ويٺا جي“

وڻجھاريون اهو اوسيئڙو گهڻو ڪري سرن کي سرندي  
ڏسي ڪنديون هيون:  
”سر نسريا پائڻ، اتر لڳا آءٌ پرين،  
مون تو ڪارڻ ڪانڌ سهسين سکاڻون ڪيون.“

پوءِ ڪن جا وڙ ورنڊا هئا ۽ اهي خوش ٿينديون هيون:  
”سڙهه سڃاڙيو چوءِ، ماءُ سامونڊي آڻيا،  
مان منهنجو هوءَ، جاني هن جهاز ۾.“

”جنين ڪارڻ مون تڙ پوچارا پوچيا،  
پنير اميدون، سڀئي سڄڻ گهر آيا.“

—  
”تڙين تنوارين، ماءُ سامونڊي آيا،  
مون کي جيارين، وايون وڻجھارن جون.“  
پر وڻجھاري جو رهڻ ئي ڪيتروا هُو آيو ۽ ويو وڻجھاري  
جي مڱ دانھن ڪندي چوي ٿي ته:  
”جي تون وڻجھارو ڪانڌ، ته مون هڏن لائون لڏيون،  
پر ڏيهه مٿي سانگ، اٽشي پهر جنهن جو.“  
هنن کي هر وقت سفر جو سعيو رهندو هو:  
”اڄ پڻ وايون ڪن وڻجھارا وڃڻ جون،  
آءُ جھليندي ڪيترو آيل سامونڊين،  
پگھ چوڙي جن، وڏا ٻيڙا ٻار ۾.“  
وڻجھارا پري پري ويندا هئا جنهن ۾ چين، بنگال سوماترا  
سان گڏ لنڪا پڻ شامل هئي:  
”لنڪا لنڪا ڪن، لئي لنڪا جي اوهرڻا،  
سئي سون لنڪا جو، سک نه سامونڊين.“

—  
”ويا چين بنگال ڏي، منهن ڪاڻو ڏيئي.“  
سامونڊي ڪاري ڪيڙاڻو هئا، آهي سون جي سودي کي  
معمولي واپار سمجهندا هئا ۽ آهي وڏا ”ويهاڻو“ هوندا هئا.  
”سودو ڪن سون جو وڏا ويهاڻو،  
موٽي جي مهراڻ جاتن جاپا ماعو.“  
ڪنڊ ڪيڙاڻو ۽ ڪاڙي ڪيڙاڻو سامونڊي لاڙ جو فخر ۽  
مان هئا هتان کان ويل سوين خاندان ڏور ڏيهه ۾ وڃي ٿانڪا  
ٿيا. مشهور چوڻي آهي ته، ”جو جاوي جاوي سو ول نه آوي،“  
اهڙي طرح لاڙ جا ڪافي سامونڊي، نه رڳو ڏور ڏيهه ۾ وڃي  
رهيا پر آهي سمنڊ جي ويرن جو شڪار به ٿيا ۽ انهن کي

سانداري سمونڊ جي ٺيهوڙي نيو ۽ انهن جو پتو به ڪونه پيو  
ته ڪيڏانهن ويا:

”اونهي ۾ اوهري، جڏهن ويا جي،  
سانداري سمونڊ جي، ٺيهوڙي نيا،  
وڃي ٿي پٺا، جت نهايت نامي ڪا.“

—  
”اوڙاه ويا نه وريا، آءُ تنهن ماري ويٺ،  
ڪري سامونڊي سين، جسي جاڙ پرائيو.“

سامونڊين جي هڪ شاهه صاحبت اکين سان ڏٺي، پر پوءِ  
سامونڊين سان واپار ڪرڻ ۽ سمند ڏانهن وڃڻ جو شوق گهٽجي  
ويو. پراڻ، ريڻ، ساڱرو، نيرو، گهو، پٽيل، هاڪڙو، ساڻو ۽  
ٻيا درياءُ آهستي آهستي پاڻي گهٽائڻ لڳا ته، سامونڊين جا ٻيڙا  
بيهي رهيا ۽ بندر به گهٽجڻ لڳا. ائين وڻجهارن جي واپار کي  
ڏک لڳو ۽ اهو حال شاهه صاحب پنهنجي اکين سان ڏٺو ته  
کيس ڏک ٿيو ۽ فرمايائين ته:

”نه سي تڙهوڙاڪ، نه وايون وڻجهارن جون،  
سرتيون سامونڊين جا، اڄ پڻ چڪير چاڪ،  
سارينيون فراق، پساڙيچيون پرين جا.“

شاهه سائين چوي ٿو ته اهي سامونڊي ويا ته پٺيان ٻيون  
ڪو سامونڊي ڪونه ساماڻو:

”ننگر ۽ ناريون، پڳهه ڪڍي پنڌ پٺا،  
بندر بازاريون، سڃا سامونڊين ري.“

اڄ لاڙ جا آهي بندر، هنگامن سان پُر نه آهن. نه اتي ٻيڙا  
بيهن ٿا، نه اتي واپار اچن ٿا. اڄ رڳو اهو ماضيءَ جو داستان  
آهي ۽ اهو داستان شاهه جسي شاهدي سبب زندهه آهي. ونگا  
بازار، رهمڪي بازار، سوداگر بازار ۽ ٻيون ڪئين بازاريون  
قديم آثارن ۾ شمار ٿين ٿيون ۽ بندر پڻ انهيءَ ثقافتي ورثي  
۾ گهڻا وڃن ٿا. نه رڳو پٽ ڌڻي اسان کي لاڙ جي بندرن تان

پيري ڪرڻ وقت، پنهنجي تاريخ جا اهم اشارا ڏنا پر سامونڊين جي ختم ٿيندڙ دنيا جا لفظ به سنڌي ٻوليءَ کي تحفو ڪري پيش ڪيا، جن مان: واپاري، سامونڊي سوداگر، وڻجھارو، وڻجھاري، ملاح، سڪاڻي، ناڪڻو، مهاڻو، ڪشتيبن، پيڙياتو، سونهون، معلم، رهبر، ٽوپو، غواص، پوچارو، فرنگي، چور، صراف، جوھري، وينجھار، موتي، ماڻڪ، لعل، جواهر، هيرا، سپون، ڪاڻو، شيھو، لونگ، ڦوٽا، ڪپڙو، داڻا، (اناج جا) جهاز، غوراب، مڪڙي، دنگي، ترازو، چيتر، وڏاندريون، پاڪري، هوڙاڪ، سڙھ، دوربين، ڦرھو، تختو، لاجو، اولو، ٻوٽڙو، ڪوھو، سونهن، سڪاڻ، ننگر (لنگر) ناتاري، ڪير، ترھو، پڳھ، ناڙي، ونجھ، ڌج، اوڙاھ، عميق، نيدو، ساڻر، نير، پار، ڪارو، اونھون، پُربندر، عدن، لنڪا وغيره شاھ صاحب سر سويراگ ۽ سامونڊي مان اھي لفظ کنيا ۽ انھن کي تاريخي اھميت ۽ افاديت بخشي. انھيءَ ڪري شاھ لطيف، سنڌي ٻوليءَ جو جياريندڙ، تاريخي ماخذ ۽ وڃايل ورقن کي واريندڙ ڪري ڳڻيون، ته اجايو نه پر سڃايو سمر ٿيندو ۽ شاھ جي انھن پيرن تان ھلي، اسان پنھنجي سامونڊي سفر جي تاريخ جوڙي سگھون ٿا. ۽ اھا تاريخ نه رڳو لاڙ جي، پر سنڌ ۽ دنيا جي سامونڊي سياحن جي تاريخ ھوندي، جنھن ۾ لاڙ جا وڻجھارا مھڪندي ۽ ٻھڪندي نظر ايندا ۽ اسان کي پنھنجي ماضيءَ جو وڃايل ورق ملي ويندو.

## حوالا

### ڪتاب:

- رحيمداد مولاڻي شيدائي- تاريخ تمدن سنڌ
- فقير لونگ سولنگي، شاھ جو رسالو (قلمي نسخو)
- سيد منو شاھ- شاھ جو رسالو (قلمي نسخو)
- محمد سومار شيخ- لاڙ جا قديم آثار (قلمي نسخو)

- محمد سومار شيخ- بديع ضلعي جي ثقافتي تاريخ- ۱۹۷۵ع
- محمد سومار شيخ- لاڙ جا قديم آثار (قلمي نسخو)
- محمد سومار شيخ- لاڙ جو آب پاشي نظام (قلمي نسخو)

### راوي

- خليفو محمد نهڙيو- نزد تراڻي- گولاڙچي
- عبدالعزيز جعفرائي- سجاو
- قادر بخش ملاح- بديع
- صاحبڏنو شيخ- بديع
- عبدالعزيز گهراڻو- بديع




**صاحب خان "سوره" ميراڻي**

**Cell No: 0344 - 3919786**

**Cell No: 0300 - 3404488**

ايڊمن : فيس بوڪ پيج ۽

**واٽس ايپ گروپ**



Soorih Sindhi Adab

## باب ٻيون

### پٽ ٽٽيءَ جو پٽيهل درياءَ تان پيرو

پٽيهل درياءَ، ڪڙڻي گهنور جي الهندي تان، گولاچيءَ جي اڀرندي تان وڃي، مانڌر جي الهندي تان لنگهي، سانڍوھ ۽ واريڙي نالي ڍنڍن مان گذري، پٽيجي ۾ وڃي ريڻ سان ملندو هو. وات ۾ هن سان گڏو ڍورو به رهائڻ ڪندو هو. پٽيجيءَ ۾ چوڙ ڪرڻ سبب سندس نالوئي ”پٽي-ال“ (پٽيهل) پٽيجي ويو. يعني ”پٽيجيءَ“ وارو ”پٽيهل.“ هي تاريخي ڍورو هو، جنهن تي، آڳوڻي جهڙو آستان آباد هو. جڪري جهڙو شهر وسندڙ هو، آسيلي، مرزانهور پڻ پٽيهل تي آباد ٿيل وستیون هيون. جهول ۽ ڪنگهار نالي شاخون هن درياءَ جون اهم چاڙون هيون. اهو درياءَ انهن جڳهين کي آباد رکندو پئي آيو، پر ڪلهوڙن جي ڏينهن ۾ اهي جڳهيون، انهيءَ درياءَ جي وهڪري بند ٿيڻ جي ڪري، غير آباد ٿي ويون ۽ اهو پاسو ويرانيءَ ڏانهن وڌيو. لطيف سائين انهيءَ درياءَ تان پيرو ڪرڻ وقت جن جڳهين تان قدم گهمايا، انهن جو مختصر ذڪر هيٺ ڪريان ٿو.

### شاهه عبداللطيف ڀٽائي جو آڳوڻي تان پيرو

پٽيهل جي ڪناري تي، جيڪي تاريخي هنڌ هئا ۽ جن تان ساه صاحب مطالعاتي پيرو ڪيو هو، انهيءَ مان آڳوڻي پڻ هڪ هئي. هي شهر آڳوڻن سمن آباد ڪيو هو. جسوٽل جي والد بزرگوار، آڳوڻن کي پٽيهل جي انهيءَ ڀيٽي تي گڏ ڪرڻ ۾ سويارو ٿي ويو هو. جنهن جڳهه تي پوءِ ”آڳوڻي“ يا ”آڳوڻهه“ شهر ٻڌو ويو. انهيءَ جڳهه تي، جسوٽل جي پيءُ حڪومت ڪئي. پٽيهل جي ڍوري جي مڙني ملاحن جهڙوڪ جهپيرن، گندرن ۽ ٻين تي حڪومت هلائي. انهيءَ آڳوڻيءَ ۾ جسوٽل

ڄاڻو، جيڪو پوءِ پٽيهل جو ناميارو حاڪم ٿيو ويو. سندس راجڌاني ڪڇ تائين هئي. اهو جسوٽل پوءِ مروت سان پرڻيو، جنهن مان کيس ”نوري“ جهڙي سلڇڻي شهزادي ڄائي، جيڪا پوءِ ڄام تماچيءَ جي گهرواري ٿي. جسوٽل پڻ پٽس وانگر سومرن جو وفادار ڏن پيرو راجا هو. سومرن کي انهيءَ تي مڪمل اعتماد هو.

سومرن جي پاران، لاڙ جي ٽڪري تي، اٺڙ سمون گورنر مقرر ٿيل هو. چارٿن، ڀانن توڙي پتن سومرن خلاف مسلسل ڪوار جي وائي پئي واري ۽ سمڳ چارڻ نه چڻي به ڇڏيو هو ته: ”هميران پڙان، راج نه ڪندا سورا.“

انهيءَ ڪري، سمن کي راج قائم ڪرائڻ ۾ ۽ سومرن جي راج جي خاتمي ۾: انهن سڄو ڪردار ادا ڪيو هو. انهيءَ ڪري ڄام اٺڙ گولاڙچيءَ جي پراسان، کيرٿين جي ڪوٽ جي پيڙهه تي، پنهنجو ڪوٽ قائم ڪيو ۽ سومرن جي طرفدارن کي، پهرين ته پنهنجي پاسي ڪرڻ جو جتن ڪيو، جيڪي سندس پاسي ٿي ويا، سي ته بچي ويا، پر جن سومرن سان وفاداريءَ جو ڏاڳو ٽوڙڻ مناسب ٿئي ڄاتو، انهن تي هنن پوريءَ طرح گرفت شروع ڪري ڇڏي. جيڪي ڄام اٺڙ جي گرفت ۾ آيا، انهن مان پٽيهل جو حاڪم ڄام جسوٽل پڻ هو. جسوٽل پٽيهل جي ڪناري تي آڳڙيءَ جو وس وارو هو. پٽيهل جي شاخ جهول تي، اٺڙ جو ڪوٽ هو، ڄام اٺڙ وڏا حيله ڪيا ته: جسوٽل راءِ سندس طرفدار ٿئي: انهيءَ لاءِ هنن گجهڙن (جاسوسن) کان به ڪم ورتو، پر راءِ جسوٽل جهڙي وفادار ماڻهو، سومرن کان ڦيرڻ، ڦرجڻ جي برابر ليکيو. ڄام اٺڙ پاڻ وٽ چونڊ جوڌا جوان سمان سورا، جاڙيجا ۽ سوڌا ڀرتي ڪيا هئا ۽ انهن کي ڄام اٺڙ پهرين پهرين آڳڙي جي معرڪي ۾ آزمائڻ ٿي گهريو. هنن ڪجهه جنگي جوڌا پيڙين وسيلي ۽ ڪجهه ڪونڌر گهوڙن تي، آڳڙيءَ ڏانهن روانا ڪيا. آڳڙيءَ کي ڇو طرف

گهڻو ڪيو ويو. آڳوڻن ۽ انهن جي طرفدار مهائن جهڙوڪ  
 جهيڙن ۽ گندرن وٽون ڪونه گهٽايو. ڪئين جوڌا جوان  
 ڪڳن جو ڪاڇ ٿيا. جنگ ۾ جسوتل خودڪوند ٿي ويو. نوري  
 يتيم ٿي ويئي، مروت نوريءَ کي وٺي، مهائن کي ساڻ ڪري،  
 ڪينجهر ۾ وڃي سر لڙڪايو، اها ڄام انڙ جي پهرين فتح  
 هئي. آڳوڻي ۽ پوءِ هيلين جي ٽڪريءَ تان پيري ڪرڻ وقت  
 لطيف سائين اهڙيون ڳالهيون ٻڌيون هيون. هن اهي ڳالهيون  
 سڏيون ۽ ويچارين ۽ هن جسوتل کي پنهنجي ڪلام ۾ اهم  
 ڪردار ڪري ڪيو ۽ نوريءَ کي پڻ تمثيلي رنگ ۾ رڱڻ  
 جو فيصلو ڪيو. سومرن کي شاه صاحب تمام گهٽ ڳايو  
 پر انهن جي طرفدارن جهڙوڪ جسوتل ۽ ابڙي کي پٽ ڏئي  
 تمام گهڻو ساراهيو، جن بهترين مقصد لاءِ، سر ڏيڻ ۾ صبر نه  
 ڪيو ۽ سنڌ جي تاريخ کي رت جو ريڇ ڏيئي، سرويچن جي  
 اسر ۾ واڌارو ڪيو ۽ سمن جي سورهيائي کي تمثيل جوڳو بنايو.  
 پٽ ڏئي پٽيهل درياءَ تان پيري ڪرڻ وقت گهڻو ٿڌو  
 پٽيهل جي پيٽ مان لنگهندو هو. بلڙي کان بڏين ڏانهن وڃڻ  
 پٽيهل سندس سفر جو ساٿي رهندو هو، پٽيهل جي پٽن ۾ شاه  
 صاحب کي سندس اوتارا ۽ بازن جا شڪار ياد ايندا هئا. جسوتل  
 نه رڳو وڏو سخي هو، پر بازن جي شڪار جو ماهر پڻ هو.  
 جڏهن پٽ ڏئي انهيءَ سخيءَ جا اوتارا ڏڻ جي صورت ۾  
 ڏسندو هو، ۽ اتي ڪجهه به نه ڏسندو هو، تڏهن ڏک وڃان  
 چوندو هو ته:

”نه سي پريٽ پٽن ۾، نه سي اوتارا،  
 جسوتل جي پيڻيئين، باز نه اوتارا،  
 پلوچمارا، ڪنهن سان نيباهه ڪان ٿي.“

سچ پچ ته، پل پلان ڪنهن کي به نيباهه نه ٿيندي  
 آهي. ڇٽ پٽن تي به لڳندا آهن. جسوتل سان به ائين ٿيو،  
 انهيءَ جو پٽ ڏئي کي ڏاڍو ڏک ٿيو، نه رڳو لطيف سائين کي

ڏک هو، پر ان وقت انهيءَ ڏک ۾ اهو درياءُ به سڪي ويو هو،  
منجهس آڪ ڦلاريا پيا هئا. البته ڪن ڪن ٿورن ڪنن ۾  
پاڻي هو، اتي ملاح مڇي مارڻ لاءِ آيا هئا، تڏهن لطيف سائين  
جو ڏک ڪجهه گهٽيو ۽ ويچاريائين ته، ماڻهو آهن ته جسوتڻ  
جو ذڪر به هوندو ۽ اهڙي سخي مرد جو ذڪر خير ٿيڻ  
ٿي گهرجي:

”سڪي دور ٻهيون ٿيو، ڪنڌيءَ ڏنو ڪاڻو،

پاڻي پٽيهل ۾ اڳيون نه آڻو،

ماڻهن مڙاڻو، ڪنن ڪنن پيٽيئين.“

شاهه صاحب جي اها خوبي هئي ته، جتي ويندو هو، اتي  
جي لهجي ۾ ڳالهائيندو هو. پٽيهل جي ٻوٽي ٿيڻ کان پوءِ انهيءَ  
جي ڪنارن تي، جت تمام گهڻا اچي آباد ٿيا هئا، مٿئين بيت  
۾ ”آڻو“ جڳي لهجو ڪم آندو اٿس. جنهن کي اسان عام طرح  
”آيو“ چوندا آهيون. هونئن به لطيف سائين جتن کان ڏاڍو  
متاثر ٿيل هو ۽ انهن کي ڏاڍو ڳايو اٿس. جڳي ٻوليءَ ۾  
بيت پڻ ٻڌا اٿس. پٽيهل جي ڪناري تي ائين جا وڳ پئي  
چڻا پراڻيون ته سڄور ۾ چرنديون آهن. پٽيهل جو دورو سڪي  
ويو هو ۽ انهيءَ جي سھاري وسندڙ جنگ لڏي ويا هئا:

”سڄ ڪ سڪو دور، ڪنڌي اڪ ڦلاريا،

جنگن چڏيو زور، سرسڪو سونگي ڳيا.“

پٽيهل جي سڪڻ جو سبب لطيف سائين ٻي ڪنهن  
کان ڪونه پڇيو آهي، پر خود پٽيهل کان ئي پڇيو ته:

”پٽيهل تو ۾ پور، اڳيون آهي نه آب جو،

سڪين ڪهڙي سور، پيئي واري وچ ۾.“

دنيا جي عظيم شاعر کي پٽيهل جواب ڏنن ته:

”پٽيهل چئي پرين کي، ساري آءُ سڪو.“

پٽيهل پنهنجي جسوتڻ جهڙي يار کي ساري سڪي  
ويو. ان جي پيٽ ۾ لانا ۽ ليون ٿي ويون. اهو ڏک لطيف

سائين کان سٺو نٿي ٿيو، تنهن ڪري لطيف سائين پٽيهل کي مسلسل ڏسي رهيو هو. اهو رڳو ايتري لاءِ نه، متان نه، ڪٿي نه ڪٿي، پٽيهل جي پيٽ ۾، جسوتل جا اهڃاڻ لڪل هجن. انهيءَ ڪري آڳوڻيءَ کان پوءِ پٽ ڏٺي جڪرا شهر پهتو، جيڪو پڻ پٽيهل جي ڪناري تي آباد هو. ۽ جڪري سمي جي شهر کي به ويران ڏسي لطيف سائين اڳتي وڌو ويو.

جڪرا جو شهر ڪڙڻي گهنور جي الهندي تان آباد هو، انهيءَ جا دڙا ۲۰-۲۵ فوٽ اچائي سان اڄ به موجود آهن. اهو شهر حسن لاکاڻي جي پاراتي سبب ويران ٿيو هو. هن شهر ۾ وڏا شمعدان ٻرندا هئا، حسن لاکاڻي کي آهي پسند نه آيا ۽ هن انهن شمعدانن کي رسول جي روضي سان ريس قرار ڏنو ۽ چيو هو ته، ”هتي آئين به اهڙا شمعدان ٻاري پاڻ سڳورن جي روضي سان ريس ڪئي آهي. خدا ڪندو ته، نڪو اهو شهر هوندو ۽ نڪو اهي شمعدان ٻرندا.“ انهيءَ پٽ ارغونن جي ڏينهن ۾ هڻي وڃي هند ڪيو ۽ ارغونن جڪري جو شهر ٻاهي ڇڏيو. البتہ انهيءَ شهر جا ڪنڊر باقي آهن. حسن لاکاڻي جي قبرستان ۾ پٿرن جون چٽهيل قبرون ڪافي هيون، پر پٿر کي ڪلر پيلي ويو آهي. ٻن ٽن پٿرن کان سواءِ باقي هڪ پٿر به سلامت نه رهيو آهي ۽ سمن جي ڏينهن جي چٽسالي زماني جي هوائن کائي ڪپائي ڇڏي آهي.

جڪري جي شهر جي اوڀر تان ڪنڊر ۽ اوڀر سمن جا ڪوٽ هئا. پر سمن ننڍين ننڍين ڳالهين تان آهي شهر پاڻ ۾ وڙهي ڦٽائي پڙپانگ ڪري ڇڏيا. اڄ ڪنڊر ۽ اوڀر جا دڙا ڏيهه گهنورا ۾ موجود آهن ۽ ڪڙڻي گهنور کان هڪ ميل اولهه طرف پنهنجي ڪنڊرن جي وسيلي پراڻي تاريخ دهرائي رهيا آهن. پٽ ڏٺي پٽيهل جي ڪنارن تي ڪاڪيجائي، مرزانيور آسيلي جهڙا آثار به ڏٺا. اُتي جون ڳالهيون به ٻڌيون. پر لطيف سائين جي ڪلام لاءِ اهم نڪتو اُتان ڪوبه مهيا نه ٿيو، انهيءَ

ڪري هُو پٽيهل جي سُڪل پٽ مان اڳتي وڌندو ويو ۽ جسوتڻ يا دور ڏٺي ۽ جو ذڪر وٺڻ واکڻ سان ڪندو، جڏهن ڪنڊي اڳيان پهتو، تڏهن لطيف سائين هُن کي ميهڻو ڏيندي چيو هو ته: ”ڪنڊا، تون ته سائو ٿيو بيٺو آهين! هئا وڻ ته جسوتڻ جي ڏک ۾ سُڪي ويا آهن، تون پرين پڄاڻا سُڪي ٺوٺ ڇو نه ٿيو آهين؟“ ۽ هُن ڪنڊي کي اهو به چيو ته، ”جي توکي دور ڏٺي جسوتڻ جو سُور هجي ها ته ڪر تون لامڻ مٿان پُور اصل ڪونه ڇاڙهين ها.“ لطيف سائين ڪنڊي کي جڏهن ميهڻا ڏيئي رهيو هو ته، اُن وقت ڪنڊي مان مڇڙن جو چڱو پٽ تي اچي ڪريو، تڏهن پٽ ڏٺي قبول ڪيو ته، ”ها، ڪنڊي کي دور ڏٺي جو هور آهي،“ پوءِ هُن ڪنڊي کي دور ڏٺي جسوتڻ جي گالهين ڪرڻ لاءِ چيو. ڪنڊي جيڪي به لطيف سائين کي گالهينون ٻڌايون، سي پٽ ڏٺي تخيل جي دنيا ۾ پيهي ٻڌيون ۽ هُن کان سوال ڪيو هو ته:

”ڪنڊا تون ڪيڏو، جڏهن ڀريو دور وڃي،  
جسوتڻ جيڏو، توڪو گڏيو پتهڙو.“

ڪنڊو جسوتڻ جي ذڪر کان پوءِ ڏک ۾ ڀرجي ويو هو ۽ هُن اهو به محسوس ڪيو هو ته، لطيف جهڙن ماڻهن کي ڏک ٿيندو آهي، نه ته اسان وٽن ته، ڪنهن انسان ۾ ڏک ۽ سور ته ڏٺو ئي ڪونه آهي، اهي رڳو نالي خاطر ڏک جو نالو وٺندا آهن ۽ بس؛ پر لطيف سائين جهڙو ڏکيو ماڻهو، ڪنڊي کي سُور جا گهاٽي ويو ۽ پوءِ اهو ڪنڊو دور ڏٺي جي ڏک ۾ سُڪي ويو. جسوتڻ جو الميه داستان لطيف سائين پٽيهل دوري تان پيري ڪرڻ وقت خوب دهرايو ۽ انهيءَ جو ذڪر ڏک ڀرئي انداز ۾ ڪيو. اهو انداز ڪنهن به وڏي الميه کان گهٽ نه آهي.

## حوالا

## راوي

- مرحوم مالڪ ڏنو فقير - ڪڇ وارو
- خليفو محمود نوحائي ڪرچ وارو - گولاڙچي
- محمد عمر معمور يوسفائي - ديورونارو عمرڪوٽ ٿرپارڪر -
- ليکڪ ۽ ڪتاب:

- تاراچند شوقيرام. شاه جو رسالو - ۱۹۰۰ع
- علامه آء آء قاضي. شاه جو رسالو - ۱۹۶۱ع
- علامه ڊاڪٽر نبي بخش خان بلوچ، سنڌي ادب ۽ ٻولي جي مختصر تاريخ (ٻيو ڇاپو)

- علامه ڊاڪٽر نبي بخش خان بلوچ، نوري ۽ ڄام تماچي (مطبع سنڌي ادبي بورڊ)
- محمد سومار شيخ. بديع ضلعي جي ثقافتي تاريخ - ۱۹۸۴ع
- محمد سومار شيخ. لاڙ جا قديم آثار - (قلمي نسخو)
- محمد سومار شيخ. لاڙ جو آبپاشي نظام (قلمي نسخو)
- محرم خان: سمڳ چارڻ (مهراڻ رسالي ۾ شايع ٿيل مضمون)
- لال لطيف جو راهوڪي ۽ تان پيرو

پٽ ڌڻي، پٽهيل تان پيري ڪرڻ وقت راهوڪي ۽ تان پڻ قدم گهمايا هئا. راهوڪي ڄام راهوءَ جي رهڻ جي ابائي جڳهه هئي، ڄام راهو سمون آڻي رهندو هو. پاڻ سمن جي وقت ۾، پنهنجي سخاوت ۽ شخصيت سبب نالو پيدا ڪري ويو هو. جڏهن پٽ ڌڻي پٽهيل جو پٽ وٺي لنگهي رهيو هو، تڏهن هن کي ڄام راهوءَ جي سخاوت، محبت ۽ قرب جا داستان ڪن پڙهائڻا، ۽ هنن ٻين سمن سان گڏ سُر بلاول ۾ ڄام راهوءَ کي پڻ عقيدت سان ڳايو.

ڄام راهو جي ريت هندين ماڳين ٻڌل هئي. هو رڳو لاڙ جو معروف ڪردار نه هو، پر سندس سخاوت جي ڪري هو ڏيهان ڏور ملڪان پري کنڊن توڙي پرڪنڊن ۾ نالو ڪڍائي چڪو هو. سندس لاءِ مشهور هو ته: ”سندس مسجد شريف ۾ جيڪو نماز پڙهن ايندو هو ۽ ان کي اگر سواري نه هوندي هئي ته، انهيءَ کي ضرور سواري مهيا ڪندو هو. هيرا لال ته ڏيندو ئي ڏيندو هو، پر انهيءَ کي پلوڙ گهوڙو به عنايت ڪندو هو ۽ جيڪو جهڙو سوالي هوندو هو، ان کي اهڙو ڏان ڏيندو هو، انهن ڳالهين کي ساري لطيف سائين چيو هو ته:

”راهو تنهنجي ريت، پرڪنڊن ۾ پتري،

گهڻا گهوڙي چاڙهين مسافر مسيت،

جن جيهاڻي ريت، تن تيهائي بڪيا.“

سومرن جي گورنر ڄام انڙ به راهو جي ڏينهن ۾ هو. هو سخي ته هو، پر ڪو سوالي وٽائڻ سندس مان ۽ شان وٽان سخا نه گهرندو هو ته، هو انهيءَ کي انعام جي بدران سزا ڏيو ڇڏيندو ان ڪري:

”انڙ ۾ آس گهڻي، تينهان گهڻو ڊپ“

واري ڳالهه ماڻهن ۾ مشهور هوندي هئي، پر ڄام راهو جي رهائڻ به، ڄام انڙ جي خلاف هوندي هئي. انهيءَ جي ڪچهريءَ ۾ ڄام انڙ جي رهائڻ وانگر ڊپ ڊاءِ ڪونه هوندو هو. ان جي محفل مان مخالف ماڻهو ٻڌيو ڪونه ڪچندا هئا هئا ۽ ڪاٺ ۾ ڪونه پوندا هئا، هو هڪ اهڙو اوڙاهه (عميق) درياءُ هو، جنهن مان سوين ننڍا وڏا واهڻ ٿي وهيا ۽ انهيءَ جي سخا مان ڍايل سوين سخين خود به سخاوت جي لاءِ درٻارون کوليون. هن جيڪو سڙو چڪايو هو، اهو پاڻ لاءِ ڪونه خريد ڪيو هو، پر هر ڪنهن غريب غريبي ۽ فقير ۽ امير لاءِ ورتو هو. ان مان هرڪو فيض حاصل ڪندو هو. هو نه رڳو اشرافن ۽ سٺن ماڻهن کي انعامن سان نوازيندو هو پر بي وڙن

(ڪڍو ڪم ڪندڙ: ورڙن) کي به پنهنجي سخاوت جي سُرھان سان واسيندو هو. لطيف سائين سندس عالمگير محبت کي ساراهيندي چيو ته:

”اڏميو اوڙاهه، سهسين وهن واهڙا،  
سمي سرو چڪائيو، پئي شاه گڏا،  
راهوءَ جي رهاڻ ۾، نڪو ڊپ نه ڊاڻ،  
هوتياڻي هٿان، ورڙ به وڃن واسيا.“

ڄام راهو جيئن ته جدام جکري جي اولاد مان هو، انهيءَ ڪري پٽ ڌڻي کيس جدام جکري جهڙو ڪري ليکيو آهي. محبت، الفت، سخاوت، نالاڻن کي نواڙڻ، عام سخاوت جو سڏ وجهڻ، راهوءَ جي پيغامن مان مکيه سنيها هئا. شاه صاحب انهن سنيهن (پيغامن) کي پاڻ ڏانهن پيغام سمجهي روح ۾ رکيا ۽ چيو ته: ”مون کي، راهوءَ جا اهي پيغام روح ۾ رهيا آهن ۽ ٻڌا سڀ پيغام ۽ سنيها وسري ويا آهن:

”راهوءَ جا رهيام، سنيها سرير ۾،  
ٻڌا سڀ وسريام، راهو رهيم روح ۾.“

لطيف سائين کان گهڻو اڳ، راهو وصال ڪري ويو هو، پر جيئن ته پٽ ڌڻي ماضيءَ جي گهراين ۾ پيهي، موتي چونڊڻ وارو وڏي شان ۽ شعور وارو شاعر هو. هن ڄام راهوءَ لاءِ جيڪي به ڳالهائون ٻڌيون هيون انهن کي ساري يا هٿ ڪري، لطيف سائين چٽڪر راهوءَ جي وقت ۾ پهچي ويو هو — ۽ انهيءَ وقت جي ترجماني ڪندي چيو هو ته: اي طالب! توکي ڪو سرو يا سيمر ڳولهي هجي ته، ڪو سپرو سُر ڳولهي، پتمهل درياءَ جي تڙ تڙ تي نه بيهي. رڳو تون ڄام راهوءَ جي راڄ ۾ پهچ، هو توکي لکين روپيا سخاوت ڪندي ڏيندو، اُن ڪئين اڀرن ماڻهن کي مدد ڪري، سپرو بنائي ڇڏيو آهي. هو ڪوڙئين زنگ، تنهنجي ڪٽيل حياتيءَ تان لاهي، ڇڏيندو. رڳو هو تون سان ڪنڌ مٿي ڪري ڳالهائي، پوءِ تون وٽ ڏک

جو پڙلاءَ به نه هوندو ۽ تون سڪيو سهنجو هوندين.“ اهو رايو لطيف سائين ”راهوءَ جي راڄ ۾ رسڻ“ لاءِ ڏنو آهي ۽ فرمايو آهي ته:

”سَرُ نهارج سپرو، تڙ تڙ ڪيم ترس،  
ڏيندو لڪ لطيف چئي، راڄ راهوءَ جورس،  
وليها جنهن ونهيان ڪيا، پاڳ تنهن جي پس،  
ڪوڙئين لاهي ڪس، جي ڳالهائي ڳات ڪئي.“

ڄام راهو وفات ڪري ويو، پٽ ڌڻي به هليو ويو. پر پٽ ڌڻيءَ جي صدقي هتي جي هيروئن جون ڳالهائون پيون ڳائجن ۽ قيامت تائين ڳائبيون رهيون. انشاءِ الله تعاليٰ انهيءَ سخي راهوءَ جو اولاد پاڻ کي راهو سڏائي ٿو. بديع، ميرپور بلوري ڪٿڙ، راهوڪي، ٿر ۽ انڊيا ۾ راهو وڏي تعداد ۾ رهن ٿا، جيڪي مثل نج سمان آهن.

### حوالا

#### راوي

- خليفو محمود نوحائي ڪرچائي- گولاڙچي
- مرحوم شيخ الهه بچايو قرهئي پوٽو- بديع
- مرحوم چاڪر مهيري- دٻي- گولاڙچي
- مرحوم محمد راتڻ شيخ- ڳوٺ قرهيو پانڊاري بديع
- مرحوم ميوو شيخ- ڳوٺ قرهيو پانڊاري بديع

#### ڪتاب

- محمد سومار شيخ- لاڙ جو آب پاشي نظام. (قلمي نسخو)
- محمد سومار شيخ- بديع ضلعي جي ثقافتي تاريخ. ۱۹۸۴ع
- محمد سومار شيخ- بديع ضلعي جا مشاهير. ۱۹۸۵ع
- مرزا قليچ بيگ- لطيفي لغات. ۱۹۶۶ع

- محمد صديق ميمڻ - شاه جو رسالو. ۱۹۵۱ع
- مرزا قليچ بيگ - شاه جو رسالو. ۱۹۵۱ع
- قاضي محمد سليمان - پاڻ - تاريخ سميجا. ۱۹۸۵ع

## پٽ ڏٺي ۽ جو خليفِي دودي تهڙي تان ڀيرو

سنڌ جو وڏو سيلاني، دنيا جو وڏو شاعر، لال محمد لالائي جو تڙ پوٽو، شاه عبدالڪريم بلڙائي جو رت، مٿين جمال شاه ونگائي جو عزيز، سانول نانگي جو دوست، امين شاه نانگي جو بيلي، حضرت شاه عبداللطيف ڀٽائي، جڏهن پتيل تان ڦيرو ڪري رهيو هو، تڏهن هن روحانيت جي راڄ وارن تان ڀيرا ڪرڻ ۽ انهن سان ڪچهريون ڪرڻ، پاڻ تي لازم ڪري ڇڏيون هيون. جنهن وقت پاڻ پتيل تان ڦيرو ڪري رهيو هو، ان وقت، پتيل ديهه جي ڀرسان مٿين سراءُ الدين جو مڃتاڻو، ۽ مٿين ابراهيم جو پانڌڙو، ۽ ”مٿين مگر“ جو خدمتگار دودو نهڙيو، نه رڳو ديني خدمتگارن ۾ شمار ٿيندو هو، پر هو روحاني درجا پڻ ماڻي چڪو هو. جيئن ته دودي نهڙي کي روحاني فيض وڏي مشڪل سان مليو هو، تنهن ڪري هو ڪنهن به ماڻهو سان نه ملندو هو ۽ ملڻ کان گهڻي قدر لهرائيندو هو، ڇو ته کيس ڪنهن ٻڌايو هو ته، ”هٿ ڏيڻ سان، يا ملڻ سان روحاني فيض منتقل ٿي وڃي ٿو.“ ۽ جيڪي بکرا رياضتون ڪري حاصل ڪجن ٿا، سي ضايع ٿيو وڃن ٿا. اها ڳالهه هو ڳنڍي ٻڌي ويهي رهيو. ماڻهن سان ملڻ جلڻ، هٿ ڏيڻ، کين ڀلائي ڪرڻ ۽ ٻيون سماجي رسمون وٽائڻس وسري ويون هيون. شاه صاحب جڏهن ڪنڊي سان تخيل جي دنيا ۾ اچي ڳالهائون ٿي ڪيون ۽ سوال جواب ٿي ڪيا، تڏهن کيس خبر پئي ته، ”هتان کان ٿورو اولهه طرف، دودو نهڙيو رهي ٿو جيڪو ماڻهن جي ملڻ کان پاسو ڪندو آهي ۽ ڳالهائڻ کان

ٻڌ. ڪنهن به ماڻهو کي هٿ به ڪونه ٿو ڏي ۽ کين ڀلائي به ڪين ٿو ڪري.“ شاھ صاحب جو خيال هو ته دودي کي گهرائي ٻڌائجي ته: ”بابا! الله ماڻهن ۾ اٿئي، ماڻهن کان پري رهندين ته ڪهڙا روحاني درجا ماڻهن ۾!“ اهو سوچي شاھ صاحب پنهنجو هڪ نهڙيو مريد، دودي ڏانهن ڏياري موڪليو ته، ”ميان دودا، مون کان ٿي وڃ.“ دودي کي نياپو ٻڌي ڏاڍي آرڪر ٿي سمجهيائين ته، ٻيا وڏا انهن روحانيت ڦرين يا نه، شاھ صاحب پڪ سان روحاني بکرا ڦري وٺندو، چوٽه شاھ ڪريم بلڙائي توڙي ميون لال محمد لالائي سندس اهڙا زور آور وڌا آهن، جن جي سامهون ڪو به سينو ساهي ڪين ٿو سگهي. انهيءَ جي سامهون نڪو ميون سراءِ الدين بيهي سگهندو ۽ نڪو ميون ابراهيم جالي سگهندو. حقيقتاً ماڻهو ويچارو آهي ڳالهين جو ڪاڇ. ڳالهيون صحيح يا غلط جيڪي به ماڻهو کي پلٽ ٿيون پون، ٿوري مطالعي وارو ماڻهو، انهيءَ ڳالهين کي ڳنڍ ڏيو بيهو ٿو رهي. دودي جو به اهوئي حال هو ۽ وڏي محنت ۽ ڪشالي سان روحاني بکرا مائيا هٽائين، سي هن سولائي سان وڃائڻ نٿي گهريا، اهو رڳو دودي جو وهم هو، شاھ صاحب فرمايو آهي ته:

”وهمن وراياس، نه ته پنهنون آڻ پائ هئي.“

وهمن ۽ وسوسن دودي کي شاھ جي پنڌ کان ڪاري ڇڏيو. دودي جڏهن روحاني دنيا ڏانهن رخ رکيو هو، تڏهن هن مٿين سراءِ الدين کي ساري، پهريون ڏهو رکيو هو. جڏهن پهريون ڏهو پورو ٿيو هو، تڏهن هو مٿين سراءِ الدين جي درگاه ڏانهن زيارت لاءِ هلڻ لڳو. جڏهن درگاه کي ويجهو پهتو ته روحاني راڄ مان هڪل ٿي! ”ميان دادا! بيه، تو مان آڻ“ جي ٻو ٿي اچي. اها ڳالهه ٻڌي هو واپس ٿيو. ۽ ٻيو ڏهو رکيائين. اها ڳالهه جڏهن ياد آيس، تڏهن پڪ ٿيس ته منهنجا اڳيان پويان ڏها ختم ٿا ٿين. شاھ ڏانهن وڃڻو ڪونهي.

”شاه“ دودي ڏانهن ٻيو ماڻهو موڪليو ته ”ميان دودا مون کان ٿي وڃ“ ان وقت هن وري وڃڻ کان انڪار ڪيو. هن کي ياد آيو ته: ”مون جڏهن ٻيون ڏهو رکيو هو، ان جي پڄاڻي تي جڏهن ميان سراءُ الدين ڏانهن روانو ٿيو هوس، تڏهن مون کي اشارو ٿيو هو ته، ’ميان دودا بيٺو ره، تو مان رت جي چٽ ٿي اچي‘ ۽ ان وقت شاه جو قاصد واپس پهتو هو. ۽ هن بزرگ جي انڪار جي ڳالهه وڃي شاه سان ڪئي هئائين. شاه صاحب ساڳي قاصد جي هٿان، دودي کي نياپو موڪليو ته: ”تون مون کان ٿي وڃ“ ۽ هن کي ياد آيو ته مون جڏهن ٽيون ڏهو رکيو هو تڏهن مون ۾ نه ان جي بوءِ هئي نه رت جي چٽ، تڏهن وڃي مون کي روحاني فيض مليو هو. آءُ جيئري مري ويو هوس، تڏهن وڃي هوتن سان مليو هوس شاه صاحب فرمايو آهي ته:

”جي تون ڪالهه مٽي، ته ڪالهه ٿي گڏي پرئين کي،  
ڪڏهن ڪانه سٽي، ته ڪا سگهي گڏي سڄئين.“  
دودي جي سوچ جو انداز فنائيت کان پوءِ به ختم نه ٿيو، ۽ هو اروت نڪري پيو:

”اڃا تو منجهان ڪڪ چٽي رت نڪري،  
منهن ۾ محبوب جا، ڪئين جهلڏئين گهاء.“  
شاه صاحب کي اها آڏوڏائي نه وئي. جيڪو دودي کي خطرو هو آهو فقير کي ڏکيو لڳو، انهيءَ ڪري ڏيهه ڏئي ڏمرجي پيو. دودي کان فيض ويو ۽ هو روحانيت جي راج مان ڌڪجي دنيا جي راج ۾ پهچي ويو. شاه سر ”سسئي“ ۾ چيو آهي:

”هٿان نو پئي، ٿي ڪڇو ڪيچين کي چوين؟“  
دودي شاه کي ڪجهه به ڪونه چيو، چوٽه پاڻ شاهائي امتحان ۾ ناپاس ٿي پيو. وات مان نڪتل لفظ ۽ گذريل وقت وري هٿ نه ايندا آهن.

شاه صاحب پٽيهل تان پيرو ڪري هليو ويو، وڃي پٽ تي آرامي ٿيو، دودي کي بي نڪا ٿي سڃهڻ، حجت جي واٽ ڪين هئي، چوٽه دودي گالهائڻ لاه گس ڇڏيو ٿي ڪهن هو. ”حجت ناهي حما، ناهي واٽ، جيڃان جتان سين.“ هو اڪيون پير ڪري، پٽيهل کان آڏاسي پٽ تي پهتو. پٽ جي پاڻي پَرَسَر ۾ پاڻ کي شامل ڪيائين. پيرن ۽ مٿي آگهاڙو مٽيون ڀريندو رهيو، شاه صاحب پٽيهل کان ٿي، پٽ تان پيرو ڪري، وري ڏاتار جي ڏاتين گولهن لاه سفر تي هليو ويو.

شاه صاحب الائجي ڪٿان جو ڪٿان ٿي موٽي جڏهن پٽ تي آيو، تڏهن نري گهٽ سال گذري چڪو هو. دودي جي مٿي ۾ مٽيون ڀريندي، ڦٽ ٿي پيا هئا، ۽ پير پتون ٿي پيا هئس. شاه صاحب کيس ڏٺو ۽ گهرائي چيو ته: ”اي ميان دودا، الله کان پري رهين، ان جو مون کي پڻ ڏک آهي، پر تنهنجي گالهين توکي معرفت کان روڪيو، نه ته اسين تنهنجي روحاني فيض کي ڇا ڪنداسين، اسان ته اهڙي فيض جا قائل ٿي ڪين آهيون.“

”نڪو ڪم ڪفر سين، نه مسلمانن من،“

آيا ائين چون، ته پرين ڪجو پنهنجو.

سو ميان دودا، هي رياضتي ويڇا، هي ذاتي نفرتون اسان جي اڳيان ڪجهه ڪين آهن، بهر صورت تون پنهنجو فيض وٺ ۽ ماڻهن سان گڏجي گهڙيون گهار، الله جي رسول رهائيت کان منع ڪئي آهي. راهب نه ٿي جيترو به فيض ماڻهن کي پهچائي سگهين، اوترو پهچائي اسان جي بزرگ شاه ڪريم جن فرمايو آهي ته:

”پنڊي پرين لاه، واکا ڪندي وت،“

ڪو ڏهندو انڙو، ڪو ڏيندو پٽ.

پٽ ڏئي پنهنجي انهن باجهارن ٻولن کان پوءِ نه رڳو

دودي کسي پنهنجو ڦريل فيض واپس ڪيو، پر ان سان گڏ پنهنجي گودڙي پڻ اودايائينس ۽ رومال توڙي پوڄڻ (ابوڄڻ) پڻ عنايت ڪيائينس ۽ کيس ائين به چيائون ته: ”اسان توکي وڏي فيض ڏيڻ لاءِ ٿي گهرايو، جي اسان جي سڌ کي مان ڏين ها به پير پري اچين ها، ته توکي ايترو ڏيون ها، جو قيامت تائين تنهنجي دهي فيض سان ڀريل هجي ها، ۽ پالوئون پئي ڪري ها. هاڻ به ستن پيڙهين تائين، توهان جي دهي ۾ روحاني سڀ ڇڏيون ٿا.“

دودو ماڻ ڪريو معرفت جا لفظ ٻڌندو رهيو. انهي کان پوءِ وڃايل فيض، نوان ورتل روحاني تعفا کڻي، پٽيهل پهتو ۽ جيترو وقت جيئرو رهيو، اوترو وقت ماڻهن کان لڪي هڪ ڪنڊ ۾ ويهي نه رهيو، پر ماڻهن سان ملي جلي رهندو هو، ۽ ڪنهن به ماڻهو سان ملڻ ۾ پرهيز نه ڪندو هو. روحاني راج جا راتا نه ٺهيو پر ڪو اڙيو تڙيو ماڻهو به کيس گهرائيندو هو ته سڀ ڪم ڇڏيو، اوڏانهن هليو ويندو هو.

خليفو دودو نهڙيو پٽيهل جي اولهه طرف ڪنڊي جي ڀرسان، وقت گذاري وفات ڪري ويو، پاڻ مٿين سراج الدين جي ڀرسان آرامي آهي. نهڙيا، مٿس ڪنهن ڪندا آهن، سندس آرام گاهه جي ڀرسان وڏو قبرستان آهي. سندس پوئين وٽ شاهه کان مليل گودڙي رومال ۽ پوڄڻ موجود هئا. جن مان گودڙي ۽ رومال خليفن محمد نهڙئي عام زيارت لاءِ لاڙ عجائب گهر کي ڏنل آهي ۽ روز سوين ماڻهو انهيءَ جي زيارت ڪري، روحاني تازگي حاصل ڪري رهيا آهن. البته لطيف سائين جو ابوڄڻ پاڻ وٽ محفوظ رکيو اٿن جنهن لاءِ اهو مشهور آهي ته، اهو ويڙ واري عورت کي ڏوٽي پياريو ته هن کي ويڙ ۾ تڪليف نه ٿيندي آهي.

## حوالا

## راوي

- خليفو محمد نهڙيو- لڳ ترائي- تعلقه گولاڙ ڇي.
- خليفو نر نهڙيو- لڳ ترائي- تعلقه گولاڙ ڇي.

## ڪتاب

- محمد سومار شيخ: لاڙ جو آبپاشي نظام- قلمي نسخو
- محمد سومار شيخ: لاڙ جي پيرن فقيرن جون ڳالهيون ج ۲  
(قلمي نسخو)

لطيف سائين جو ساري سنگهار جي نهيري ٿان پيرو  
ڪڇ ۽ سنڌ جي وچ ۾، ڪڪراڻي، لاڙ، ٿر ۽ گجرات  
جي حدن اندر، سٺو پن چرو هوندو هو. دنيا جو وڏو پاڳيو  
۽ معروف مالدار سارو سنگهار مال جي سانگي سان، اڪثر ڪري  
گاهه جي سٺي سان، پنهنجي رهڻ جا هنڌ پيو بدلائيندو هو،  
انهيءَ مالدار بزرگ جي معروف نهيرن مان، هڪ نهير پٽيهل  
جي چاڙ هميت جي پوڇڙيءَ ۾، احمد راجي جي ڀرسان، پڻ هو\*  
هو وس چرڻ لاءِ انهيءَ سيم ۾ ايندو هو- هونئن ٿر ۽  
گجرات ۾ سندس وٽان ۽ نهيرا هوندا هئا، پر اسان هتي رڳو  
پٽيهل واري نهيري جي ڳالهه ڪري رهيا آهيون. جيڪو شاه  
جي پڻ توجهه هيٺ رهيو، ساري سنگهار کي به ٽيٿرون ۽ چار  
پٽ هئا، انهن جو اولاد ساري سنگهار جي نسبت سبب سنگهار

\* پٽيهل درياءَ جون ٻه ڇاڙون هيون- هڪ هميت واري چاڙ، ٻي  
جهول واري چاڙ، هونئن ڪنگهار ڇن به پٽيهل جي چاڙ هئي،  
پر آها ڳڻي ۾ وڃيو پوندي هئي ۽ پٽيهل به، ڳڻي سان وڃيو  
گڏبو هو.

سڏيو ويو. اهي سنگهار هميت جي ڀرسان، ساري سنگهار جي ٺهيري جي آسپاس راج ٻڌي رهي پٺا هئا. شاه صاحب انهن وٽ اچي رهيو هو ۽ انهن جا گل ڏنا هئا، انهن جون خاصيتون ڀرڙيون هئا، پر ڪجهه سالون ترسِي هُو جڏهن وري هميت تان ڦيرو ڪرڻ آيو هو، تڏهن هُن کي اُتي ”سنگهار“ نظر نه آيا. چوٽه پٽيهل بيهي رهيو هو. انهن جي شاخن ۾ پاڻي ختم ٿي ويو هو. انهيءَ ڪري هميت ۾ به ٻين چاڙڻ وانگر اڪ ڦلارجي آيا هئا ۽ هوءَ ختم ٿي ويئي هئي. برسات نه وئي هئي ۽ سنگهار لڏي وسنديءَ ڏانهن هليا ويا هئا. انهن جي ڏک ۾ اچي ڪافي بيت سر ڏهر ۾ چيائين. جن مان هڪ به بيت هتي ڏجن ٿا:

جهڃان پسيو جهوڪ، آيل سنگهارن جي،  
جنن بيهي پياريو، منجهان مٿن موڪ،  
لڏي وڃان لوڪ، اُتي ويا اڪري،  
جهوڪون نه جهٽڪن، وڳ نه پسان وٽ ۾،  
آيل سنگهارن، جيڪس چٽاڻو چٽ ڪيو.

شاه صاحب کي، ساري سنگهار جي ٺهيري تان پيري ڪرڻ وقت، معلوم ٿيو ته، سنگهار پنهنجن عزيزن وٽ ڪڇ ۽ ٿر ڏانهن هليا ويا آهن. انهيءَ ڪري کين دعائون ڏيندي چيائين ته:

جيئن سي سنگهار، اجهي جن جي گهاريان،  
مان لهڻئون سار، وڃين لهين ڏينهن.

ساري سنگهار جو، ٻيون نهرو، ٽنڊي باگي جي ڀرسان، ناري واري پوٺي تي هو. لطيف سائين ساڳري تان پيري ڪرڻ وقت انهيءَ ٺهيري جي ڀرسان ئي لنگهيو هو پر ٺهيري ڏانهن ڪهي ڪونه ويو هو چوٽه، ساري سنگهار جي اولاد اهو پاسو ڇڏي ڏنو هو ۽ چٽاڻي ڏانهن هليا ويا هئا.

انهيءَ ٺهيري کي ساري سنگهار جي دونهن ٻن چوندا آهن نار واري پوٺي ۾، اها دونهن يا اهو نهرو ٻن سنگهارن جي يادڏياريندو رهي ٿو.

## حوالا

## راوي

- خليفو محمود نوحائي ڪرچائي- گولاڙچي
- محمد شريف ڪوسو- ٽنڊو باگو.
- شيخ عمر قرهڻي پوٽو- ڳوٺ قرهيو پانڊاري- بدين.
- مرحوم شيخ اله، بچايو- ڳوٺ قرهيو پانڊاري- بدين.
- محمد عمر معمور يوسفائي- لطيف ننگر- صوفي فقير.

## ڪتاب

- ڊاڪٽر نبي بخش خان بلوچ، شاه جو رسالو- ۱۹۷۷ع

## لطيف سائين جو سهڻي ميهار جي پون تان پيرو

حقيقتاً مشهور ٿيڻ وڏو ڏوھ آھي، اھو ڏوھ ڪو ڪردار ڪري ٿو تہ، پوءِ انھيءَ سان ايتريون خوش فھميون وابستہ ٿيڻ ٿيون، جو اھو ڪردار اصلي روپ جي بدران ڪوڙن قصن ۾ ۽ ويڙھجي وڃي ٿو ۽ تحقيقات ڪندڙ، انھيءَ ڪردار کي، پوءِ خيالي روپ سروب چوندا آھن. ”سھڻي“ ۽ ميهار ھڪ اھڙو داستان آھي جنھن سان بہ ڪجهہ اھڙي قسم جي زيادتي ٿي آھي، پنجاب ۾ ”سھڻي مھيوال“ شھدادپور ۾ ”سھڻي ميهار“ جو داستان سڀني ٻڌو آھي پر ھتي آءٌ انھيءَ داستان جي انھن ٽائن ٽڪن ڏانھن نشان دھي ڪريان ٿو جن کي ماڳ مڪان آھن ۽ ھنڌ پٿيون آھن.

اسان لاڙ واسين وٽ سھڻي ۽ ميهار جو قصو پٽيهل سان وابستہ آھي ۽ انھيءَ سھڻي ميهار جون قبرون درگاہ قرهڻي پانڊاريءَ جي الھندي تان پٽيهل جي ڊيلقا ۾ موجود آھن. اھي قبرون پڪيون پختيون ٻڌل آھن ۽ چٽو پير جيڪو انھيءَ قصي سان وابستہ آھي، انھيءَ جي قبر پڻ، گولاڙچي جي اڀرندي-

اڀرندي ڏکڻ ڪُنڊ تي ٻن ميان پنڌ تي واقعي آهي. انهيءَ پٽيھل مان جھول چاڙ نڪرندي هئي. شاھ صاحب سُر سھڻيءَ ۾ جھول جا جابجا اشارا ڏنا آهن. شاھ صاحب اهو قصو پٽيھل درياءَ سان وابستہ سمجھي ڳايو آهي يا نہ. انهيءَ لاءِ اسان وٽ انھن آثارن کان سواءِ ٻيو ڪو ثبوت نہ آهي پر ثبوت کان شھدادپور ۽ پنجاب وارا بہ خالي آهن، تنھن ڪري اسان يقين سان چئون ٿا تہ، شاھ صاحب سھڻي ۽ ميهار جو قصو ڳايو آهي اهو پٽيھل کان ڦيري ڪرڻ وقت ئي سٺي سمجھي ڏسي وائسئي دھرايو آهي.

ساھڙ سمون هو، ۽ پٽيھل وارو سڄو پاسو سمن جي سيم هئي، انهيءَ ڪري ميهار کي شاھ صاحب ”ساھڙ ڄام“ ڪري سڏيو آهي. حقيقت کي نڀاڻڻ لاءِ سُر سھڻي کي انهيءَ ڪسوٽيءَ تي رکي ترتيب ڏيڻ گھرجي جيئن انهيءَ منجھيل مسئلي کي نڀيري سگھجي.

هن ڳالھ کي پنجاب ۾ ڦهلجڻ لاءِ بہ ڪي سبب هئا، لاڙ ۾ جيڪي گنج رهندا هئا، سي پوءِ آهستي آهستي حالتن جي تنگيءَ سبب اڻهول واڙي ۽ پنجاب طرف ويا. انھن سنڌي ڏوهيڙن ۽ ڪلامن کي اھميت ڏني ۽ سنڌي ڪلام ڳائيندڙن کي مان بخشيو ۽ سھڻي ميهار جو ذڪر پنھنجي ڪچھرين ۾ کنڀائون اهو پوءِ جي شاعرن پنجاب جو قصو سمجھي ڳايو. ۽ خيالي طرح اهو قصو پنجاب سان وابستہ ڪيو. نہ تہ اصل ۾ پنجاب جو سھڻي ۽ ميهار سان ڪوبہ واسطو نہ آهي. جڏھن بہ تحقيقاٽ جي شعبن ڪم ڪيو، تڏھن ثابتيءَ جا پار پتا محققن کي پٽيھل جي سر زمين تي ئي ملندا.

التبہ ايتري ڳالھ ڪبي تہ، پراڻو جھول درياءَ سانگھڙ مان وھي بدين جي ماڙي وٺائيءَ جي ڀرسان لنگهي، گنگڙي سان وڃي گڏ ٿيندو هو، جو پوءِ پٽيھل جي هڪ چاڙ ٻن شمار ٿيو. ديھ جھول ۽ درياءَ جھول گولاڙچيءَ ۾ مشھور ٿاڻو

رڪن ٿا. شاھ لطيف ”جهول جا جھڙڪا“ ڪهايا آهن. انهيءَ ڪري اهو قصو پٽيهل سان وابستہ ٿئي ٿو. لطيف سائين قرهڻي پانڊاريءَ تان پيري ڪرڻ وقت، پٽيهل جي چيٽڙي تي، سهڻي ميهار جي قبرن جي زيارت ڪرڻ ويو هو. ۽ انهن کي ختمو بخشيو هئائين.

## حوالا

### ڪتاب

- ڊاڪٽر نبي بخش خان بلوچ- سنڌي ٻولي جي مختصر تاريخ- (ٻيون ڇاپو).
- ڊاڪٽر نبي بخش خان بلوچ- ”سهڻي ميهار“ مطبع سنڌي ادبي بورڊ، حيدرآباد، سنڌ.
- محمد سومار شيخ- لاڙ جا عشقيہ داستان- (قلمي نسخو)
- محمد سومار شيخ- لاڙ جو آب پاشي نظام- (قلمي نسخو)
- محمد سومار شيخ- بدين ضلعي جي ثقافتي تاريخ- ۱۹۸۴ع
- محمد سومار شيخ- پنجاب ۽ سنڌ جا ثقافتي ناٽا- (قلمي نسخو)

### راوي

- خليفو محمود نوحائي ڪرچ وارو- گولاڙچي
- مرحوم شيخ راتڻ قرهڻي ڀوٽو- ڳوٺ قرهيو پانڊاري- بدين
- مرحوم مٺو فقير نهڙيو- بدين.

## باب ٽيون

### لطيف سائين جو ريل تان پيرو

شاه صاحب ۱۶۸۹ع ۾ ڄائو ۽ ۱۷۵۲ع ۾ وصال ڪيائين. پاڻ ۱۷۱۱ع تاري پختي ذهين سان ٿيو هوندو. هونئن ريل جو وهڪرو ۱۷۵۸ع ۾ بند ٿيو. اها ندي ان وقت ذري گهٽ آبڪلاڻي جي موسم ۾ سنڌو درياءَ جون سڪون لاهيندي هئي. جوڻ کان هيٺ وهي ملڪ کي آباد ڪندي هئي. ريل، فتح باغ، جوڻ، تلهار، بدين، سيراڻي ۽ روپا ماڙي جي ڀرسان وهي، ڪوري نديءَ ۾ ڇوڙ ڪندي هئي، روپا ماڙيءَ جي ڀرسان، پتيجيءَ واريءَ سيم وٽ ريل ۾ پٽيهل به داخل ٿيندو هو، تلهار جي ڀرسان هن مان گهڻو ڀورو ڦٽي نڪتو هو، جنهن جي ڪناري تي توت جي ڪوٽ جي ڀرسان، ڀرمان ستي هميشه آرامي ٿي ستي پئي آهي. گهڻو ڀورو تلهار مخدوم جي ڪني، ناڻو چانڊيو، نظر علي چانڊيو، ڀلو خاصخيلي، تاجن جو ڪوٽ، سهلو منڌرو، ابراهيم ٻچو سهڻيءَ جو دڙو ۽ جڪار کان وهيو وڃيو ڪوريءَ نديءَ جي ڪيٺاءُ جي ڪن ۾ ڇوڙ ڪندو هو.

ريل جي ڪناري تي، شاه صاحب کي نانگو شاه، ميون محمد اسماعيل لڪڙي وارو ۽ بدين جي ڀرسان لعل محمد لالاڻي، عبداللطيف ڪسير جو ماڳ، شاه قادريءَ جي قبرستان جهڙا ماڳ مڪان ۽ ماڻهو مليا ته رڻي جي آخر ۾ دودي چنيسر جو ماڳ روپا ماڙي ترم چار جهڙيون پيٽيون مليون ۽ قرهڻي پانڊاريءَ جهڙا آستان به مليا. جتي شاه صاحب کي راحت ملي. اهي ماڳ ۽ ماڻهو به شاه صاحب جي ڪري سڃاتا وڃن ٿا. شاه صاحب جي نسبت جن به ڪردارن، ماڳن مڪانن سان ٿي ويئي هئي، انهن جي چٽڪر سچ سان سڃاڻپ ٿي ويئي هئي ۽ انهن تي اونڌاهه پوڻ جو ڪوبه گمان نه آهي، اهي اڄ به

انهيءَ شمس جي ڀرپور شعاع سبب منور ۽ روشن آهن ۽ روشن رهندا. ريڻ درياءَ ۱۷۵۸ع تائين وهيو شاه صاحب اوستائين هن جو اوج ڏٺو، ۽ سوڪ جو ڪوبه امڪان نه هو، البته شاه صاحب بلڙي کان اندي ڪڏهن ڪڏهن پٽيهل کي ڏسندو هو، جيڪو سڪي رهيو هو. انهيءَ ۾ اڳيون آب جو اوج نه هو پر ريڻ سان اهڙي ڪابه حڪايت ۽ شڪايت وابسته نه آهي، البته شاه صاحب ريڻ جي پلارن بزرگن سان مليو آهي ۽ انهن جا ڪڻ ڪاپيا آهن. ريڻ جي ربهارن سان نانگو شاه لاکاٽ ۾ شاه صاحب سان مليو. شاه صاحب انهيءَ پلاري کي وڏو نانگو ڪري ليکيو آهي. ريڻ جي ڪناري تي مٿين اسماعيل جي آرام گاه (لڪڙي) جي ڀرسان دونهو ڊڪايو هٿائين ۽ اتي چالهيو ڪڍيو هٿائين بڊيڻ ۾ شاه صاحب سانول فقير وٽ ايندو هو، جتي هو گهڻو رهندو هو ۽ سيد لعل محمد لالائي، شاه قادري ۽ ڪيسر جي آرام گاهن تي ويندو هو. ريڻ جي ٻين ڪهڙن ماڳن مڪانن تي پاڻ ويندو هو، تنهن جي خبر نه آهي البته قرهڻي پانڊاريءَ جي ڀرسان نرم چار جي جڳهه تي پٽ ڌڻيءَ جو اچڻ ثابت ٿيل آهي، ريڻ جي پڇاڙيءَ وارو شهر روپا ماڙي. مکيه شهر هو، دودي - چنيسر جو قصو انهيءَ جڳهه سان وابسته آهي. لطيف سائين اُن ڏانهن پڻ اشارا ڪيا آهن. انهن سڀني ڳالهين کي صحبت ۾ دهرائي رهيو آهيان.

## پٽ ڌڻيءَ جو نانگي شاه لاکاٽ واري تان پيرو

شاه صاحب سامين جو ساٿي هو. ڪن پٽ، ڪاپٽ ڪاپڙي، ڪنوٽيا، ڪن چير، جوگي، سامي، نانگا ۽ ٻيا جوگي سندس سنگ جا ساٿي هئا، پر نانگا جوگي سڀ کان شاه جا ويجهو ساٿي هئا. پاڻ نانگن کي گهڻو پسند ڪندو هو. پاڻ خود کي ”نانگو“ سڏائيندو هو. نانگن لاءِ فرمايو اٿس ته:

”سٺي سڳر ڪاڙهي، نانگا نندون نه ڪن،  
 نيٺ سڌائين تن، اوجاڳن آڃاريا.“  
 نانگا رت روئندا هئا ۽ وٽن توبه جي تات هئي.  
 ”ارتو اڪڙين ۾، مٽي ڪلن ڪاڙهه،  
 هئي توبه تاز، نانگا نسورا ٿيا.“

شاهه سائين نانگن جو اهڃاڻ اهو ٿو ٻڌائي ته آهي سمهن  
 سور ڪونه ٿا ۽ جاڳيو رت هارين ٿا ۽ اکين کي اوجاڳا  
 ڏين ٿا.

شاهه صاحب جو خود پاڻ کي نانگو سڏائيندو هو، انهيءَ  
 ٻڌو ته: ”امين محمد شاهه عرف نانگو شاهه نانگا مسٽ ۾ شامل  
 آهي تڏهن شاهه صاحب واجب ڄاتو ته، انهيءَ نانگي سان هلي  
 وڃي ملاقات ڪرڻ گهرجي، پوءِ ته شاهه صاحب ديهه نانگاڻي  
 تپو نانگاڻي تعلقي ٽنڊي محمد خان ڏانهن، نانگي شاهه جي ڳوٺ  
 طرف پنڌ پيو. لاکاٽ جي ڀرسان اها ڀون موجود هئي، جتي  
 امين محمد نانگاڻي رهندو هو. شاهه صاحب ٻڌو هو ته نانگو شاهه،  
 شاهه عنايت رضويءَ جي مسلڪ سان تعلق رکي ٿو جيئن ته شاهه  
 عنايت سان لاڳاپو هوس، ۽ شاهه صاحب جو تعلق وري اهڙن  
 ماڻهن سان هو، جيڪي شاهه عنايت کي سٺي نظر سان نه ڏسندا  
 هئا، انهيءَ ڪري، شاهه صاحب فڪر ۾ هو ته، جنهن ساٿيءَ  
 لاءِ پيار کڻيو پيو وڃان ان ساٿيءَ کان مون کي به محبت  
 ملندي يا نه؟“ موجوده ماتلي شهر جي اولهه ڏکڻ طرف ريل  
 جو ڪنارو ڏيئي، لاکاٽ ڏانهن شاهه صاحب وڃي رهيو هو آخر  
 سفر جون تڪليفون سهي پٽ ڏئي نانگي شاهه وٽ پهتو. شاهه  
 صاحب اهو ڀلارو بزرگ ڏٺو ته، خوشيءَ سان ٻهڪي پيو.  
 نانگا سڀ هڪجهڙا ٿيندا آهن، انهن کي دنيا جو ننگ نه هوندو  
 آهي، ۽ آهي سڌو سنئون الڪ سان واڳيل هوندا آهن. شاهه صاحب  
 ڏٺو ته، سيد امين شاهه عرف نانگو شاهه ڪنهن به دنيا جي ماري  
 سان وابسته نه آهي، هو سڌو سنئون الڪ سان لاڳاپيل آهي ۽

سڌو سنئون رب سان لاڳاپو اٿس، نڌهن شاه صاحب کي نه رڳو خوشي ٿي، پر هن جو مرجهايل من کلي باغ ٿي پيو ۽ پاڻ فرمايائين ته:

”جياسون جوڙ ٿي، نانگو ڏٺو سون نت،  
جن جو چوڇو هڙو ڇيت، کلي سو باغ ٿيو.“  
شاه صاحب پنهنجو ساٿي ڏسي، خوشي ظاهر ڪئي. امين محمد شاه جڏهن پورب جو پار آچيس نڌهن ته پاڻ هيڪاري وڌيڪ سرهو ٿيو ۽ فرمايائين ته:

”جياسون جوڙ ٿي، جوگي ۽ لاهون جار،  
سندو پورب پار، آچيائون ايندن کي.“  
دنيا جو تارڪ نانگو شاه، پٽ ڏٺي ۽ جي ذهينيت وڌان هو پاڻ انهيءَ بزرگ جا اهڃاڻ ڏيندي فرمايائين ته:  
”جياسون جوڙ ٿي، ڏٺون تار ترڪ،  
هاڻي تني هٿ ڪيو، هو جني جو حق،  
رام تني سين روءِ ٿيو، سامي آن مشڪ،  
سندو نهي نڪ، آن امر سان آٿاريو.“

امين شاه (وڏو) پلارو بزرگ هو. شاه صاحب پنهنجو ساٿي سمجهي وٽس گهڻو ٿڻو رهندو هو. اهو بزرگ هو، جيڪو ”نفي“ کي ”امر“ سان اثبات ڪري ڇڏيو هو، اهو بزرگ هو، جنهن جو دنيا سان تعلق نه هو، اهو بزرگ هو، جيڪو رات جو جاگي ارتو اوتيندو هو. پٽ ڏٺي ۽ جو به اهو حال هو ۽ پاڻ آتي جوڙ (پيلهه) ٿيو ويٺو هوندو هو شاه صاحب کي انهيءَ جوڙ تي فخر هو.

لاڙ ۾ شاه صاحب جا ٻه مشهور اوتار هئا جيڪي ”نانگي شاه“ جي نالي سان سڏجن ٿا. هڪ امين محمد شاه جو اوتار ٻيون سانول فقير وارو اوتارو، جيڪو بديڻ ۾ هو. اهي ٻئي اوتارا نانگي شاه جا اوتارا ٿا ليڪجن. سانول فقير سان بديڻ ۾ شاه جو ناتو هو ۽ لاکاٽ لڳ مائليءَ ۾ امين محمد شاه سان سنگت

ميس، انهن پلارن بزرگن وٽ ويندو هو ۽ اُهي ماڳ مڪان  
 پوءِ شاهه جي نالي سان معروف ۽ مشهور ٿيا. محمد امين ۽  
 سانول فقير شاهه جي جيئري وفات ڪري ويا هئا، انهيءَ جو  
 کيس ڏاڍو ڏک هو ۽ چيو هئائين ته:

هي جي هئا هاڻ، ته مٿن هوند حق ٿيو،

پيهي ويا پاڻ، سرهيوڻ مون مارينديون.

امين شاهه عرف نانگي شاهه جي خاندان مان شاهه نواز  
 شاهه ۽ بچل شاهه نانگاڻي معروف بزرگ ٿي گذريا آهن. انهن  
 نانگاڻي بزرگن جا مرادائي نظاماڻي خليفه هئا، جن مان نبي بخش  
 شاهه ۽ سلطان علي، مکيه خليفه ليڪجن ٿا، اهي مرادائي خليفه  
 نانگو شاهه، ساتليءَ ۾ گهرائيندا هئا، ساتليءَ ۾ هوڙ وارا قاضي  
 جتي رهندا هئا، اُتي به نانگي شاهه جو اوتارو هو. پٽ ڏئي انهيءَ  
 اوتاري تان ڦيرو ڪيو هو يا نه؟ تنهن جو پورو پتو نه مليو  
 آهي، باقي لاکاٽ ۾ امين محمد شاهه عرف نانگو شاهه سان سندس  
 رهائيوڻ معروف آهن، محرم شريف ۾ نانگو شاهه زوردار نغارا  
 وڄائيندو هو. شاهه صاحب به انهيءَ ”سهندڙي“ جي رسم ۾ شامل  
 ٿيندو هو.

عبدالغفور اگهاماڻي وارو، جيڪو پوءِ ميرپور بٺوري وڃي  
 رهيو هو ۽ اُن جو پلارو فرزند مخدوم محمد هاشم جو پوءِ  
 ٺٽي ۾ وڃي رهيو هو، انهيءَ کي جڏهن نانگي شاهه جي اوتاري  
 تي محرم ۾ نغارن وڄائڻ جي هاڪ ڪن تي پيئي، تڏهن هن  
 مناسب چاتو ته، اهو ڪفر جو ڪم بند ڪرائڻ گهرجي. سو  
 اهو پلارو بزرگ ماڻهو نانگي شاهه جي اوتاري تي نغارن بند  
 ڪرائڻ لاءِ ٺٽي مان ميرپور بٺوري آيو ۽ اُتان ڪهي نانگي  
 شاهه جي اوتاري تي آيو. محمد امين ۽ شاهه صاحب کي پتو  
 پيو ته، محمد هاشم نغارن کان ناراض ٿي منع ڪرڻ لاءِ لاکاٽ  
 ۾ اوتاري تي پيو اچي، تڏهن شاهه صاحب ۽ محمد امين شاهه  
 نغارا احتراماً اوطاق ۾ بند ڪرايا ۽ پاڻ وڏي اچي مخدوم محمد هاشم

جي مرحبا ڪيائون، مخدوم محمد هاشم اوتاري ۾ ويهي چوڻ لڳو ته، ”آءٌ محرم ۾ اوهان جا نغارا بند ڪرائڻ لاءِ آيو آهيان، اهو قطعاً شريعت جي خلاف مامرو آهي.“ شاهه صاحب ورائيو ته، ”شريعت لاءِ اسان کي بي حد عزت آهي اسان اوهان کان اڳ نغارا اوتاري ۾ بند ڪرائي ڇڏيا آهن.“ اڃان اهي ڳالهيون پئي هليون ته، نغارن وڃائڻ جو آواز آيو. اهو ٻڌي مخدوم محمد هاشم تمام برو محسوس ڪيو ۽ ٻنهي نانگن ڏانهن ڪاوڙيل نظرن سان ڏٺو ۽ چيو ته، ”جي اوهان شريعت جو احترام ڪريو ٿا، ته پوءِ هي آءٌ ڇا پيو ٻڌان؟“ ٻنهي نانگن معذوري ظاهر ڪئي ۽ محمد هاشم کي اوطاق اندر وٺي آيا، جتي نغارا بند ڪري رکيل هئا. مخدوم محمد هاشم ڏٺو ته، ”نغارن کي نانگ پنهنجي پڇن سان وڃائي رهيا آهن.“ اهو لقاءَ ڏسي، محمد هاشم موٽي اوتاري تي آيو ۽ ٻنهي نانگن کي چيائين ته، ”اوهان کي مباح آهي، اوهان پلي وٺي تيئن ڪريو.“ پوءِ مخدوم محمد هاشم ڦٽوي رهائڻ ڪري موٽي ٺٽي هليو ويو.

لاڪاٽ ۽ بديع وارو اوتارو اڄ به شاهه صاحب جي ياد سان وابسته آهن ۽ اُتي جا ماڻهو پٽ ڌڻيءَ جون ڳالهيون دهرائي انهيءَ وقت کي زنده ڪندا آهن.

### حوالا

#### راوي

- مرحوم رئيس ڪريم بخش نظاماڻي، ماتلي.
- غلام شاهه نظاماڻي ماتلي ۽ وارو.
- محمد امين ماتلوي، ماتلي.

#### ڪتاب

- محمد سومار شيخ: ”محمد هاشم ڦٽوي سان وابسته لوڪ ڪهاڻيون“

(قلمي نسخو).

## شاه عبداللطيف ڀٽائيءَ جو لکڙيءَ تان پيرو

پلارن برر گن وٽ پاڻ پيهي وڃڻ شاه صاحب جو معمول هو۔  
 جوگي کيس جيتي به سڄهندا هئا، اوڏانهن سندس اکرڙيون کتل  
 هونديون هيون انهن جوگين جي ڪري، انهن جا ماڳ ۽  
 مڙهيون مرڪيا ٿي، اها پٽ ڌڻي کي به ڪل هئي۔ پاڻ نانگي شاه  
 وٽ اچ وڃ شروع ڪيائون ته لکڙيءَ جو ميون محمد اسماعيل  
 سندن ڌيان تي آيو۔ اهو پلارو ماڻهو گهڻو وقت اگهي ٿئي  
 کان آيو هو، جوڻ جي ڏکڻ تان جڳهه تي اچي رهيو هو۔ اتي  
 پنهنجي ڏندڻ ڪيل لکڙي ڪوڙي هنيائين، جنهن مان پوءِ وڻ  
 ٿي پيو، پاڻ اتي ئي رهي پٺا۔ اها جڳهه پوءِ لکڙيءَ جي  
 نالي سان نشانبر ٿي۔ ميون محمد اسماعيل پلارو بزرگ اتي مسجد  
 ٺهرائي دين اسلام جا سبق ڏيڻ لڳو۔ شاه صاحب جي اچ وڃ  
 ريڻ رستي هئي۔ پٽ ڌڻيءَ انهيءَ بزرگ جڳههين کي ڏسڻ  
 واجب ڄاتو ۽ پاڻ مسجد شريف ۾ هلي آيا۔ اهي ماڳ مڪان  
 وڙڪي ڏٺائون جتي ميون اسماعيل هالڪن کي ساڄهه جا سبق  
 ڏيئي ويو هو۔ پٽ ڌڻي انهن جڳههين تان پيرو ڪرڻ مهل ڏاڍو  
 متاثر ٿيو ۽ فرمايائين ته:

”جڙو جيتانهن جوگهين، ان منهن اکرڙيون،  
 سڳا سيليون سڳيون، تنهن سين تنبڙيون،  
 ان جون عبداللطيف چئي، مرڪن ماڳ مڙهيون،  
 ڪوڙي لکڙيون، چوندا ڪي چيلن وبا.“

مٿين اسماعيل چيلن کي ڇا چيو ۽ مٿين صاحب انهيءَ  
 جڳهه تي لکڙيون ڇو ڪوڙيون، اها پروڙ وٺڻ لاه پٽ ڌڻي  
 لکڙي جي الهندي تان، جوڻاهه شهر جي ڀرسان اڀرندي۔ اڀرندي  
 اتر تان چاليهو ڪڍي ويهي رهيو ۽ جوگين جي جڙو ۾ پهرين  
 نه اکرڙيون هيس پر پوءِ خود انهيءَ سهر جو واسي ٿي ويٺو  
 ۽ اهي ماڳ مرڪائي ۽ آجاري ڇڏيائين۔ چاليهي ڪڍڻ کان

پوءِ شاه صاحب اُتان منزل کلي بديع ڏانهن روانو ٿيو. جتي جتي شاه صاحب قدم ڌريا، اُتي چا آسڻ سنڌ واسين لاءِ سونهارا هنڌ ٿي رهيا ۽ انهن آهي جايون زيارت جو ماڳ ليکي، اُتي اچڻ پاڻ لاءِ انهيءَ ڪري واجب ڄاتو ته جيئن تاريخ جون آهي گهڙيون وسيرجي تاريخي جي ڪن ۾ غرق ٿي نه وڃن ۽ هميشه تذڪره جي تنوار ٿيندي رهي ته، ”هن پٽ ڏٺي اچي چاليهو ڪڍيو هو ۽ سندس ڪٿڻ وارن ساڳن مان هيءَ ماڳ به آهي.“

هن ڳالهه کي وڌيڪ مان مرنبو تڏهن مليو جڏهن ميرن جي دؤر ۾ سيد حسن شاه اچي جوڻاءُ ۾ رهيو. هن جڏهن وفات ڪئي، تڏهن وصيت ڪئي هئي ته، ”مون کي انهيءَ جڳهه تي دفن ڪجو، جتي مرشد سائين شاه صاحب چاليهو ڪڍيو هو ۽ منهنجي قبر تي مقبرو نه ٺهرائجو، چوٽه رسول ڪريم تي مقبرو آهي منهنجي مرشد شاه ڪريم تي به مقبرو آهي، البت منهنجي قبر تي فجر ٺهرائجو“ چوٽه فجر ضعیف ۽ ورتن جي نشاندهي لاءِ ٺهرائي ويندي آهي. آءٌ پڻ هڪ ضعیف ٻانهو آهيان. البت لطيف سائين جي سڌي سندم چوٽڪارو ٿي سگهي ٿو. هن بزرگ جي وصيت کي سامهون رکي کيس اُن جاءِ تي دفن ڪيو ويو، جتي پٽ ڏٺي ۽ چاليهو ڪڍيو هو. محمد حسن شاه جيئن ته شاه جي راڳ جو فدائي هو، انهي شاه صاحب جي چاليهي واري جڳهه تي راڳ شروع ڪيو آهو سلو اڃان به سڪيو نه آهي، محمد حسن شاه کان پوءِ ڪريم ڏنو فقير، مصري چانڊيو، طيب دل، ڪهر لنجواڻي انهيءَ ماڳ تي شاه جو راڳ ڪندڙ فقير هئا.

جوڻاءُ جي سيدن وٽ مشهور روايت آهي ته، خليفي محمود سان، محمد حسن شاه جي دوستي هئي، انهن اثرائتن ۾ اچي محمد حسن شاه پير سائين پاڳاري جو مُريد ٿيڻ ٿي ويو ته، خواب ۾ شاه صاحب خليفي محمود کي چيو ته ”اسان جو

چوڪرو ڪيڏانهن ٿا وڌيو وڃو. ”انهيءَ اشاري مان اهو فائدو ٿيو جو محمد حسن شاه جو، پٽ ڏٺيءَ ڏانهن وڌيڪ توجهه ٿيو ۽ هو شاه جي رسالي ۾ گرم ٿي ويو، ايتري قدر جو مرڻ وقت به اها وصيت ڪيائين ته، ”جتي شاه صاحب چاليهو ڪڍيو آهي، مون کي اتي دفن ڪجو.“

سچ پچ ته، شاه صاحب ”ماضيءَ“ ۾ گرم نه آهي، پر کيس ”حال“ حاصل آهي، سندس گهاليون اسان وٽ روشن سر آهن.

”واچت ويراگين جا، مون وٽ وڏو مالا،  
مقالان مهنت ٿيا، ڪونهي وٽ قال،  
حاصل جنين حال، آڏ نه جيئندي ان ري.“

### حوالا

#### ڪتاب

- محمد سومار شيخ. بديع ضلعي جي ثقافتي تاريخ - ۱۹۸۵ع
- محمد سومار شيخ. بديع جا مشاهير - ۱۹۸۵ع
- محمد سومار شيخ. لاڙ جا اولياءَ الله - (قلمي نسخو)

#### راوي

- سيد علي مير شاه جوڻاڻو.

### شاه عبداللطيف ڀٽائي جو تلهار ٿان پيرو

پٽ ڏٺي ريڻ درياءَ جو ڪنارو ڏيئي سفر ڪري رهيو هو، پر هو جيئن ته، جڳ کي ڏسندڙ، سٺندڙ سمجهندڙ شاعر هو. انهيءَ ڪري يڪو سفر ڪرڻ جي بدران ڌار ڌار جڳهين تي رهندو، رهائون ڪندو، پوءِ اڳتي اسهندو هو. پاڻ ريڻ درياءَ جي پيٽ مان ٻيڙين رستي تلهار پهتو، اتي ڪجهه ڏينهن

مانجهاندي ڪرڻ جو خيال هوس.

آن وقت نئين تلهار جو وجود به نه هو. پراڻي تلهار موجود ريلوي لائين جي الهندي تان آباد هئي. جتي گوتم ٻڌ وارن جو وڏو ”وهار“ آباد هو. اڄ وهار ۽ ڪنوهار جي وچ ۾ ”تل وهار“ ئي اهڙو نالو هو، جو پوءِ تلهار جي روپ ۾ پڌرو ٿيو ۽ اڄ جڏهن اسان تلهار جو ذڪر ڪريون ٿا ته، اسان جي اڳيان موجود تلهار سامهون اچي ٿي. حقيقتاً اها تلهار پراڻي تلهار جي ياد جو سهارو آهي. نئين (موجوده) تلهار انگريزن جي ڏينهن ۾ گهوڙن جي ميلي سبب جيڪب آباد جهڙي مقبوليت حاصل ڪئي برطانيه حڪومت ۱۲۸۱ھ ڌاري انهيءَ شهر کي تعلقي جو درجو پڻ ڏنو. اهي سڀ ڳالهيون نئين تلهار سان وابسته آهن، پر هتي آءٌ انهيءَ تلهار جو نالو وٺي رهيو آهيان جيڪا ريڻ درياءَ جي معروف ميان هئي ۽ ريڻ درياءَ جا پيڙا ٿنا سندس ٽڙن تي پنهنجا پيڙا اچيو بيهاريندا هئا. ۽ گوتم ٻڌ جا پاڇاري پنهنجي وهار ۾ امن ۽ آسستيءَ جو سبق ڏيندا هئا ۽ مسلمانن جا بزرگ دين جي ساڃهه جا سبق سيکاريندا هئا، جن مان حيدر شاهه پڻ هو انهيءَ قديم تلهار ۾ لطيف سائين اچي مانجهاندو ڪيو هو ۽ سندس ڳالهه ٻين ڳوٺن گامن سان گڏ راڄي خانائي جي ڳوٺ به پهتل هئي. سڀئي شاهه جا سڪايل تلهار پهچڻ ۾ تڪرار ڪري رهيا هئا اهڙين حالتن کي ڏسي لطيف سائين جي صالح فقير چيو هو ته:

”جنهن ڏٺو لال لطيف کي، آيو تنهن آرام،

پري پڇو پانڌيا، تنهن گهرو سنڌي گام،

ڪونه رهيو ڪو خام، سڀ سکيا ٿيا صالح چوي.“

انهيءَ روحاني سک مائن لاءِ، تلهار جو آسو پاسو لطيف

وت پهچي نه رڳو قادري طريقي جو فيض ۽ ذڪر وٺي رهيو

هو، پر عام فيض جي پالوت هئي.

اها ڳالهه جڏهن غلام پيرزاده جي والد جي ڪنن پيئي،

پيئي، تڏهن هُو ڏاڍو خوش ٿيو ۽ هُو پنهنجو چريو ڪريو پٽ، زنجيرن ۾ جڪڙي ٻڌي جهوڙ ڪري لطيف سائين وٽ کڻي آيو. هن لطيف سائين کي اچي عرض ڪيو ته: ”لطيف سائين تنهنجي ڏني ڏنار لهي ٿي، سڀ سکيا ٿين ٿا. منهنجي هن ٻچڙي کي جن اچي جهليو آهي، کيس حساب ڇڏي ٿي ڪونه ٿو. گهڻن ملن مورياڻين وٽ کيس وٺي ويو آهيان. هاڻ ڪو حيلو ڪريو، جيئن منهنجي پٽ تان جن جو آڇاڙو لهي ۽ زنجيرن ۾ ٻڌڻ کان به بچي ۽ مارون به نه کائي. اوهان واقف اسرار آهيو. ڪرم جي نظر ڪريو....“ لطيف سائين غلامپيرزادي ڏي ڏٺو. هو زنجيرن ۾ جڪڙيو پيو هو. روحاني دنيا ۾ وڏا درجا ماڻي رهيو هو ۽ مستي جي عالم ۾ روحانيت جا درياءَ سندس وجود مان وهي رهيا هئا، لطيف سائين اها روحاني پُر فضا حالت ڏسي غلامپيرزاده جي والد کي چيو ته: ”خدا ڪري ته، اهڙو جن لطيف کي به وٺي.“ پوءِ سندس زنجير چوڙائي ڇڏيائين ۽ سندس روحانيت جي عظيم مرتبي جي ڳالهه مڙني کي ٻڌايائين. ”نڪو جن جهان ۾، نڪو سڄي نانگ،

سٺي ڇڏيو سانگ، ته چپر مڙيئي ڇاڙڪي.“

غلامپيرزاده جيئن خدا جي طلب ۾ ايڏو طالب ٿيو، جو کيس اويسي نموني ۾ سڀ روحاني درجا ملي ويا ۽ اها ايڏي پالوٽ هئي، جهڪا هُو سهي نه سگهيو ۽ مجذوب جي حالت ۾ ٿي ويو. جنهن کي ماڻهن جن آڌاريو پئي سمجهيو انهيءَ کي لطيف سائين سڃاڻي پٿرو ڪري وڌو ۽ پوءِ انهيءَ پاسي روحانيت وارن جو پاڻ روشن منارو ٿي چمڪيو.

## حوالا

### ڪتاب

— مولانا دين محمد وفائي. لطف اللطيف ۱۹۷۸ع (بحواله گلشن اوليا)

- مرحوم فتح علي حليم لغاري - تلهار

### بديڻ ۾ شاهه جو اوتارو

بديڻ شهر ۾ زرگر محلي جي ڀرسان، تعلقي آفيس جي اتر تان ۽ ڊاڪٽر سلطان احمد جوڻيجي جي بنگلي جي اولهه طرف تان، شاهه عبداللطيف جو اوتارو آهي. شاهه صاحب جڏهن لڏائي جي لوهه تان پيرو ڪرڻ ايندو هو، تڏهن اڪثر ڪري پاڻ اتي اچيو رهندو هو شاهه جا فقير به ساڻس انهيءَ جڳهه تي اچيو آرام ڪندا هئا، انهيءَ جڳهه تي وڏو آريءَ جو وڻ هو. اها آري هن وقت موجود نه آهي، پر انهيءَ جي جڳهه تي بي آري وڏي ويجهي وڏي ٿي آهي ۽ شاهه جي فقيرن جو اڄ به انهيءَ هنڌ لاءِ اهو ساڳيو آسائيندڙ آهي. ۽ اها آري يادون دهرائڻ ۾ واهرو ٿيندي پئي اچي. شاهه جي هن اوتاري کي نانگي جو اوتارو به چيو وڃي ٿو. شاهه صاحب جي نانگا سٿ جو بزرگ سانول فقير هن اوتاري جي ڀرسان رهندو هو، انهيءَ سان پٽ ڏٺيءَ جي خاص باري هئي. اهو بزرگ لطيف سائين جي اڳيان ئي وفات ڪري ويو هو. شاهه لطيف سانول فقير جي وفات کان پوءِ جڏهن پنهنجي هن اوتاري تي ايندو هو، تڏهن چوندو هو ته، ”مون کي مڙهيون مارين ٿيون، هلو ته هتان هلون“ ۽ پوءِ جلد سفر سنڀاليو هليا ويندا هئا، شاهه جي انهيءَ اوتاري جي نسبت سان، قاضيا واه کان ميرواه ڏانهن ويندڙ رستو جو لطيف جي اوتاري جي ڏکڻ تان اچيو ٿو لنگهي، انهيءَ جو موجوده بديڻ ميونسپالٽي شاهه عبداللطيف روڊ نالو به شاهه جي انهيءَ هنڌ تي اچي وڃي واري ڳالهه کي دهرائڻ لاءِ رکيو آهي. نه رڳو ايترو پر انهيءَ اوتاري جي ڀرسان ڪلب جو نالو به شاهه لطيف ڪلب رکيو ويو آهي. سڄي ڳالهه هيءَ آهي ته، شاهه صاحب هڪ شمس هو. جتي پاڻ

رهندو هو، آتي جي يلاري پون به امر ٿيو ويندي هئي ۽ سندس شعاع ايامن تائين پيو جرڪندو ۽ جلبا وجهندو هو۔ شاه صاحب ٻين امر ماڻهن لاءِ چيو آهي ته:

”جتي رهيا راتڙي، سي سونهارا هئا“

پر جي آءُ انهيءَ ڳالهه جي جرئت ڪريان ته، اهي لفظ اسان شاه صاحب ڏانهن آهرايون ته سچ پچ

”آئل اوڏانهن ٿئي،  
جيڏانهن پيجهل پرائي.“

۽ ڳالهه ملهائڻي ٿي پوي۔ شاه صاحب جن جڳهين تي رهيو آهي، اهي اڄ به عقيدت ۽ احترام جون جايون ڳڻجن ٿيون جن مان بديع وارو شاه جو اوتارو پڻ هڪ آهي۔ هن اوتاري تي شاه صاحب ايندو هو، تڏهن راڳ رنگ جون محفلون مچنديون هيون، اهي محفلون، شاه جي پيالي پي وڃڻ کان پوءِ به جاري رهيون۔ شاه جو اوتارو موجوده بديع ضلعي جي ماڻهن جو خصوصاً لاڙ واسين جو عموماً راڳداريءَ جو مرڪز رهيو۔ انهيءَ اوتاري تي نه رڳو شاه جو راڳ ٿيندو هو، پر شاه قادريءَ جي ميلي وقت ته هر قسم جا ڳائڻا انهيءَ آستان کي پنهنجي راڳداريءَ جي ورتي وارو آستان سمجهيو اچيو مانجهاندو ڪندا هئا ۽ اوتاري تي پنهنجي راڳداريءَ جا جوهر ڏيکاريندا هئا۔ اهو دستور اوستائين جاري رهيو جيستائين شاه قادريءَ جي ميلو لڳندو رهيو، تازو ڪجهه سالون ٿينديون ته، سائين عاليشاهه جيلانيءَ جي وصال کان پوءِ شاه قادريءَ جو ساليانو ميلو ڪونه ٿو لڳي ۽ انهيءَ اوتاري تي راڳائي فقير به وڏي تعداد ۾ ڪونه ٿا اچن۔

شاه صاحب پنهنجيءَ حياتيءَ ۾ هن جڳهه تي گهڻو اچيو رهندو هو۔ هتي پاڻ وڏو باغ به پوکيو هئائين جنهن کي شاه جو باغ چيو ويندو هو۔ اهو باغ قاضيا واھ تائين ڦهليل هو۔ شاه جي پيالي پي وڃڻ کان پوءِ اهو اوتارو شاه جي فقيرن سنڀاليو

پهرين پٽ شاه جا فقير اچيو ڪندا هئا پر پوءِ اهو سڀ ٿيو شاه ڪريم بلڙائي وارن بزرگن پنهنجي هٿ ۾ ورتو اڄ سوڌو انهيءَ اوتاري کي سنڀاليندڙ ۽ سنڀالي لاءِ فقير مقرر ڪندڙ شاه ڪريم بلڙائي وارا سيد سڳورا آهن.

شاه صاحب پنهنجي ڏينهن ۾، جيڪا راڳ جي رسم شروع ڪئي هئي، آءٌم جاڙي رهندي پئي آئي ۽ هر ڪنهن ماه پوري جمعي تي اتي شاه جا فقير اچيو راڳ ڪندا هئا، پر ميرن جي ڏينهن ۾ احمدشاه قلندر، شاه لطيف جي فقيرن کان، هن اوتاري ۾ ڳائيندڙ فقيرن جي شاه قادريءَ جي درگاه لاءِ اجازت ورتي ۽ پوءِ ميرن جي دؤر کان وٺي اڄ سوڌو شاه جا فقير درگاه شاه قادريءَ تي هر ڪنهن ماه پهرين سومر جي رات، راڳ ڳائيندا رهن ٿا ۽ اهو شاه جو راڳ شاه جا فدائي سڻ لاءِ پري پري کان ايندا آهن ۽ راڳ ٻڌي روحاني سڪون حاصل ڪندا آهن. درگاه شاه قادريءَ تي ڳائيندڙ راڳ جو انداز پنهنجو آهي هن درگاه تي مون منو فقير نهڙيو، ڀريو فقير سولنگي ڳائيندي ٻڌا ۽ ڏٺا هينئر انهن پيئين تي فقير حسين جت ٻڌڻ ڪوٽ وارو آهو مچ مچاڻو اچي. شاه جي راڳين جي هينئر هن اوتاري سان ڪابه وابستگي نه آهي، آهي لطيفي فقير پنهنجيون وفاداريون درگاه شاه قادريءَ سان وابسته رکيو اچن. البتہ ڪافير ۽ ٻيا راڳائي لطيف جي اوتاري کي اڄ به پنهنجي آرام ۽ سڪون جي جڳهه سمجهي، انهيءَ اوتاري تي حاضري ڀري، شاه جو مچ ڏڪائي پوءِ وڃي ٻيءَ خاڪشوريءَ کي لڳندا آهن.

### حوالا

#### ڪتاب

- محمد سومار شيخ. بديش ضلعي جي ثقافتي تاريخ - ۱۹۸۴ع

- محمد سومار شيخ. بديش ضلعي جا مشاهير - ۱۹۸۶ع

## راوي

- مرحوم الهڏڻو سونارو. بديڻ
- مرحوم لونگ فقير سولنگي. بديڻ
- ڀريو فقير سولنگي. لڳ بديڻ.

## شاهه عبداللطيف جو سيد لالاڻي تان پيرو

پٽ ڏٺي شاهه عبداللطيف پٽائيءَ جن جڳهين تان ڦيرا  
 ڪيا، انهن مان شهاب الدين ملتاني جو قبرستان به هڪ آهي.  
 اهو معروف ۽ تاريخي قبرستان بديڻ شهر کان اتر اولهه طرف  
 ٻن ميلن جي مفاصلي تي واقعي آهي. انهيءَ قبرستان ۾ جتي  
 شهاب الدين ملتاني آرامي آهي، اتي سنڌ جي تاريخ سان وابسته  
 مظفر بيگ ارغون جو سنيالينڊر امير علي ڪوڪي جون به شهيد  
 نياڻيون پڻ آرامي آهن، جن جون تربتون اچي پٿر جون آهن  
 ۽ انهن تي قرآن پاڪ جون آيتون ۽ ڪتبا واضح لفظن ۾ لکيل  
 آهن هن قبرستان ۾ جرڪس ڏناڻيءَ جو والد محترم ڏنون درس  
 به آرامي آهي ته شاهه عبدالڪريم بلڙائيءَ جو والد محترم سيدليله  
 عرف سيد لعل محمد لالاڻي به آرامي آهي. شاهه صاحب جڏهن  
 به بلڙي شاهه ڪريم کان ٿي، پٽيهل، آڳڙي، ڪنڊو ڏسي،  
 گهڻي دوري سان پٽيهل جي چاڙ ڪنگهار ڇن جي وسيلي موجوده  
 گهوٽ ولي محمد خاصخيليءَ جي ڀرسان ستي ڀرمان جي قبر تي  
 ختما بخشي بديڻ ايندو هو، اتان کان پاڻ جتي بڙ جي دوري  
 جي جتن وٽ ويندو هو، سيفل جي وائي جي ڀرسان ”شاهه جا  
 ڪير“ نالي ماڳ مڪان تي وڃي رهندو هو ۽ ٻين بزرگن  
 سان ملاقات لاءِ هليو ويندو هو، اتي هو پنهنجي وڏي بررگ  
 سيد لعل محمد لالاڻيءَ جي زيارت ڪرڻ لاءِ شهاب الدين جي  
 قبرستان ڏانهن پنڌ پوندو هو.

سيد لعل محمد شاهه لالاڻيءَ لاءِ تحفة الڪرام جو صاحب  
 مير علي شير ”قانع“ رقم الطراز آهي ته، ”پنهنجي وقت ۾ الله تعاليٰ

جي فيض جي پالوت مٿس وسندي هئي، هن جي جاء هميشه جي ديدار جو سرچشمو هئي.“ انهيءَ ڀلاري بزرگ کي جڏهن شاهه عبدالڪريم ڄاڻو ته هن روحاني اک سان ڏٺو ته، ٻلڙي شاهه ڪريم ۾ فيض جي اهڙي ٻوڏ آئي جو هرڪو ٻلڙي شريف ڏانهن متوجهه آهي. اڳتي هلي هن ماڳ تي ميلا ملاڪڙا لڳندا، هل هنگامه ٿيندا ڇو ته شاهه عبدالڪريم تي قدرت جو تمام گهڻو راضيو آهي، اهو حال ڏسي سيد ليله عرف سيد للائي پنهنجي ننڍڙي فرزند شاهه ڪريم کي سيد جلال جي حوالي ڪيو ۽ پاڻ پنهنجي روحاني رهبر سيد شهاب الدين ڏانهن روانو ٿيو. سيد جلال شاهه پوءِ پنهنجي ڀاءُ جي سنڀال ڪئي، شاهه ڪريم اڃان ننڍو ئي هو ته سيد ليله عرف سيد للائي وفات ڪئي، سيد للائي بديڻ جي ڀرسان شهاب الدين ملتاني جي قبرستان ۾ شهاب الدين جي قدمن کان ڪجهه وڪون ڏکڻ کان اچ به آرامي آهي سندس قبر جي اڀرندي کان سندس معروف دوست جرڪس درس جو والد ڏٺو درس آرامي آهي، شاهه صاحب بديڻ ۾ اچڻ وقت انهن ڀلارن بزرگن تان پيرو ڪرڻ لاءِ انهيءَ جڳهه تي ايندو هو. شاهه صاحب نه رڳو سيد للائيءَ ڏانهن وڏي حُب مان ويندو هو پر ٻين کي به اهڙي تربيت ڏيندو هو ۽ چوندو هو ته:

”سيد سڃاڻي، ڪو نه پرين پنهڙا،

اهڪيءَ ۾ آڏو ٿئي، سڄڻ ۾ ساڻي،

لائق لالائي، پير ولايت وسترو.“

پٽ ڏئي انهيءَ وڻ ٿڻ وائيءَ واري جڳهه کي وڃڻ ۾ فرصت ۽ فخر محسوس ڪندو هو ۽ فرمائيندو هو ته انهي ڀلاريءَ جڳهه تي روحاني ورهاست ٿئي ٿي، اتي جو هڪ وڻ معرفت جو ماڳ آهي، اهو ڀلارو پير حال ڏسي ڀال ٿو ڪري، پٽ ڏئيءَ جا الفاظ آهن ته:

”وڻن لالائيءَ لوءِ، جت ولايت وٽ ٿئي،

معرفت مڪان ۾، وڻ ٿڻ وائي جو ٿي،

ساڻي جي سڀڪنهن، ڀانڌ پنيوڻو پوءِ،  
 سيد پير سندوءَ، ڀسي حال هٿ کڻي.“  
 پٽ ڏٺي چوندو هو ته، ”سيد لعل محمد شاهه لالاڻي جي  
 معرفت جي آب حيات مان وٺا پري سڃاڻپ جو پاڻي پيئڻ  
 گهرجي ۽ اُتي ڪوڙ سڙهي ختم ٿي وڃي ٿو.“ شاهه صاحب  
 سر ڏناسريءَ ۾ فرمايو آهي ته:

”لالائيءَ لهر منجي، سيد مڙوئي سچ،  
 جهلي سڀ جهاڙ ٿو، ڪوڙ ڪلڪڻ ڪچ،  
 محبت جي ميدان ۾، مسرد ٻاريو مچ،  
 سچ منجهان ٿي سچ، ڪوهه نه، پيئن پهريڙا.“

شاهه صاحب انهيءَ محبت جي ميدان تي ايندو هو ۽ اهو  
 مرد لالاڻي جي ۽ لوه ۾ مچ ٻاريندو هو، راتين جون راتيون  
 رهندو هو، انهيءَ ڀلاري ماڳ تي سنڌ جا محقق پاڻ پيهي آيا  
 آهن جن مان ڊاڪٽر نبي بخش خان بلوچ صاحب مون هڪ ٻه  
 دفعا پيرو ڪندي ڏٺو آهي.

ڪنهن به طالب کي روحاني سکون حاصل ڪرڻو هجي  
 ته لالاڻيءَ جي لوه وڃي، سچ پچ ته اُتي وڃڻ سان دلي سکون  
 ملندو، شاهه صاحب دلي سکون حاصل ڪرڻ لاءِ انهيءَ ڀلاري  
 پونءِ تان بار بار ڦيرا ڪندو هو ۽ شهاب الدين ملتانيءَ جي  
 درگاهه جي مجاور ٻڌايم ته: ”اسان جا وڏا گهالهه ڪن ٿا ته،  
 پٽ ڏٺي جڏهن بديڻ کان لالاڻيءَ جي لوه ايندو هو تڏهن پيرن  
 ۾ جتي نه پائيندو هو ۽ سيد لعل محمد شاهه لالاڻي جي ٻنيءَ  
 تي ڏينهن جي ڏينهن ۽ راتين جون راتيون گهاريندو هو.“

لالاڻي بزرگ جي هميشه آرامگاهه مٿان ليار ۽ ٻير جا وڻ  
 چمر چانو ڪريو بيٺا آهن، چٽڪر شاهه صاحب جا ڏناسري  
 ٻيٽ ملهاري ڪري رهيا آهن.

## حوالا

## راوي

- فقير لونگ سولنگي - بديع
- محمدرضا مھراڻي پوٽو - بديع.

## ڪتاب

- اعجاز الحق قدوسي، تاريخ سنڌ، جلد II ۱۹۷۴ع
- محمد عثمان ڏيپلائي، شاه جو رسالو - ۱۹۶۳ع
- غلام محمد شاهواڻي، شاه جو رسالو - ۱۹۶۱ع
- مرزا قنيج بيگ، شاه جو رسالو - ۱۹۱۳ع
- محمد سومار شيخ، بديع ضلعي جي ثقافتي تاريخ - ۱۹۸۴ع
- محمد سومار شيخ؛ لاڙ جا اوليا الله - (قلمي نسخو)

## عبداللطيف ”ڪيسر“ بديعائي جي ڄاڻي تان پيرو

عبداللطيف ”ڪيسر“ ملان بديع جو هڪ معروف بزرگ هو. هن پلاري بزرگ جي پيڻين تان پٽ ڌڻيءَ پيرو ڪيو هو. شاه صاحب سانول جي مڙهيءَ جي ڀرسان پنهنجي اوتاري ۾ رهندو هو. اتي ڪنهن ڪيسر ٻڌايو هو ته، ”عبداللطيف ڪيسر“ بديع جو معروف عالم ۽ شاعر ٿي گذريو آهي. ڪي چون ٿا ته، سانول فقير ٿي شاه صاحب کي عبداللطيف ”ڪيسر“ جو ڏس ڏنو هو ته، ”اوهان جي نالي پائي شاه جهان ۽ اورنگزيب جي ڏينهن ۾ هتي جو معروف بزرگ هو. عالم هو، فاضل هو ۽ ان سان گڏ سنڌي عربي ۽ فارسيءَ جو ماهر پڻ هو.“ پوءِ پٽ ڌڻي شاه جهاني مسجد ۾ انهيءَ جڳهه تي ويو هو، جتي عبداللطيف ڪيسر رهندو هو.

منهنجي والد محترم ڳالهه ڪئي ته: ”شاهه کي ڀتو پيو  
ته، ڪيسر پنهنجي دوست عبدالڪريم جي وڇوڙي کي اڳيان  
رکي بيت ڏنو هو ته:

”آتران ٿي آئيو، تنهن ڪڪر لائيم ڪس،

وڻو مينهن وڏو ڦڙو، ڪيئي جوڌائي جس،

ڪيسر چئي ڪلات ۾، رات تنهن کي رس،

نيٺ ٿندا پس، وس ته ورن سپرين.“

پٽ ڏٺي انهيءَ بيت جي بدران پنهنجو بيت ڏنو هو ته،

”اڄ پڻ اتر پار ڏي، ڪارا ڪڪر ڪيس،

وڇون وسڻ آئيون ڪري لعل لبس،

پرين جي پرديس، سي مون کي مينهن ميڙيا.“

تاريخي نڪتہ نگاه کان ڏسجي ٿو ته، عبداللطيف ڪيسر

۱۵۹۳ع ۾ ڄائو. بديع جي جامع مسجد جو ملان هو. هن جا علمي

۽ ادبي ساٿي سڄي سنڌ ۾ رهندا هئا، کيس وڏو ادبي حلقو

هو. جوڻ ۾ تاج الدين رهندو هو، ٺٽي ۾ عبدالڪريم ”عطائي“

رهندو هو. سلامي ۽ عبداللہ ملان سکر ۾ رهندا هئا، اهي سڀ

سندس حلقي ۾ داخل هئا، اورنگزيب عالمگير لاءِ هو ڏير

جو مصلو سنڌ مان کڻيو دهليءَ ويندو هو. ۱۶۶۸ع واري ڏهه سالي

جشن ۾ هن اورنگزيب اڳيان دهليءَ ۾ شعر پڙهيو هو ته:

”سلطنت ختم برتو، چئون نبوت برني،

بادشاهي برتو زيبا، چئون خدائي برخدا.“

جيئن ته، اورنگزيب شاعري جي خلاف هو، انهيءَ ڪري

مذڪوره سال کان پوءِ هن جو سال بسال دهليءَ وڃڻ بند ٿيو

۽ هن کي ٺٽي کان روزنيو ملڻ لڳو. ڏهه ساله عالمگيريءَ جو

مؤلف بختيار خان ڪيسر جو دوست هو، هن پلاري بزرگ

اندازاً ۸۰ ورهن جي ڄمار ۾ ۱۶۷۳ع ۾ وفات ڪئي شاهه صاحب

جڏهن ڪيسر جي مطالعي وارن ماڳن تان ڦيرو ڪيو، تڏهن

ڪيسر جون بادون تازيون هيون. شاهه صاحب انهيءَ جي ماڳ

تان ڦيرو ڪرڻ پاڻ نسي فرض سمجهيو ۽ پنهنجي نمالي پاڻيءَ  
کي وسارڻ اصل واجب نه ڄاتو. ۽ سندس ڪلام جي ڀرسان  
پنهنجو ڪلام پڻ چيو.

## حوالا

### راوي

- مرحوم شيخ الهه بچايو قرهڻي ڀوٽو. بديڻ
- مرحوم ڀرڀو فقير سولنگي. بزد بديڻ
- مرحوم لونگ فقير سولنگي. نزد بديڻ.

### ڪتاب

- سيد علي شير قانع. مقالات الشعراء. ۱۹۵۷ع
- محمد ابراهيم خليل. تڪمله مقالات الشعراء. ۱۹۵۷ع
- محمد سومار شيخ. بديڻ ضلعي جي ثقافتي تاريخ. ۱۹۸۴ع
- محمد سومار شيخ. لاڙ جي ادبي تاريخ. (قلمي نسخو)

## درگاه شاهه قادريءَ تان لطيفي ڀيرو

ڀٽ ڌڻي شاهه عبداللطيف ڀٽائي جڏهن پنهنجي اوتاري ۾  
اچيو آرمي ٿيندو هو، تڏهن پاڻ اڪثر ڪري شاهه قادري  
رحمة الله عليه جي درگاه تي زيارت ڪرڻ لاءِ پهچندو هو ۽  
انهيءَ درگاه جي ڀرسان ڪڏهن پنهنجي استاد ڀڳت مڪن  
وٽ ويدانتي سبق حاصل ڪيا هئائين.

هونئن خود ڀٽائي چشتي، سهروري طريقي کان وڌيڪ  
قادري طريقي کي ويجهو هو ۽ انهيءَ طريقي کي پاڻ گهڻو  
چاهيندو هو، سڄي سنڌ بادشاهه پير حضرت شيخ عبدالقادر جيلانيءَ  
کي پيرن جو پير مڃيندي آهي. اهو ڀلارو بزرگ ۱۱۶۵ع ۾  
بغداد ۾ وصال ڪري ويو. هن پنهنجي فرزند، پير تاج الدين کي

برصغير ڏانهن تبليغ لاءِ موڪليو هو، سومرا ۽ سمان انهيءَ جي اثر هيٺ آيا هئا. انهيءَ تاج الدين جي پنجين پيڙهيءَ ۾ سيد يوسف ٿيو، جيڪو به سنڌ ۾ تبليغ لاءِ ۱۴۲۱ع ۾ آيو. انهن پلارن بزرگن قادري طريقي کي سڃي سنڌ ۾ ڦهلايو، سيد يوسف شاه تبليغ سان ماڻهن جون دليون موهيون. ٺٽي جو ڄام راتڻ سندس خاص فداين مان هو. هن سيد يوسف شاه کي پاڻ وٽ رهايو. ٺٽي جو سيٺ ماڻڪجي لھائن جي ۸۴ نڪن جو وڏو بزرگ هو. ماڻڪجيءَ جو پٽ به يوسف شاه جو فداي هو، اهي ٻئي پيءُ پٽ مسلمان ٿيا ته ٻيا لوهڻا به مسلمان ٿيا. جن پوءِ لوهڻائي بدران ”مومن“ سڏائڻ پسند ڪيو. ۱۵۴۸ع ۾ ميمڻن کي راءِ ڪنگهار ڪڇ گهرايو، ان کان پوءِ ميمڻ بمبئي تائين ويا ميمڻ توڙي ٻين لاڙ واسين قادري طريقي کي جيءَ ۾ جايون ڏنيون.

انهيءَ ساڳئي خاندان مان بادشاهه پير جي يارهين پيڙهيءَ مان سيد شهاب الدين احمد عرف شاهه قادريءَ جن قادري طريقي جي ٿڌي ٿيندڙ مڇ کي مڇائڻ لاءِ ارغونن جي ڏينهن ۾ سنڌ ۾ آيو. هيءُ حيرت جهڙي ڳالهه آهي ته، انهيءَ يارهين واري بدين جي پير جي گاديءَ جو يارهون سجاده نشين پير عاليشاهه جيلاني آخري پير هو، پير شاهه قادري ۹۰۰ھ ۾ وصال ڪيو. پٽ ڌڻي جڏهن به بدين ايندو هو، تڏهن انهيءَ يارهين واري پير شاهه قادريءَ جي درگاهه ڏانهن ضرور پنڌ پوندو هو. لطيف سائين جيئن ته خود به قادري طريقي ۾ هو، سندس والد محترم سيد حبيب شاهه کيس اهو فرقو دکايو هو. سيد حبيب شاهه کي اهو طريقو خانداني ورثي ۾ مليو هو ۽ اهو سلسلو شاهه عبدالڪريم بلڙائي تائين مسلسل رهيو. جيئن ته درگاهه شاهه قادري ۽ درگاهه لطيفي جو سرچشمو تاج الدين عبدالرزاق هو، جنهن قادري طريقو پنهنجي والد شيخ عبدالقادر جيلانيءَ کان ورتو هو، انهي ڪري ٻنهي بزرگن جو روحاني سلسلو مٿي وڃي ڪڍ

ٿي ٿيو، انهيءَ ڪري لطيف سائين شاهه قادريءَ ڏانهن عقيدت سان ويندو هو ۽ درگاهه تي پهچي زيارت ڪندو هو.

شاهه صاحب جا فقير، جي ٿي شاهه صاحب جا سڄا ٻچا وارث آهن ۽ انهيءَ جو صدي خزانو سنڀاليندڙ آهن. انهن جون روايتون ڪنهن به صورت ۾ نظرانداز ڪرڻ جهڙيون نه آهن. بديڻ جي فقيرن جي سر موڙ لونگ فقير مون کي ٻڌايو ته: ”پٽ ڏئي جڏهن به ڪنهن ڀلاري بزرگ لاءِ پنڌ پوندو هو، تڏهن فرمائيندو هو ته:

”پنڀيون پير ڪري، پَر پيرائي پيار،

ڏئي جنهن ڏنار، رهي نه رتيءَ جيتري.“

جڏهن پٽ ڏئي اهي الفاظ مُک مبارڪ تي آڻيندا هئا، تڏهن فقير سمجهندا هئا ته، سائينجن يا ته سيد لعل محمد شاهه عرف لالائي ڏانهن وڃڻ وارا آهن يا شاهه قادريءَ جي زيارت لاءِ سنڀريل آهن ۽ فقير تيار ٿي مس ٿيندا هئا ته پٽ ڏئيءَ جن روانا ٿيندا هئا. پوءِ جي بديڻ شهر ڏانهن منهن ڪيائون ته پڪ فقير سمجهندا هئا ته اڄ شاهه قادريءَ جي چائنٺ چمڻ جو شرف حاصل ڪيو.

هيءَ شاهه جي قدمن جي ڪرامت آهي ته جنهن جڳهه تي پاڻ اوتارو ڪري اچي رهيا هئا، اتي اڳي بديڻ ڪونه هو، اتي اڳي سانول فقير جي مڙهي هئي ۽ موجوده بديڻ جي جاءِ تي سانول جي مڙهيءَ کان پوءِ ٻيو اوتارو شاهه جو هو ۽ اها ڪُل آبادي هئي ٻيو الاالا خير صلاح هو. موجوده بديڻ جي ڏکڻ تان پير عاليشاهه جي ڪوٽ ۽ پير ملوڪ شاهه جي ڪوٽ جي جڳهين تي اصل بديڻ هو. انهيءَ بديڻ جي بازار مان لنگهي درگاهه شاهه قادريءَ ڏانهن ويندا هئا. پاڻ اتي زيارت ڪري روحاني سکون حاصل ڪندا هئا. پاڻ قادريءَ جي در اڳيان پاڻ کي ”پازي“ ڪري ڪوٺيندا هئا ۽ پنهنجي غم گونددر لاهڻ جي جڳهه شاهه قادريءَ جي درگاهه سمجهندا هئا ۽ فرمائيندا هئا ته:

”ڪر قادري پير ڪرم، مٿي پاڙي ۽ پنهنجي،  
 جوماري منجهه مرم، سو غم گيلاني ڪاٿين.“  
 شاهه صاحب جا غم ۽ گوندر درگاهه شاهه قادري جي  
 زيارت کان پوءِ ڪٿي هئا ۽ هو سرهو ۽ سنرو ٿي پنهنجي  
 اوتاري تي موٽي ايندو هو ۽ پنهنجي سانول فقير يار سان رهائڻ  
 ڪندو هو.

## حوالا

### راوي

- مرحوم پير عاليشاهه جيلاني- بدين.
- مرحوم شيخ الهه بچايو قرهڻي پوٽو- بدين.
- مرحوم پريو فقير سولنگي- بدين.
- مرحوم لونگ فقير سولنگي- بدين.

### ڪتاب

- محمد سومار شيخ: شاهه قادري- ۱۹۵۶ع
- محمد سومار شيخ: بدين شهر جي ثقافتي تاريخ- (قلمي نسخو)
- محمد سومار شيخ: بدين جا جيلاني پير (” ”)
- مرزا قليچ بيگ: شاهه جو رسالو- ۱۹۱۳ع
- پير عاليشاهه جيلاني: شجره قادري- ۱۹۵۲ع

## شاهه صاحب ۽ گرو پڳت ميڪڻ

بدين جي ڀرسان، ٿورو ڪاچيل پٽ تي هڪ ويدانت  
 جو وير، ناگا بنٽ جو وڏو گرو، جوگي پڳوان پڳت، ميڪڻداس  
 رهندو هو. سندس ڀرسان نانگ بلائون، گدر، بگهڙ، ڀٽون ۽  
 ٻيون ساه واريون شيون ٻيون اينديون ۽ وينديون هيون ڪنهن

کي به پڻ ڀولو نه هوندو هو. ساه واريون شيون ڊڄنديون ان کان آهن، جيڪو ساڻن وڙهندو آهي. جيڪڏهن ڪنهن سان وڙهيو ٿي نه، ته پوءِ ڊپ ڊاءُ ڇا ڇو؟ ميڪڻ جي اڱڻ اڳيان پٽون ۽ بلائون پيون گهمنديون هيون. شينهن ڀرسان بي فڪر ٿيا سٽا پيا هوندا هئا. هو رات ڏينهن پنهنجي الڪ سان رهائ ڪندو رهندو هو. بدن ميرو هوندو هوس. مٿي ۽ ڀر ڀڄوت ٿيو ويٺو هوندو هو. من جي سڌي لٽون پڳوان سان لڳيل هوندي هيون، منهن مٿي آسمان ڏانهن هوندو هوس، هيٺ پٺ تي نه نهاريندو هو.

”جوگيءَ کي جڳ ٿيا مٿي سان ميري،  
اڪيون الڪ سامهون پون ڏي نه ميري،  
ڪارا وار ڪڪا ٿيا، چرائيس چيري،  
نينهن نه نيري جيئن سور چري تيئن سنرو.“

دونهين ڀرسان پڻي ڏڪندي هئي، سندس چيلا پيا ايندا ۽ ويندا هئا، ماني گهڻو سندس ڪٿوريءَ ۾ وڌو ويندو هو، جي توجهه ٿيس ته ڪڏائين نه ته ٿيو خير. مانيون آهي کائيندا جن جو دنيا سان موهر هوندو، هن دنيا تياگي ڇڏي هئي، هو هتي رهندي به هن جڳهه جو سير ڪندو هو. شاه حبيب، پنهنجي عزيزن تان پيري ڪرڻ لاءِ بلڙي شريف، بديع ۽ ونڱي پيو ايندو ۽ ويندو هو. هو هن مهاجوگيءَ جي فضيلت کان واقف هو. سندس خيال هو ته، ننڍڙو لطيف، ميڪڻ وٽ وڌيا جا ورق واري ۽ پاڻ سنواري ته سٺو آهي. اهو خيال ڪري حبيب شاه لطيف ساڻن لاءِ ويدانت جا سبق حاصل ڪرائڻ لاءِ پڪو پهه ڪيو ۽ هو وٽس لنگهي آيو، ۽ ساڻس سڄو حال احوال ڪيو، ميڪڻ کي جواب ڏيڻ جو ڪوبه خيال نه هو. انهي ڪري هن ”ها“ ڪئي، شاه صاحب پنهنجي ديني تعليم اڳتي مڪمل ڪري چڪو هو. هتي، ان کي ويدانت جا وکر ويهائڻا هئا ۽ لاڙائي ۽ رسم الخط جي ساڃاهه حاصل ڪرڻي هئي رسول ڪريم ﷺ

جو حڪم آهي ته: ”تعليم چين ۾ ملي ته اُتان به حاصل ڪريو.“ انهيءَ حڪم تي عمل ڪرڻو هو. سيد جا ٻچڙا رسول جي احڪامن تي نه هلندا ته ٻيو وري ڪير هلندو سو پٽ ڏٺي استاد کي ٻڌايو ته اهي ورق منهنجا اڳي ئي ورايل آهن. انهيءَ ڪري مون کي عملي وديا ڏيو، اڪري نه. ميڪڻ ڏٺو ته اهو سيد جو ٻچڙو، وڏا وڏا چيلانگ ٿو لڳائي ڪيس ڏسجي ته پاڻ ڪيتري پاڻي ۾ آهي. پوءِ ڪائٽس وديا جا به ٽي سوال ڪيا ۽ صحيح جواب معلوم ڪري پڳت ميڪڻ ڏاڍو سرهو ٿيو ۽ عملي طرح سان، ڪيس گيڙو رتا ڪپڙا پهرايا، ڌرتي اوڀرائي. جڙيو پهرايو، تلڪ لڳايو. پوءِ امر ڪيو ته ”بديڻ جي بازار کان ٿي اچ.“ شاه صاحب ائين ئي ڪيو، هي رڳو ميس مارڻ جو سبق هو. پاڻ کي نيچو نواڻ جو سبق هو، ۽ لاڙ جي ڌرتي وانگر نمنديءَ جو سبق هو. شاه صاحب اُن تي پورو لتو-ماڻهوءَ مٿائڻس کليا، انهن جو خيال ڪونه ڪيائين گروءَ موڪليو ئي ايتري لاءِ هوس ته هڻڻ جون حدون ڇڏي نينهائينءَ جي نيهائي ۾ داخل ٿئي. پهرين آزمائش ۾ ئي لطيف ڪامياب ويو، ۽ لطيف کي هن پنهنجو سچو ٻالڪو ڪري مڃيو. خيال پڇائڻ ۽ جوڳ جوڻ ٻيون ڳالهيون لطيف کي ميڪڻ ڏسيون ۽ مسجد اندر توڙي مندر اندر، دل ۾ ڏٺيءَ کي ياد ڪرڻ جون ڳالهيون پڳت ميڪڻ شاه لطيف کي سيکاريون. ميڪڻ کيس چيو ته، ”دل ۾ ڏٺي ياد ڪندو ڪر ۽ مرد، جيڪي هوڏي ۽ هٿ جا ڏٺي آهن انهيءَ کان ۽ انهن جي عادتن کان پڳت ميڪڻ شاه صاحب کي پاسي ٿيڻ لاءِ چيو ۽ عورتن جهڙي نمائشي ۽ نهٺائي ڪرڻ لاءِ حڪم ڪيو.“ انهيءَ اثرائتن جي ڪري شاه صاحب ”آديون شاه لطيف چئي“ جو خطاب شاعري ۾ اختيار ڪيو.

هڪ ٻي روايت آهي ته، پڳت ميڪڻ سکيا وقت شاه

صاحب کي جوگ جي واٽ نه ٻڌائي هئي، تڏهن پاڻ چيو هئائين ته:

”هڪ جوگي، ٻيا گهوڙي، ٿيا ڪنولي ڪن چير،  
هنيائون حال جون، سڳيون منجهه سرير،  
ڦورو ٺڳ فقير، ربي راند کڻي ويا.“

شاه صاحب ناراض ٿي هليو آيو هو. شاهجهان جي مسجد ۾ رات جو اچيو عبادت ڪندو هو ۽ صبح ٿيڻ کان ٿورو اڳ نڪريو ويندو هو. اها خبر جڏهن موڪل کي پئي تڏهن انهيءَ کي اچي رات جو رسيو ۽ معافي گهري پنهنجي هالڪي کي، پنهنجي ڪٽيا ڏانهن وٺي ويو هو. ۽ پوءِ شاه کي سڄي وديا ڏني هئائين. جوگ جون سڀ اٽڪلون سيڪاريون هئائين ۽ کيس پاڙهي پڙڪيائين ۽ ڪوٽيسور نارائڻ سر گرنا، ڪارونجهر ۽ نانيءَ توڙي گنجي لڪر جي جوگين جي ملاقات لاءِ ۽ انهن جي رسمن رواجن کي پروڙڻ لاءِ شاه صاحب کي اوڏانهن موڪليو هئائين. انهن جوگين سان گڏ گهمندي ڦرندي شاه صاحب جيڪو رات جو جاگندڙ جوگي هو، ٻه ڪڏهن ڪڏهن کيس گهر ٿيندي هئي، اها گهر وٽائڻس ويٺي ۽ راتيون جاگندڙ بزرگ ٿي پيو ۽ پوءِ پاڻ چوندو هو ته:

”راتيون جاگن جي، آئون ڪندي سي سڀ“

جوگين جي ساراه ۾ پاڻ گهڻو ڪجهه چيائين پر هيٺين وائي وڌيڪ اشارو ڪندڙ ۽ هن حقيقت تي روشني وجهندڙ آهي جنهن ۾ ڇو اٿس ته:

”مون سان جوگين گڏ ڪيا،

مون مان گهر ويٺي،

اکين آرس چڙهي ڏنو،

۽ آئون ٻيائي کان پاسي ٿيس.“

اها سڄو اثر جوگين، سامين، ڪنوئين، ڪاڙين جي صحبت جو هو، ۽ اها سکيا هئو پڳت ميڪڊاس کان سکيو هو.

”جوگين مون سان جي ڪيا، تن گهن ڪهر وڃائي،  
ڪري مرجي ڪاڀڙي، ڪرو گداڻي،  
اکين آرس ڇڏيو، دل ۾ ناھي دغاڻي،  
ھيڪاڻي ھيڪاڻي ٿيا، ٻڌن ڪاٺ ٻياڻي،  
اديون شاھ لطيف چئي صاحب ڪڇ سڻائي.“

### راوي

- مرحوم شيخ الھ بچاڻو قرهڻي پوٽو. بدين
- پڳت سومارمل (سرگواسي) نزد بدين
- پڳت منورام مڪواڻو. بدين

### ڪتاب

- محمد سومار شيخ- لاڙ جون ترمي ڪهاڻيون (قلمي نسخو)
- محمد سومار شيخ- بدين شهر جي ثقافتي تاريخ (قلمي نسخو)

### لطيف سائين جو پرمان تان پيرو

گهڻو ڏورو رين درياءَ مان تلھار جي ڀرسان نڪرندو هو  
رين درياءَ تان ڦيرو ڪرڻ وقت شاھ صاحب گهڻو ڏورو وٺي  
”پرمان“ نالي ستيءَ جي قبر تي به ويو هو، چون ٿا ته جڏهن  
گهڻي ڏوري جي ڪناري تي ”توت“ نالي سردار پنهنجي راڄواڙي  
جو والي هو تڏهن هن اهو رواج ڪڍيو هو ته جيڪا به ڪنوار  
پرئجي اچي لنگهي ته گهڻي ڏوري مان اڪرڻ وقت کان اڳ  
پنهنجو ست ۽ سيل توت کي هڪ رات لاه ڏي. ڏاڍي ڪي پاڻ  
ڪڏهن به ڪونه پئي آهي، اهو قانون جاري هو ۽ عزت ۽  
آبرو وارا ماڻهو انهيءَ قانون سبب جيئري مريو ٿي ويا، پر  
ڇا ڪن هن ڀر کان هن ڀر ته وڃڻو ٿي هو. پوءِ انهيءَ قانون  
۾ قابو ٿيڻ به قبول ڪرڻو ٿي پيو، انهيءَ ڏاڍي سبب ڪيتريون  
ويچارون ستيون مري ويون ڪيتريون جيئريون رهيون ته به

شرم کان ور اڳيان ڪنڌ کڻيو ڪونه سگهنديون هيون. مانڌر مان هڪ حسين عورت ”پرمان“ نالي پرڻيو گهڻي جي هن پر ٿي ويئي، ماڻهن چچ کي راهه ويندي جٽايو ته: ”آنان نه وڃو. اتي رڳو قهر پيو ٿئي.“ پر انهن ڪونڌرن کي پنهنجين تلوارن نيزن ۽ پالن تي ڀروسو هو سو انهن چيو ته، ”ڪير آهي جو اسان جي لڄ ڏانهن ميري نظر سان ڏسي، جڏهن توت جي راجواڙي ۾ آها چچ پهتي ۽ مصلح ڏئي ويئي ته توت جو لشڪر رڻا ٺاهي اهڙي طرح سان حملاه آور ٿيو جو سڀني کان اوچتو هٿيار ڪسجي ويا ۽ پرمان بان ٿي توت ڏانهن رواني ٿي، سڄي چچ بان ٿي ويئي، قهر به قهر جهڙو ٿيو.

پرمان ڏانهن سندس ”ور“ ست ڪاريون ٺڪريون اورچ دلي جون سوڪلي ڏنيون اهي ٺڪريون هڪ پوڙهي کڻي ويئي جيڪا به انهيءَ چچ ۾ هئي، حيلي وسيلي ذريعي اورچ دلي جون ڪاريون ٺڪريون پرمان کي پهچي ويون. ”پرمان“ انهيءَ پروليءَ کي پروڙي ورتو ۽ ”ست“ تي سيل نپاڻڻ ۽ سيل ۾ پڇي ڪارو ٿيڻ قبول ڪيو.

رات جو ”توت“ پرمان وٽ آيو پر هوءُ ڪيهر شينهن وانگر گجي بيهي رهي، توت وس حيل هلايا، پر وريس ڪجهه به ڪونه.

موه جي ماريل توت پوءِ پرمان جا هٿ پٺيان ٻڌرايا ۽ لڄ لٽن لاه اڳتي وڌيو، پر ستيءَ پنهنجا اڱ پوءِ به توت کي نه آچيا، انهيءَ تان ٿامڙي ٿي توت پرمان کي پاڪين سان ويڻ ۽ انهيءَ وڌن تي لوڻ هرڪڻ جو امر ڪيو. نوڪريائين ائين به ڪيو پر پرمان اورچ جون ست ٺڪريون ڏسي سيل نپاهيو نيٺ هوءُ انهيءَ حالت ۾ مري ويئي ۽ لاش عزيزن کي ڏنن ويو. چچ آجي ٿي ويئي گهڻي جي هن پر پرمان کي دفن ڪيو ويو، انهيءَ تان مشهور چوڻي ٺهي ته:

”پرڻي سا پرمان،

جا گهڻي جا وڻ اڪري.“

گهڻي دوري مان اڪرڻ واري هر ڪنهن ڪنوار کي پوءِ ”پرمان“ جي تمثيلي نالي سان سڏيو ويو.

گهڻو وقت پوءِ جڏهن پٽ ڏٺي گهڻي جو دورو وٺي ”پرمان“ جي قبر تي پهتو ۽ اها ڪل پيس تڏهن انهيءَ جي قبر تي بيهي ختمو ڏنائين سندس ختمي جا لفظ هي هئا: ”ستي تنهنجي ست ۾، ڳالهه گهر جي ڪچ،

ويدي چيري چچري، پر ۾ آڀي پچ،

ان پر آڻي اڄ نه ٿين سامائي ساڻهه ۾.“

شاهه جي انهيءَ پيري پرمان کي امر ڪري ڇڏيو ۽ اها امر ستي اڄ به گهڻي دوري جي ڪناري تي پنهنجو ست سانڍيو ستي پئي آهي.

پرمان جي قبر ڀلو خاصخيليءَ جي ڳوٺ جي ڏکڻ تان غلام حسين پڙهياڙ جي ڳوٺ جي اتر اولهه طرف ۽ ڦٽن پڙهياڙ جي اتر تان واقع آهي، گهڻي جو دورو پرمان ستيءَ جي قبر جي اڀرندي کان پنهنجا آثار رکي ٿو، توت جو ڪوٽ انهيءَ جاءِ تي هو جتي هينئر غلام حسين پڙهياڙ جو ڳوٺ آهي، اهو ڳوٺ انهيءَ دڙي تي اڏيل آهي. جنهن کي توت جو ڪوٽ چيو وڃي ٿو. غلام حسين پڙهياڙ جي ڳوٺ جي ڀرسان ”توت“ پنهنجن گهوڙن لاءِ جيڪي پڪيون پڳليون ٺهرايون هيون ته، جيئن گهوڙن جا سنب گپ ۾ نه گڏجن آهي اڄ به موجود آهن.

## حوالا

### راوي

- محمد صديق ملاح ڪهاڻي، ڳوٺ غلام حسين پڙهياڙ، نزد بديڻ.
- محمد خان پڙهياڙ، ” ” ” ” ”

## ڪتاب

- محمد سومار شيخ، لاڙ جي دڙن سان وابسته نيم تاريخي ڪهاڻيون
- محمد سومار شيخ، سنڌ جون سورميون (قلمي نسخو)
- محمد سومار شيخ، لاڙ جو آبپاشي نظام. (قلمي نسخو)
- محمد سومار شيخ، بدين ضلعي جي ثقافتي تاريخ ۱۹۸۴ع
- ” ” ” ” گڻو ڍورو (قلمي نسخو)
- ” ” ” ” لاڙ جا سياسي سرواڻ ( ” )

## پٽ ڌڻيءَ جو نرم چار تان پيرو

بدين کان سڌو ڏکڻ اٽڪل روه ۲۲ ميلن جي پنڌ تي، درگاهه قريشو پانڊاريءَ جي اتر تان هڪ ميل پنڌ تي گهڻي ۴ سانڍوهه جي گڏجڻ واريءَ جاءِ جي ڀرسان سانڍوهه ڍنڍ جي اڀرندي تان منار ٽڪور جي گهوٽ جي ڏکڻ تان، روپامڙيءَ جي الهندي تان، گولي منڌري جي گهوٽ جي اڀرندي تان ديهه چورهيءَ تپو چورهيءَ (بدين) ۾ چورهيءَ ڍنڍ آهي. انهيءَ ڍنڍ جي ڏکڻ تان هڪ وڏي چار هيٺي، انهيءَ چار جو سال به سال ميلو راجا فقير لڳائيندا هئا راقم (محمد سومار شيخ) خود اهو ميلو اکين سان ڏٺو هو، ٿسي راجو اهو ميلو مڇائيندو هو. ننڍڙا هٿاسون خبر نه هئي ته اهو چار جو ميلو ڪهڙو مقصد رکي ٿو. وڏا ٿياسون ته، ڪٿل پيئي ته، انهيءَ چار کي مان رڳو انهيءَ ڪري مليو آهي، جو انهيءَ ڀلاريءَ پيئيءَ تي شاهه عبداللطيف ڀٽائي گهوٽ آيو هو ۽ پنهنجي آجائين خليفن کي کير پياريو هئائين.

روايت آهي ته: پٽ ڌڻيءَ پنهنجي خليفن سان قريهي پانڊاري کان پٺي آيو. انهن خليفن مان عبدالله منڌرو، مهراڻ راجو، ٻڍو مهراڻ پوٽو ۽ ٻيا ڪافي بزرگ شامل هئا: جڏهن مذڪوره

جڳهه تي پهتا، تڏهن خليفن عرض ڪيو ته، ”سائين اسان کي آڃ لڳي آهي ڪير پيارا! اهو ٻڌي شاه صاحب چار تان ڪاري لوڻي وجهي ’نرم‘ ’نرم‘ ڪري تنواريو ايتري ۾ هڪ ڪاري مينهن نڪتي، پٽ ڏٺي انهيءَ مينهن تان ڪاري لوڻي وجهي ان کي ڏوهن لڳو ڪشتو ڪير سان ڀرجي ويو، تڏهن پٽ ڏٺي انهيءَ مان سڀني کي ڪير پياريو. اها گالهه ٿي، گذري ويئي مهران راڄي پوءِ سال بسال انهيءَ ڀلاريءَ جاءِ تي ڏيهڙو ملهائڻ شروع ڪيو. مهران راڄي کي پوءِ ٻڌا شاه جا خليفا ڏن ڀريو ڏيندا هئا ۽ اها چار لطيف جي پانڊيٽرن جو مکيه ٺڪاڻو ليکبي هئي. انهيءَ نرم چار مان ميلي جي وقت ۾ ڪير وهندو هو ۽ ميلي تي ايندڙ انهيءَ ڪير مان چلون ڀري پيئندا هئا. پونيون وقت آيو، تڏهن اهو ڪير وهڻ بند ٿيو ۽ آهستي آهستي ٿي انهيءَ نرم چار جو پوءِ ميلو به بند ٿي ويو. ڪن فقيرن جو چوڻ آهي ته پٽ ڏٺيءَ کان جڏهن خليفن ڪير پيئڻ جي گهر ڪئي ۽ آڃ جي شڪايت ڪئي تڏهن پاڻ چار تي لوڻي وڌائون ۽ انهيءَ چار ۾ ايتري نرمي آڻي ۽ هن جو هڪ نار مان ڪير وهڻ لڳو جنهن مان پٽاڻي پنهنجو ڪشتو ڀريو ۽ انهيءَ مان سڀني خليفن جي آڃ آجهائي، انهيءَ کان پوءِ انهيءَ چار جو نالو ”نرم چار“ پئجي ويو. ڪي کيس پيار کان ”ڪونج چار“ به ڪوٺڻ لڳا.

جيڪي به لوڪ روايتون هونديون آهن. انهن ۾ وڌاءِ جو عنصر ضرور هوندو آهي پر اهو وڌاءِ حقيقت جي ويجهڙائي ۾ هوندو آهي. هن گالهه مان اسان ڀيو نه ته اهو ته ضرور پروڙي سگهون ٿا ته، انهيءَ ماڳ مڪان تان پٽ ڏٺيءَ پيرو ڪيو آهي ۽ اهو ماڳ اڄ به عوام کان عقيدت جا گل ورکا طور گهري رهيو آهي، ۽ انهيءَ پاسي شاه جا فدائي ماڻهو راڄا ۽ سوڍا رهن ٿا، انهن سوڍن مان محمدرحيم سوڍو شاه جو سڄو رسالو برزبان ياد رکي ٿو ۽ ماندر ۾ شاه جي راڳ

جي روايت بنان دنبوري جي ڏناسري انداز ۾ رکيو اچي ۽ ٻين سان گڏ اهو ڀلارو ماڻهو انهيءَ نرم چار تي پٽ ڏٺي جو سال بسال راڳ ڳائي، پٽ ڏٺيءَ جي آمد جون يادون تازيون ڪندو رهندو هو. تازو تسي راڳي وفات ڪئي، جيڪو مهران راڳي جي پٽن مان هو، هن وقت اهو ميلو بند ٿي ويو آهي پر نرم چار جي ڀرسان جيڪو به اچي لنگهندو آهي انهيءَ اڳيان جڳهه تي، شاهه جي اچڻ جو منظر ياداشت جي ورقن ۾ اچي دهرائجي ويندو آهي ۽ هرڪو ماڻهو اهو چوڻ لاءِ مجبور ٿي ويندو آهي ته:

”جتي رهيا راتڙي، سي سونهارا هنڌ.“

پٽ ڏٺي سچ پچ جتي رهيو، اهي هنڌ ماڳ ڀلارا پاڻ آهن ۽ اهي جڳهيون امر ٿي ويون آهن.

## حوالا

### راوي

- مرحوم فقير لونگ سولنگي - نزد بدين
- ماستر محمد ابراهيم منڌرو - ڳوٺ گولو منڌرو (بدين)
- مرحوم شيخ ميوو قرهڻي ٻوٽو - ڳوٺ قرهيو پانڊاري (بدين)
- مرحوم شيخ الهه بچايو قرهڻي ٻوٽو - قرهيو پانڊاري (بدين)
- مرحوم محمداٿڻ شيخ - قرهڻي ٻوٽو قرهيو پانڊاري (بدين)
- خليفو محمدرحيم سوڍو - ڳوٺ گولو منڌرو (بدين)

### شاهه عبداللطيف جو قرهڻي پانڊاريءَ تان ڀيرو

سنڌ جو عظيم سياح، شعور وارو شاعر لفظن جو هار پوئيندڙ، معرفت جو ڏٺي، الاهي اسرارن جو واقف، سنڌ جي تاريخ جو اشارتي ماخذ سنڌي ٻولي، ثقافت ۽ ادب جو جماريندڙ شاهه حبيب جو اکين ٺار، حضرت شاهه عبداللطيف ڀٽائي رحمۃ الله عليه جڏهن ڪڇ کان واپس وري رهيو هو، تڏهن سائس صالح گوهرِي

به گڏ هو، مهران، ٻڌو، جمعون گوهڙ، رمضان جت ۽ رانول  
 درس توڙي ابراهيم آڏيلو پڻ گڏ هئا ۽ انهن حضرت شيخ قرهڻي  
 پانڊاري ۽ رحمة الله عليه جي اوطاق تي مانجهاندو اچي ڪيو هو.  
 جيئن ته حضرت شيخ قرهڻي پانڊاري چشتي طريقي جو  
 رهبر هو ۽ گهڻيون سالون اڳ سن ۶۷۵ھ/۱۲۷۶ع ۾ وفات  
 ڪري ويو هو. سندس وڏي ۾ وڏي فضيلت هي ۽ هئي ته، اهو  
 روحاني پيشوا گهڻو تڻو ماڻ ۾ گذاريندو هو، هونئن به جميل شاه  
 گرناري ۽ جا مڃائو خليفه توڙي اولاد جوگين جي ويس ۾ رهندا  
 هئا، حضرت جميل شاه گرناري گرنار ۾ رهندي جوگين،  
 ڪن پٽ، ڪاپٽ ۽ ڪاپڙين سان گڏ رهيو هو ۽ ويدانيت  
 جي مڙني اسرارن کان واقف هو. دم پچائڻ ۽ دم پچائي الله  
 جو ذڪر ڪرڻ سندس خاص طريقو ڪار هو، سندس اولاد مان  
 قرهڻي پانڊاري به هو، انهيءَ وٽ به اهاڻي جوگياڻي ڪار هئي،  
 حضرت شيخ قرهڻي پانڊاري جو اولاد قرهڻي پوٽا شيخ پڻ انهيءَ  
 حالت ۾ رهندا هئا، ڪنڊريون هتن ۾ هونديون هين، ڪاريون  
 لويون اوڍيندا هئا، قال الله وقال رسول سان گڏ ويدانت جي ڪالهن  
 ۽ طور طريقن کان به واقف هئا انهيءَ ڪري جوگين جو درجو  
 به مليل هون ڪين ڪڪرالي، مانڌر، جاتي ۽ ڪچ ۾ ڪاري  
 نانگ سان تشبيهه ڏني ويندي هئي وات مان جيڪو به لفظ  
 واريندا هئا سو الله سائين سڻندو هون. آهي ”جوگي“ قرهڻي پوٽا  
 شيخ سالبسال انهن آستانن تي پوهه جي پهرئين سومر تي اچيو  
 گڏ ٿيندا هئا، سماع ڪندا هئا، سومر جي رات ۽ ڏينهن سماع  
 ۾ گذاريندو هو ۽ سماع جو مڇ به ٻاريندا هئا ۽ پنهنجا مڇ به  
 تازا ڪندا هئا ۽ ٻري تي ٻري ٻاريندا هئا، قدرت جي خزانن مان  
 ڪين وارا ستون ملنديون هيون پٽ ڌڻي انهيءَ درگاهه جي اڳيان  
 رهندي جڏهن معلوم ڪيو ته، هتي جا شيخ سالبسال ٻريءَ تي  
 ٻري ٻاريندا آهن ۽ جنهن شيخ جي اوطاق جو مڇ نه مڇندو  
 آهي، تنهن لاءِ هتي جا شيخ فتويٰ ڏيندا آهن ته، اهو شايد يا ته

جوگي نه رهيو آهي، يا هن دنيا ۾ موجود نه آهي. ٻري تي ٻارڻ هتي جي شيخن جي ضروري ڪمن ۾ شامل هو، ۽ اها پڻ اڃا به پونيان شيخ ٻاريندا اچن انهن ۾ راقم (محمد سومار شيخ) پڻ شامل آهي. نه رڳو شيخ ٻرين مريد به انهيءَ ساليانہ مڃن تي اچيو وهندا هئا، لطيف سائين هتي اچي اها ڳالهه معلوم ڪئي ۽ ”ٻريءَ تي ٻارڻ“ وارو نڪتو کين پسند آيو انهيءَ کي اڳيان رکي شيخن کي پاڻ ”جوگيٿڙا“ لفظ سان ياد ڪيائون ۽ فرمايائون ته اهڙن اوصافن وارا ماڻهو ئي جيئن ٿا، آءٌ به انهن سان گڏ آهيان، پوءِ فرمايائون ته: ”جوگيٿڙا جهان ۾، نوري ۽ ناري، ٻري جن ٻاري آءٌ نه جهندي ان ري.“

لطيف سائين قرهڻي پانڊاري جي شيخن کي انهن لفظن جي ورڪا سان نوازيو، انهيءَ تان شيخ ڏاڍو خوش ٿيا ۽ پٽ ڏٺيءَ جي پيري کي سٺي نظر سان ڏٺائون، لطيف سائين درگاهه جي اوطاق تي مانجهادو ڪري پوءِ نرم چار ڏانهن روانو ٿي ويو. سندس اهو پيرو پڻ چٽڪر پٽيهل جي پوڇڙيءَ تان پيرو هو. قرهڻي جي شيخن کي ساراهڻ لاءِ پيرو هو ۽ اتي جي تاريخي اهم قدرن کي اجاگر ڪرڻ لاءِ پيرو هو.

## حوالا

### ڪتاب

- ڊاڪٽر نبي بخش خان بلوچ، شاه جو رسالو- ۱۹۷۷ع
- محمد سومار شيخ، ڪلام مرڪان شيخ- ۱۹۷۱ع
- شيخ الهه بچايو، ڪليات شيخ الهه بچايو، ۱۹۷۶ع
- محمد سومار شيخ، شيخ قرهيو پانڊاري رح، (قلمي نسخو)

## راوي

- مرحوم شيخ ميوو شيخ قرهئي پوٽو- ڳوٺ قرهيو پانڊاري (بدين)
- شيخ الهه بچايو ” ” ” ”
- شيخ راڌڻ ” ” ” ”
- شيخ موسي ” ” ” ”
- شيخ عمر ” ” ” ”

## شاهه عبداللطيف ڀٽائيءَ جو روپاڙيءَ تان پيرو

ڀٽ ڌڻي پنهنجي معلومات خاطر سنڌ جو چپو چپو گهميو انهيءَ ۾ لاڙ جو خطو خصوصاً سندس توجهه هيٺ رهيو، اتي جي مڙني تاريخي ماڳن کي ڏٺائين انهن متعلق تاريخي معلومات حاصل ڪيائين ان معلومات کي مناسب اشارن ۾ پنهنجي ڪلام ۾ سموهيائين.

شاهه سائين قرهئي پانڊاريءَ ۾ نرم ڄام کان پوءِ روپاڙي تان پيرو ڪيو ۽ اُتان کان ئي اڳتي وڌي بدين آيو رين درياءَ سندس سفر جو سهارو بنيو.

لطيف سائين روپاڙيءَ کان پيري ڪرڻ مهل پسونگر بادشاهه روپارائي، دودي ۽ چنيسر جي قصي سان گڏ، ٻاگهي ٻائي ۽ سومرين جي منهن واه ڪري سام پوڻ لاءِ اٻڙي وٽ وڃڻ ۽ ٻيون روپاڙيءَ متعلق حقيقتون معلوم ڪيون. ... هجري ۾ علاؤالدين خلجيءَ جو لشڪر روپاڙيءَ تي ڪاهي آيو هو. سومرا سردار اڪثر تلوار جو ڪاڇ ٿي ويا هئا. ٻاگهي ٻائي سومريون وٺي، پهرين اٻڙي جوڻيجي پوءِ اٻڙي سمي وٽ سام پوڻ لاءِ ويٺي، انهيءَ عرصي دوران علاؤالدين خلجيءَ جو لشڪر پڻ سندس پيڇو ڪندي اٻڙاسيءَ ۾ پهتو، اٻڙو سر ڏيئي ڪوند ٿيو، سومريون پڻ زمين ۾ داخل ٿي ويئون، علاؤالدين جي لشڪر اٻڙي جي پٽ ڏونگرراءَ کي پاڻ سان ٻان ڪري کنيو ۽ وات ۾ سندس اکيون ٻڌل رکيون بدين جي ڀرسان موجوده ديهه اٻڙيءَ

۾ کيس اهو ڏکرو جاگير ڏيئي سندس پيءُ جي بهادريءَ کي ساراهي ڇڏي ڏنو. اها هئي سڄي ڳالهه جنهن مان لطيف سائين رڳو سومرن جي اسماعيلي هئڻ ڏانهن اشارو ڪيو آهي ۽ سومرن جا جيڪي ڪوٽ هن ڀڳا هئا، انهيءَ کي ساراهيو آهي ۽ ڪرمتي هئڻ جي ڪري لطيف سائين سومرن جي ڪوٽ کي ڪفار جو ڪوٽ چيو آهي، ۽ راوت گجر جيڪو علاؤالدين خلجيءَ جو همدرد هو تنهن کي پڻ واکاڻيو آهي ۽ ”راوت ڪين رهن، بهادرن جي تمثيل ۾“ ڏانهن اشارو ڪيو آهي. لطيف سائين، علاؤالدين خلجيءَ جي ڪاهه کي اسلامي

غلبه جي تمثيل ۾ ڳائي ٿو ۽ چوي ٿو ته:

”علاؤالدين آيو تنهن جي هاڻيءَ هنئي هاڪ،

ڀڳو ڪوٽ ڪفار جو، ڀڙ ڀڄ پيئي،

تيغن تاءِ تڪو ڪيو، سڳهي ڪانه سهي،

سمي سام ڪنئي، سرڀڻ جو مڪ ٿيو.“

لطيف سائين علاؤالدين خلجيءَ جي ڪاهه جو ذڪر ڪندي

چيو آهي ته:

”علاؤالدين آيو، ڪٿي چل چڱير،

ڪنهن ڪين هميتو، ڪان جهليندو ڪير،

سومرين سانگ ڪيو، اڀري ڪيو اٺ وير،

هو مهاڀن مير ڀر مستورائن ماريو.“

اڀرو جوڻيجو جنهن سومرين جي سام نه جهلي هئي، اهو

ڪو جهڙو تهڙو ماڻهو ڪونه هو. پر بهادر سروڀڄ ۽ ڪونڌر

مڙس هو. سندس غير حاضريءَ ۾ سندس ماءُ سومرين کي پنهنجي

تڏي تان آتاري ڇڏيو، جڏهن اها خبر کيس پيئي، تڏهن ڏاڍو

ڏک ٿيس ۽ هن پوءِ علاؤالدين خلجي جي لشڪر سان وڙهي

پاڻ موڪيو. پر ماڻهن وٽ اها ڳالهه مشهور آهي ته هن گيسي

ڪري جان ڇڏائي انهيءَ ڪري ”اڀري جو اٺ پير“ چوڻي

مشهور ٿي.

ويچارينون آپدا ۾ آيل سومريون سڄو ڪڇ جو رڻ  
جهاڳي سڄي ڪڇ لتاڙي اٻڙاسي ۾ اٻڙي وٽ پهتيون انهيءَ  
گالھ کي سلجھائيندي شاھ صاحب چيو آهي تہ:

”سرئين جي سڪ لٽس، سانگ ڪنئي سردار،

جي آيون اٻڙي جي آڌار، سي سنگ نہ ڏينديون سومريون.“

اٻڙو علاؤالدين خلجي جو وڏو لشڪر ڏسي ڊنو ڪونه  
هو مڙس ٿي بيٺو ۽ علاؤالدين خلجيءَ کي چيائين تہ سر ڪپئي  
تہ ڏيندس پر ٻانهون نہ ڏيندس.

”آروڙجي آڻيو، ديمن پيئس دانھن،

پاڻوھيو پير ڪڍي، سمون سرئين ڏانھن،

مٿيان مٿي ٻانھن، آيو آچي سلطان کي.“

لطيف سائين اٻڙي وٽ سامن جي وڃڻ کي وڌيڪ  
ساراهيندي چوي ٿو تہ:

”آروڙجي آڻيو، ديمن پيئس دڪ،

لاتسائين لطيف چئي عالم تان آھڪ،

تن سرئين ٿياسڪ جي اچي آيون اٻڙي.“

لطيف سائين اٻڙي جي بهادريءَ جي وڌيڪ واکاڻ ڪندي  
چوي ٿو تہ:

”جو چليون پسي چڪيو، تنھن وا ڪاڻيون وڪ،

لڏي ڪين لطيف چئي، لڪن اڳيان لڪ،

پير نہ موڙي پنھنجو تنگي پئي تڪ،

سرئين ڏي نہ سڪ، ھڪل سين ھالار ڏئي.“

اٻڙي سمي کي پٽ ڏئيءَ دل کولي گايو آهي، لطيف  
اڳيان مکيه نڪتو هي هو تہ اٻڙو خدا ڪارڻ سر ڏيندڙ بهادر  
آهي، هو پنهنجي سامن تان سر صدقي ڪرڻ ۾ دير نہ ڪندڙ  
ڪوندڙ هو انهيءَ ڪري روپا ماڙيءَ جي دودي چنيسر واري  
قصي جو مکيه ڪردار لطيف سائين اٻڙي کي قرار ڏنو آهي،  
سومرين کي پڻ گايائين جيڪي پڻ مظلوم هيون پر ڪٿي بہ  
لطيف سائين دودي چنيسر جو نالو پنهنجي بيت ۾ نہ ورتو آهي.

لطيف سائين روپاماڙي ۽ نان پيري ڪرڻ وقت ابڙي جي انهيءَ لافاني قدر کي اڳيان رکي ته هن ڌارين عورتن جو سنڀالو ڪندي سر ڏنو، کيس نه رڳو ”وڏوڙو“ سڏيو آهي پر ”سوڙو“ پڻ ڪوٺيو آهي ۽ چيو آهي ته:

”ابڙو، وڏوڙو سوڙو، جهلي سو سامن،

تودر ترڪه اچن ڪيئن ڪريندين ڪڇ ڏئي.“

لطيف سائين جي انهيءَ سوال جو جواب ابڙي اڳيئي سر ڏيئي ادا ڪري ڇڏيو هو.

سومرين جي لوڪ گيتن ۾ پڻ ابڙي جي ساراهه ٿيل آهي بهر صورت جيستائين هي ڌرتي موجود آهي، تيستائين ابڙي جي انهيءَ اتوري جذبي جو ملهه دنيا ڪٿي ڪونه سگهندي هوءَ چوڻ کان چوڻو ۽ لفظن جي ساراهه کان مٿاهون سرويچ آهي. لطيف پڻ انهيءَ ڪري کيس ڪهايو ۽ ساراهيو آهي.

### حوالا

#### راوي

- مرحوم شيخ الهه بچاڻو- بدين.
- مرحوم پريو فقير سولنگي- لڳ بدين.
- ماستر محمد خان سومرو- گهوٽ مولوي حسين سومرو- بدين.
- مرحوم مٺو نهڙيو گهوٽيلاڻي- بدين.
- جمعون قادوش شيخ- ڀڳڙا ميهڙ- بدين.

#### ڪتاب

- سراج عفيف، تاريخ فيروز شاهي.
- محمد سومار شيخ، روپاماڙي (قلمي نسخو)
- محمد سومار شيخ، سومرن جا لوڪ گيت- (قلمي نسخو)
- مرزا قليچ بيگ، شاه جو رسالو- ۱۹۷۲ع
- علامه ڊاڪٽر نبي بخش خان بلوچ، شاه جو رسالو- ۱۹۷۷ع
- محمد عثمان ڏيپلاڻي، شاه جو رسالو- ۱۹۶۳ع

## باب چوٿون

### شاه صاحب جو ساڳري درياء تان ڀيرو

ساڳرو درياء نصرپور کان وهندو هو، اهو وهڪرو ۱۸۵۷ع ۾ بند ٿي ويو. ساڳري ڍوري کي ٽنڊي باگي تعلقي ۾ ”نيرو“ سڏيو ويندو آهي ۽ ماتليءَ جي ڏاکڻين حصن ۾ به انهيءَ نالي سان ياد ڪيو ويندو آهي.

شاه عنات رضوي پنهنجي ڏينهن (وفات ۱۱۲۵ هـ) ۾ ساڳري کي وهندي ڏٺو هو، پر سڪڻ جهڙيون حالتون موجود هيون ۽ آبڪلاڻيءَ ۾ ڪڏهن ڀرجيو وهندو هو ته ڪڏهن نالي خاطر وهندو. انهيءَ ڪري شاه عنات کيس دعاً ڪئي ته: ”شال م سڪين ساڳرا، برڪت محمد مير.“

شاه عنات ساڳري جو ولاسي سامهون وهڻ جي ذڪر ڪري ٿو، فرمائي ٿو ته:

”ساڳرا تنهنجي سير وٺي ولاسي سامهون.“

شاه صاحب، شاه عنات رضويءَ اڳيان ٻالڪ ٻار هو ۽ جنهن ساڳري جي ساراھ، شاه عنات رضوي ڪئي هئي، شاه صاحب لاءِ اهي ڀيڻيون ڄاڻڻ بي حد ضروري هيون ۽ شاه صاحب ساڳري تان ڀيرا ڪرڻ لاءِ بار بار آيو هو. شاه صاحب چوندو هو ته: نيري وارن جا سڄن و سرنر ٿي نٿا. انهن جي سڄن لاءِ مٿو ٿو پٽيان. انهن کان سواءِ منهنجو جيئڻ ٿي اجابو آهي.

”مران مٿو پٽيان، نيهاريان نيران،

سڄن جي سندان، آءُ نه جيئندي ان ري.“

مون ماتلي تعلقي ۾ اگهاماڻي جي ڀرسان ۽ ٺريءَ جي اڀرندي تان ساڳري جو وهڪرو ڄاڻيو آهي، اهو وهڪرو پوءِ ٽنڊي باگي تعلقي ۾ داخل ٿئي ٿو. سعيدپور جي اڀرندي کان هڪ ميل تي ساڳرو نيري (نيلي) جي نالي سان وهي ٿو.

سعيدپور ۾ خود نپرو نالي ديهه به آهي۔ جمال شاه جي درگاهه بي ڀرسان اڄ به ساڱري جو نشانبر وهڪرو موجود آهي۔ انهيءَ ۾ اسوس پاڻي رهندو آهي ۽ وڏيون مڇيون سرنديون آهن۔ سعيدپور جي ڀرسان جيڪو ساڱرو آهي، انهيءَ کي ”ڪوٻاڱري“ نپرو سڏبو آهي انهيءَ ڪان پوءِ ”ننڌو نپرو“ شروع ٿئي ٿو۔ اهڙي طرح ڌار ڌار جاين کي نيري جا ڌار ڌار نالا آهن۔ جمال شاه جو نپرو، ٺارو شاه جو نپرو ۽ ذاتي جي نپرو به سڏبو آهي، ننڍي باڱي جي ڀرسان اهو نپرو يا ساڱرو، وهڻائي ۽ ولاسي ڏانهن وڌي ٿو۔ خواجه محمد زمان جو مقبرو ۽ بڙ جو ڍورو ساڱري جي وهڪري جي نشاندهي ڪن ٿا۔ ولاسي جي پوري وچ مان ساڱرو وهي پير جي اسوس ڪن مان لنگهي ڪوري ندي (پوءِ ڪوري نار) ۾ ڇوڙ ڪندو هو۔ پٽ ڌڻي انهن نيرن تان پيرو ڪيو هو ۽ ساڱري جو ستر ڪيو هو۔ شاه صاحب جمال شاه، ٺارو شاه ۽ ذاتي ڪوسي وارا نيرا به ٺهاريان، ڪوٻري ۽ ننڌو وارا نيرا به ڄاڇيا۔ نيري وارن جا سخن شاه جي جيءَ جو ڄاڻو هئا۔ ماڻهن ڪان مون جيڪي ڳالهائون ٻڌيون آهن۔ انهيءَ موجب شاه صاحب نيري تان انهيءَ وقت پيرا ڪندو هو، جڏهن پاڻ بدين ۾ اچيو رهندو هو، پاڻ بدين کان وهائي ۾ ٺارو شاه سان ملڻ لاءِ ويو ۽ اڳتي ذاتي جو نپرو اڪري ٺارو شاه سان مليو ۽ اتان کان اتر پنڌ ڪري موجوده شهر ڏيئي جي ڀرسان جمال شاه سان ملاقات ڪيائين۔ اتان کان پاڻ موٽي واپس بدين آيو ۽ پوءِ لواري شريف ۽ بڙ جي ڍوري جو سفر ڪيائون۔ منهنجو ذاتي خيال آهي ته، رهمڪي بازار جي ڀرسان شاه اسماعيل وٽ پاڻ پٽ ٺاهي رهيا هئا ۽ سيف الملوڪ جي وائي جي ڀرسان ”شاه جا ڪير“ ماڳ جو سندن اسر سان وابسته آهي، اتي ويا هئا، اهو پنڌ به ساڱري جي سفر ڪرڻ وقت ئي ڪيو هئائون جيتوڻيڪ اهي ڄاڻون ساڱري جي سفرنامي ۾ اچي نٿيون سگهن۔ انهيءَ ڪري مون

انهن کي ”پراڻ جي پچار“ لاءِ ڇڏي ڏنن آهي. شاه صاحب جا پراڻ تان پيرن وقت انهن جو ذڪر خير ڪنڊس. البتہ شاه صاحب اگهامائي ۽ نصرپور تان ڦيرو ڪرڻ وقت ڪهڙو رستو اختيار ڪيو هوندو انهيءَ احوال کان آڻ معذور آهيان، اتي جو رهاڪو انهيءَ ڳالهه تي مناسب روشني وجهي سگهي ٿو. ساڳري درياءُ ۱۷۵۸ع ۾ وهڻ بند ڪيو. انهيءَ ڪري اهو به گمان نڪري سگهي ٿو ته، شاه صاحب ساڳري جي سفر وقت نصرپور کان ويندي ولاسي تائين پيڙين وسيلي سفر ڪيو هجي.

ساڳري جو سفر حاصلات جو سفر هو مٿين شاه عنات کان پاڻ گهڻو پرايائين. شاه لطف الله قادريءَ جا ڇڏيل سبق دهرائائين. ٺارو شاه ۽ جمال شاه سان ملي روحاني سکون حاصل ڪيائين. لواري شريف ۾ خواجه محمد زمان سان ملي دلي سرور مائين. ولاسي ۾ گهاندبار جو شڪار ڏسي، سنڌي لغت کي نئون لفظ ۽ خوابيده الفاظ ڏنائين ته اهو لفظ اڄ ڪنهن جي منهن تي ڪونه ٿو چڙهي رڳو شاه صاحب جي وسيلي ئي ملي ٿو. انهيءَ حاصلات ۽ مطالعي جي سفر ۾ جيڪي بزرگ کيس گڏيا سي روحاني راڄ جا راڻا هئا.

شاه جو اهو سفر ٻڌڻ لاءِ هو. پاڻ مٿين عنات، شاه لطف الله قادري، جمال شاه، ٺارو شاه، خواجه محمد زمان کي توجهه سان ٻڌايائين ۽ پنهنجي زندگي کي سنوارڻ لاءِ ۽ مثالي بنائڻ لاءِ بهترين نڪتا هٿ ڪيائين.

شاه صاحب جو اهو سفر گجھه پروڙڻ لاءِ هو ذاتي فقير جهڙو سلامتي درويش کين انهيءَ سفر ۾ مليو. جيڪو ظاهري ڌارئين ويس ۾ هو ۽ باطن ۾ اهو روحاني راڄ جو راڻو هو. آڻ هينئن چونڊس ته، شاه لطيف نصرپور ۾ آيو. شاه عنات کان سکيائين. شاه لطف الله قادريءَ کان پروڙيائين، جمال شاه، ٺارو شاه، ذاتي فقير خواجه محمد زمان کان معرفت جا وڏا نڪتا ورتائين ۽ بڙ جي دوري ۾ ( رمضان جت جي ڳوٺ )

۾ آهي نڪتا بطور امانت عبدالعظيم شاه عرف وڏل شاهه کي ڏنائين، جنهن ناتو نياهي، گنج جوڙيو. انهيءَ ڪري شاهه جو اهو سفر ”گنج“ لاءِ سفر هو، انهيءَ سفر هڪ گنج ڏٺو. اهو گنج نصرپور، اگهامائي ڏيئي، وهڻائي، لواري ۽ ولاسي جي ملاقاتن جو نتيجو هو. انهيءَ گنج تي سڄي سنڌ کي فخر آهي اسان بديڻ واسين کي ته خصوصاً فخر آهي. ايتري قدر جو اسان ائين به چئي سگهون ٿا ته، جي اسان ڏانهن شاهه صاحب پير پري نه اچي ها، رمضان جت جي گهوٽ ۾ نه پهچي ها، ساڳري جي سفر نه ڪري ها ته ڪر ”گنج“ ڪونه ليکجي ها ۽ گنج نه ليکجي ها، ته شاهه به سنڌ جي ٻين هيرن موتين وانگر زماني جي لت ۾ لتجي وڃي ها چوٽه پاڻ پنهنجو ڪلام پنهنجي هٿ سان ڪراڙ ڏنڊ ۾ ٻوڙي ڇڏيو هئائين. جو گنج شريف پاڻ ڪراڙ ڏنڊ ۾ ٻوڙي ڇڏيائين، سو بديڻ واسين، بٿر جي دوري ۾، کيس تاري ڏٺو ۽ اهو تاريل ”گنج“ ٻڌڻ جو نه آهي چوٽه، اهو ساڳري واسين جي طرفان شاهه جي حضور ۾ سو ڪڙي طور ڏنل هو. اها بديڻ واسين جي شاهه سان گڏ سنڌ کي ڏنل سو ڪڙي آهي ۽ انهيءَ سو ڪڙي تي بديڻ واسين کي بجاءِ طور فخر آهي. انهيءَ سو ڪڙيءَ جو محرڪ شاهه صاحب جي ساڳري جو سفر آهي انهيءَ سفر جي مکيه ماڳن مڪانن ۽ ماڻهن تي مختصر روشني وجهڻ لاءِ هن بيٺڪ ۾ ذڪر ڪيو آهي. انشاءِ الله تعاليٰ.

### شاهه عبداللطيف جو شاهه عنايت رضويءَ تان پورو

هونئن منهنجو دستور رهيو آهي ته، پنهنجي ٻولهاڻي ۾ متعلق قلم هٿ ۾ کنيو اٿم ۽ جو ڪجهه مون پڙيو آهي، انهيءَ جي احوال سان ڪاڳر ڪارا ڪيا اٿم، اهو منهنجو نئون نڪورو ڪم آهي. انهيءَ تي مون کي فخر آهي، البته پنهنجي ڪم علمي ۽ لغزشن جو مون کي پورو پورو احساس رهيو آهي پر ڪٿي ڪٿي مجبور ٿي حوالن کان به ڪم ورتو اٿم ۽

محققن جي تحقيقات مان استفائدو حاصل نه ڪرڻ به گناهه جي برابر ليکيندو آهيان.

جيئن ته، آءٌ آهي پيڻيون نروار ڪري رهيو آهيان، جتي شاهه صاحب ويٺو هو. ساڳري جو ذڪر خير ڪندي، مون کي بسم الله ٿي شاهه عنات رضوي جي ذڪر سان ڪرڻي ٿي پوي ۽ انهيءَ احوال لاءِ مون کي عالي جناب علامه ڊاڪٽر نبي بخش خان بلوچ جي ڪتاب ”مبين شاهه عنات جو ڪلام“ جو سهارو وٺڻو ٿو پوي.

”گالهه ٿا ڪن ته، شاهه صاحب اڃان ننڍو ٻار هو ۽ بيت پئي چيائين ته، اها مشهوري وڃي شاهه عنات جي ڪن پئي، تنهن ڪري شاهه عنات کيس پاڻ وٽ طلب ڪيو ۽ کيس چيو ته.“ ”چوڪرا، اسان شاعريءَ جي لحاظ کان ڌرتيءَ تي ته ڪو اسر چڏيو ٿي ڪونه آهي جو اوهان ڳايو....“ تڏهن شاهه صاحب برجسته جواب ڏنو: ”سائين! پوءِ آءٌ سمند ڪيڙيندس“ روايت آهي ته، ”شاهه صاحب درد واريءَ حالت ۾ هو ته، شاهه عنات جي حويليءَ جي ٻاهران آيو. ان وقت ٻاهر ٻهر به ڪونه هئي، در تي ڪا ٻانهي ملين انهيءَ کي چيائون ته، شاهه عنات کي وڃي چوڻ ته ڪو ماڻهو آيو آهي ۽ چوي ٿو ته، اندر وڃي چوڻ ته: ”ڌرتي ڪري دانهن، در تي ڪري دانهن“ ميون عنات اهو نياپو ٻڌي در تي آيو ته، شاهه لطيف تي نظر پيس، تڏهن فرمايائين ته:

”ڪلهي لائي ٻانهن، کڻي ڀرين ڪنڊيس پنهنجو.“

ائين چئي، شاهه صاحب کي گهراڙي پائي، تسلي ڏيئي پاڻ وٽ رهايائين.

شاهه صاحب مٿين عنات جو بي حد احترام ڪندو هو. ايتري قدر جو مٿين عنات جي ڪلام کي پاڻ نه ورائيندو هو ۽ پاڻ انهيءَ ڪلام جي عزت ۽ آبرو ڪندو هو. ڏهيسر شاهه عنات کي ڏکيو انهيءَ تان شاهه عنات ورائيو ته:

”جو ڏهيسر سڄي ڏيهه ۾، سو وچان ٿي وڃاء“  
 ڏهيسر کي پتو پيو، تنهن پٽ ڏٺي ۽ کي انهيءَ پاراڻي وارڻ جو چيو پٽ ڏٺي ۽ چيو ته: ”شاهه عنات عالي وقار درويش آهي، ساڻس سهڻو سلوڪ واجب هو.“ ۽ شاهه عنات جو مذڪوره بيت شاهه صاحب نه ورايو.

چون ٿا ته: ”شاهه صاحب درد جي عالم ۾ هو ۽ اهڙي حالت ۾، پاڻ گهڻو ڪري مٿين وٽ ويندو هو. شاهه صاحب کي مٿين صاحب چيو ته:

”پسي ڏونگر ڌارا! جم هلڻ ۾ هيٺين ٿئين،  
 مڃاڙاڻيون موٽيون، سٺي پنڌ پڇاڙ،  
 تون پهري پائج پرين لٽي، حقيقت جو هار،  
 سگهي لهندءِ سار، آريائي عنات چئي.“  
 اهي هدايت جا اکر ٻڌي شاهه صاحب چيو ته:  
 ”پسي ڏونگر ڏاه، جم هلڻ ۾ هيٺي وهين،  
 لانچي لڪ لطيف چئي، پٺيءَ ڪيچين ڪاه،  
 پڇي پورج سسٽي، بلوچاڻي باه،  
 اُن وڙائستي وڙ جو آ سر هڏم لاه  
 جو اکين اوڏو آه، سو پرين پراهون م چوءِ.“

شاهه صاحب اهو بيت محض مٿين عنات کان متاثر ٿي چيو. ساڳري جي ڪناري تي رهندڙ شاهه عنات رضويءَ جو شاهه لطيف وڏو احترام رکندو هو شاهه صاحب مٿين عنات جو اهو بيت ضرور ٻڌو هو، جنهن ۾ مٿين عنات چيو هو ته:  
 ”شال م سڪين ساڳرا برڪت محمد مير“

يا

”ساڳرا تنهنجي سيروهي ولاسي کي سامهون.“  
 انهن لفظن کي آڳيان رکي شاهه صاحب ساڳري جو مسلسل سفر ڪيو هجي ته به شڪ نه آهي. شاهه صاحب جيتوڻيڪ ساڳري کي گهڻو ڪونه ڳاڻو آهي، پر نيري (ساڳري) جي پررگن جي سخڻن

جي تعريف ڪئي آهي ۽ ”نيرو“ يا ساڱرو شاهه صاحب منهنجي خيال موجب شاهه عنات جي ڪري ڏنو ۽ اتان گهڻو ڪجهه حاصل ڪيو.

هونئن شاهه عنات کان شاهه صاحب تمام گهڻو متاثر ٿيو آهي ۽ پنهنجو ڪلام پنهنجي بزرگ مٿين عنات جي ڀرڻ چيو آهي، جنهن جو ڪجهه مثال مٿي ڏنو ويو آهي ۽ وڌيڪ ڪجهه مثال طور نموني ڏيان ٿو:

<u>مليون عنات رضوي</u>	<u>شاهه عبداللطيف</u>
- اوڳڻ پائي پاتر پرين آيس تو مٺي	اوڳڻ ڪري اڀار
- الست ارواحن کي جڏهن	تو در آيس داسڙا
جاڳايو جليل	الست ارواحن کي
- ٻانهي ٻانهوئي	جڏهن جاڳايو جليل
ڪنيزڪ ڪيچين جي	ڪنيزڪ ڪيچين جي
	ٻانهي ٻانهوئي

مٿين شاهه عنات کان شاهه صاحب تمام گهڻو متاثر ٿيو آهي، ايتري قدر جو سُرڻ جي ترتيب ۽ وائي جو خاڪو به پٽ ڏئي مٿين شاهه عنات جوئي ڪيو.

شاهه صاحب ۱۷۵۲ع سن ۾ وفات ڪئي ۽ ساڱري جو وهڪرو ۱۷۵۸ع ۾ بند ٿيو انهيءَ ڪري شاهه صاحب پٽيهل وانگر ساڱري کي سڪندو نه ڏنو ۽ انهيءَ جي سوڪ جا قصا نه ڪينائين البتہ نيري (ساڱري) جي بزرگن جي سخڻن جي پڇار ڪئي اٿس ۽ اها پڇار کيس پنهنجي محسن مٿين شاهه عنات کان ئي پلمه پئي مٽي.

## حوالا

### راوي

- شيخ الهه بچايو قرهڻي پوٽو- بديع

- ميوو فقير مڱڻهار- ٿري

ڪتاب

- ڊاڪٽر نبي بخش خان بلوچ: شاه عنات رضوي جو ڪلام رسالو.

### شاهه لطف الله قادريءَ جي آسن تان پيرو

ساڳري جي سير اگهاماڻي کان ولاسي سامهون وهندي هئي. شاهه صاحب ساڳري تان پيرو ڪرڻ وقت اگهاماڻي تان پيرو ڪيو يا نه ڪيو. انهيءَ لاءِ پوري ڄاڻ نه آهي. پر شاهه لطف الله قادريءَ جي ڪلام کي مطالعي ڪرڻ کان پوءِ معلوم ٿئي ٿو ته، ڀٽ ڏٺي اگهاماڻي ۾ شاهه لطف الله قادريءَ جي آستان تي ويو آهي.

شاهه لطف الله قادري. شيخ عبدالقادر جيلاني (رح) جو مڃتاڻو هو ۽ شاهه صاحب به قادري طريقي جو هو. گمان غالب آهي ته، جڏهن پاڻ اگهاماڻي ۾ پير گهمايا هوندائون تڏهن لطف الله قادريءَ جي مرقد ۽ جڳهه تي ويا هوندا.

شاهه لطف الله قادري ۱۰۹۰ هـ ۾ وصال ڪري ويو هو. شاهه صاحب ۱۱۰۲ هـ ۾ ڄائو هو، شاهه صاحب جي جوانيءَ واري وقت ڌاري ساڳري جو سفر ٿيو هوندو. انهيءَ وقت لطف الله شاهه کي ۳۵ ورهه گذري چڪا هئا، پڪو گمان آهي ته ڀٽ ڏٺي شاهه لطف الله قادريءَ جي آستان تي ويو هو. انهيءَ لاءِ به وڏيون ثابتيون خود انهيءَ بزرگ جي ڪلامن جي تسلسل ۽ طريقه ڪار جون شاهد آهن.

شاهه لطف الله قادري پنهنجي ڪلام ۾ سرُ کنيا آهن، داستان کنيا آهن، پر انهن کي ”الف“ کان وٺي ”ي“ تائين نه دهرايو آهي رڳو مکيه نڪتا کڻي پنهنجي مقصد لاءِ روشني حاصل ڪئي آهي. شاهه صاحب پڻ پنهنجي ڪلام ۾ ڪوبه سرُ مسلسل نه ڳايو آهي پر مکيه نڪتا بيان ڪيا آهن، اهو اثر

سندو سنئون لطف الله قادريء جو شاه تي هو۔ اگر هو سندس آستان تي نه وڃي ها ته هوند ڪڏهن به شاه صاحب لطف الله قادريء وارو رستو نه وٺي ها جيڪو رسالي ۾ ورتو اٿس۔ شاه صاحب پنهنجي هم طريقي جي زيارت لاء پيئي نه ويو هجي اهو وسهڻ ۾ ڪونه ٿو اچي، انهيء لاء پڪو گمان جاگي ٿو ته، شاه صاحب اگهائي تان پيو ڪيو آهي ۽ انهيء پيري وقت کيس شاه لطف الله قادريء جو ڪلام ڪن پيو ۽ هن جون سڄ جهڙيون روشن صفتون پاڻ اتي ٻڌيون هوندائين۔ قدرت جا رنگ نيالا آهن۔ مون کي شاه لطف الله قادريء جو رسالو مليو هو ۽ اهو مون ڊاڪٽر نبي بخش خان بلوچ صاحب کي ڏنئون هو، انهيء پوء اهو رسالو سنڌ الاجي طرفان مشتھر ڪرايو۔ هاڻ آءُ خود ڊاڪٽر صاحب جي حوالي سان اهي ڳالهيون ڪري رهيو آهيان جيڪي ڳالهيون هوند ڊاڪٽر صاحب منهنجي حوالي سان لوڪ سان ڪري ها.

ڊاڪٽر بلوچ صاحب وڏي تحقيقات کان پوء اهو ثابت ڪيو آهي ته، شاه لطف الله قادريء جي ڪلام جي ڀرسان شاه صاحب ڪلام چيو آهي. ڪل ۱۲۲ اهڙا بيت مليا آهن جن کان يا ته شاه صاحب سندو سنئون متاثر ٿيو آهي، يا تضمير طور هن شاه لطف الله قادري جا الفاظ ڪنيا آهن. اهو به ثابت ڪري ٿو ته، شاه صاحب اگهائي ۾ ويو آهي ۽ گهڻو وقت اتي رهي شاه لطف الله قادريء کي پروڙيو ۽ پرجهيو اٿس ۽ گهڻا بيت شاه صاحب سڪون خاطر ڳايا به آهن ۽ اهي رسالي ۾ شامل به ٿي ويا آهن.

شاه لطف الله قادريء جا هيٺيان بيت شاه صاحب کي ڏاڍا پسند هئا، ايتري قدر جو اهي رسالي ۾ شاه جي ڪلام جي نالي سان ياد ڪيا وڃن ٿا.

ورسا ڪاري رات، جنهن ۾ راه گم ٿئي،  
نڪا هن جي تات، هي پڻ وڃي وسري.

آهي اڪڙين ۾ آديسين ادب،  
تن جو حسب نسب ناه ڪو، نه اما نه اب.

سامين ڪي سڀن پرين، روح ۾ رهيو رب،  
ري لانگوڙي لب، پاڇي کڻن نه پاڻ سين.

راهه شريعت هليا، تفڪر طريقون،  
حال حقيقت رسيا، معرفت ماڳون،  
ناسوت ملڪوت، جبروت اي العارون،  
پسي لاهوت لنگهون، هاهوت مٿي هليا.  
نه رڳو شاهه لطف الله قادريءَ جا بيت شاهه وڏي پابوءَ  
سان ڳايا، جي پوءِ رسالي ۾ لغزش سببان شاهه جا ٿي ويا، پر  
شاهه صاحب قادري صاحب کان متاثر ٿي به بيت چيا؛ مثلاً  
قادري شاهه لطف الله جو بيت آهي ته:

ڪني پاتو پيرين، آپريءَ ۾ پير،  
اي اونهو تڙا گهور گهڙو، ڪن آت ايتو پير،  
سير مٿي سونٽو سهي، تين پاڙي ڪير،  
ان پونءِ سندو پير، ڪوڙين منجهان ڪولهي.  
شاهه صاحب قادري صاحب کان متاثر ٿي چيو ته:  
ڪپيريءَ ۾ پير، ڪنين پاتو پيرين،  
جيئان منجهل ماڻهو ٿين، سڄن تڙاڻين سير،  
ان پونءِ سندو پير، ڪوڙين منجهان ڪولهي.  
ميان لطف الله قادريءَ جو بيت آهي ته:  
ساڻي صورت سچڻين، سوئي حسن ڪمال،  
ظرافت ذات پرينءَ جي، سوئي سو جمال،  
سو ظاهر باطن سو، سوئي سو خيال،  
سڀ سڀوئي حال، اونهائي انت ناهي ڪو.  
شاهه صاحب متاثر ٿي چيو ته:

پاڻ ٿي جل جلاله، پاڻ ٿي جمال  
 پاڻ ٿي صورت پرينءَ جي، پاڻ ٿي حسن ڪمال  
 پاڻ ٿي پير مرشد ٿئي، پاڻ ٿي پاڻ خيال  
 سو سڀوئي حال، منجهان ٿي معلوم ٿئي  
 نه رڳو ايترو پر شاه صاحب بيتن ۾ شاهه لطف الله قادريءَ  
 جون ستون بطور تضمين طور ڪم آنديون آهن؛ مثلاً شاه صاحب  
 فرمايو آهي ته:

”مهائي جي من ۾، گيرب نه گاءُ“  
 ”گيرب نه گاءُ“ قادري صاحب پهريون ڀيرو ڪم آندو  
 ۽ فرمايو هو ته:

آت آهي عجز سڀ ڪنهن کي، نڪي گيرب نه گاءُ  
 اهڙين تظمين جا ڪجهه نمونا هيٺ ڏجن ٿا.

شاهه لطف الله قادري	شاهه عبداللطيف
عقل آت اوچون ٿيو،	عقل آت اوچون ٿيو،
نڪو فڪر پنڌ،	هو هليا سامهون هو،
اوھ ٻيون ڏيئي ٻن،	ٻيون ڏيئي ٻن،
بيٺا ذات محبت ۾،	گر کي گڏيا ڪاڙي،
سڪ تنهنجي سپرين،	سڪ تنهنجي سپرين،
اندر ٻارين آڳ،	اندر ٿي اجهاڳ
طوق چڙي تاج	هڻي توبه تاز
اوھ نانگا نسورا ٿيا	اوھ نانگا نسورا ٿيا.

انهن مڙني ڳالهين مان معلوم ٿئي ٿو ته، شاهه لطف الله  
 قادريءَ جي ماڳ اگهاماڻي تان پٽ ڏسيءَ ضرور پيو ڪيو  
 آهي ۽ اها جڳهه انهيءَ يلاري بزرگ جي فيض ڪان هاهي  
 نه رهي آهي.

## حوالا

ڪتاب

- مرزا قليچ بيگ. احوال شاه عبداللطيف ڀٽائي. ۱۹۷۲ع  
- ڊاڪٽر نبي بخش خان بلوچ، شاه لطف الله قادري جو ڪلام

۱۹۶۸ع

## سيد جمال شاه بخاري سان ملاقات

پٽ ڌڻي ساڳري تان پيرو ڪرڻ وقت سيد جمال شاه سان به روح رهاڻ ڪئي هئي. هي ڀلارو بزرگ ڏيئي شهر جي ڏکڻ تان، ماڻڪ واه جي ڪناري سان، ساڳري جي ڀرسان آرامي آهي. هن بزرگ تي عاليشان مقبرو ٺهيل هو، جيڪو هينئر ڪري پيو آهي ۽ اڳي هن ڀلاري بزرگ تي جيڪو سال بسال ميلو لڳندو هو. اهو به هينئر ڪونه ٿو لڳي. پٽ ڌڻي جڏهن ساڳري تان وڙڪي رهيو هو، تڏهن سندس ڪن تي اعا ڳالهه پيئي ته، جمال شاه ڏيئي جي ڀرسان رهندو آهي. اهو ڀلارو بزرگ شاعر به آهي ۽ ڪافي ڪرامت جو صاحب به آهي. الله پاڪ سندس عرض اڳهاڻيندو آهي. تازو برسات نٿي پيئي ته، ماڻهن جمال شاه کي عرض ڪيو هو ته، سائين! الله جي در سوال ڪريو ته، موليٰ مينهن وسائي، جو اهو التماس قبول ڪري جمال شاه پنهنجي خانقاه کان ٿورو ڀرپور ٻوڏي تي، هڪ ڪڏ ڪوٺائي، پاڻ ڪرو پري ماڻهو وٺي اوڏانهن ويو. ماڻهو ٻاهر رهيا باقي پاڻ خندق ۾ ويو، اتي وضو ساري به رڪعتون نفل پڙهي الله جي در سوال ڪيو ۽ پوءِ ڌڌ ڌڌ... جو آواز وات سان ڪندو ڪڏ مان ٻاهر نڪتو ۽ ماڻهن کي چوڻ لڳو ته، الله تبارڪ تعاليٰ جلشانه وامن والد جن راضي ٿيا آهن برسات اچي رهي آهي، اوهان وڃي پنهنجي گهمن ۾ گندين جا منهن بند ڪريو ماڻهو اڃان گهر ٿي نه پهتا هئا ته، مينهن ڀاوس ڪري وسيو ۽ سڄو ڌڪاريل ڏيهه سائو

ستابو ٿي ويو پٽ ڏٺي ۽ جي ڪن اها ڳالهه پيئي ته جمال شاهه بي حد عبادت گذار آهي ۽ هر وقت پرين ۽ جي پار گهاري ٿو، شاه صاحب ته چوڌاري چڙا ٻڌڻ آيو هو ۽ هر ڪنهن جي جهان ۽ ٻڌيو جهڙو هو ۽ فرمائيندو هو ته:

”چوڌاري چڙا، پُرن پـيلاين جا،

وهڻ مون نه وڙا، سڻيو جـهان جهڙي هنيون“

جمال شاه به توحيد جي تنوار جو هڪ چٽ موهيندڙ چڙو هو ۽ انهيءَ ڪري پٽ ڏٺي سڌو سنئون هن پلاري بزرگ وٽ لنگهي ويو. ٻنهي پلارن بزرگن جي رهائڻ ٿي ۽ وڏا وڏا اهم نڪتا بحث هيٺ آيا. آهي نڪتا هڪ ٻئي سان بيتن ۾ اوربائون آهي بيت ورثي طور جمال شاه جي پوئين بزرگن جمال شاه ٽائين سينه به سينه ڏهرائيا آيا خود جمال شاه جو رسالو هو، انهيءَ ۾ به آهي بيت شامل هئا، پر پوءِ اهو وڏو املو خزانو ختم ٿي ويو ۽ انهيءَ املو خزانو کي ڪمان اسان هيٺ وانهيل آهيون. حقيقتاً خواجه محمد زمان کان پوءِ لاڙي لهجي جو اهو آن وقت جو مستند خزانو هو. جيتوڻيڪ شاه صاحب به وڏي انداز ۾ پنهنجي ڪلام ۾ لاڙي لهجي جا الفاظ ڪم آندا آهن، پر شاه صاحب ۾ اها ڪلا لڪيل هئي ته اهو جتي به ويندو هو، اتي جو لهجو ڪتب آڻيندو هو. انهيءَ ڪري پٽ ڏٺي جو ڪلام نج لاڙي لهجي ۾ نه آهي پر عام سنڌي لهجي ۾ آهي. البته جمال شاه جو رسالو ملي وڃي ها ته ڪر لاڙ جي اڀرندين پاسي جو معياري لهجو آسانيءَ سان معلوم ٿي سگهي ها. ڳولها جاري آهي، رب پاڪ ۾ آسرو آهي ته، جمال شاه جو ڪلام ڪنهن نه ڪنهن قديم ڪتب خاني مان ملي ويندو. اهو آسرو اسان کي انهيءَ ڪري آهي ته اڳئين زماني ۾ علم جا گهڻا گهڻا پنهنجي ڪتب خانن لاءِ ڪتابت ڪرائيندا هئا اميد آهي ته، شاه جي وقت جو اهو ناياب خزانو ملڻ سان گهڻي علمي ۽ ادبي پياس اجهامي سگهندي.

جمال شاه ۽ شاه ڀٽائيءَ جي ملاقات جي پيڙهي ڇڏي خاندان  
 جمال شاه جي ويجهو معروف نه آهي اهو معلوم ٿي نه سگهيو  
 آهي ته، ٻئي بزرگ ڪهڙيءَ جڳهه تي منهن ملاقاتي ٿيا هئا  
 ڇو ته جمال شاه جا ٻونيان پنهنجي بزرگ جو ڪلام سنڀالي  
 نه سگهيا، سندس مقبرو سنڀالي نه سگهيا سندس ساليانو عرس  
 سال بسال ڪري نه سگهيا انهن مان شاه جي پيڙهيءَ جي سنڀال  
 جي آئندو رکي نٿي سگهجي. البته اهي هليل گالهيون ڪن  
 پيون جيڪي روايتن جي سهاري سان اڄ اوهان سان اوري  
 رهيو آهيان. شاهوڪاري پٽن سان گڏ ٻي به آهي ٻي  
 شاهوڪاري پٽن جي شاهوڪاري کان گهڻو مٿي آهي. پٽ  
 به اهڙي تونگريءَ جا غلام آهن اها تونگري ثقافتي تونگري  
 آهي. جن کي ثقافتي سمر سنڀاليندا رهن ٿا. جمال شاه جا  
 پونير ٻئي تونگريون سنڀالي نه سگهيا آهن. انهيءَ ڪري هن  
 يلاري بزرگ جا پاڻ ويران ۽ سڃاڻپ آهن ۽ انهيءَ ڪري  
 اسان جي لاڙ کي وڏو ادبي ڇهيو رسيو آهي. الله ڪندو ته  
 ڳولها ڳولها سان اهو نقصان دور ڪبو ۽ اهو ورثو سنڌي  
 ادب جي جهول ۾ وڌي شان سان وجهبو ۽ وڏو ادبي خال ڀريو.  
 پٽ ڏئي جنهن سان به ملندو هو، انهيءَ سان وڏي احترام  
 سان پيش ايندو هو ۽ پنهنجي پرور لاءِ هر ڪنهن کان ساڄهه  
 جا سبق وٺندو هو. پٽ ڏئي ”ٻيهر ڇاپي ڄاڻاڻ ابرجي اوصاف  
 کي“ واري سبق جو پانڊيٽرو هو. پٽ ڏئيءَ جهڙو شعورمند  
 شاعر سنڌ جي سڀني سڄاڻن وٽ ويو، هن هن منڊ کي پرورڻ  
 لاءِ وڏا پنڌ ڪيا، پر چوڌاري ”انانيت“ ۽ ”آءُ ڀڻو“ ڏسي  
 فرمايو هئائين ته:

”عالم آءُ سان، ڀريو ٿو ڀيرون هئي،

مَ کي ٻيو ڄاڻ مانڊئي منڊ پکي—ڙيو.“

پٽ ڏئيءَ کي جمال شاه جي جمال مان ڪهڙو جلبو

پلٽ پيو، اهو ٻڌائڻ کان رڳو انهيءَ ڪري قاصر آهيان، جو

اصل رهاڻ جو متن ٻوڏ ۽ ويسر جي ور چڙهي ويو آهي.

## حوالا

### راوي

- شاهنواز ”شائق“ بديڻوي بديڻ
- مرحوم سيد جڙيل شاه بخاري نزد ٽنڊو باگو

### شاهه لطيف جي ٺارو شاهه سان ملاقات

موجوده شهر ٽنڊي باگي جي اتر تان هڪ ميل پنڌ تي، ڪڏهري روڊ جي اڀرندي تان پوئي تي هڪ سرن جو وڏو ڍير نظر ايندو آهي اهو سرن جو ڍير ٺارو شاه جي مقبري جو آهي پٽ ڌڻي جڏهن ساڳري تان پيرو ڪري رهيو هو، تڏهن ٺارو شاه جي هاڪ سندس ڪن تي محمد هاشم نالي هڪ سنئين ست سُهائيندڙ ماڻهو وڌي محمد هاشم ڏگو ٺارو شاه بخاريءَ جو وڏو خليفو هو هن وهڻائيءَ ۾ پٽ ڌڻيءَ کي ٻڌايو هو ته، نيري جي اڀرندي تان، هتان کان ۷ ميل اڀرندي اتر ڪنڊ تي، ٺارو شاه بخاري رهي ٿو. اهو رات ڏينهن عبادت ۾ مشغول رهي ٿو. هر وقت الله جي ياد ۾ گهاري ٿو. ڪنڌ هيٺ اٿس. انهيءَ حالت ۾ ويهي ويهي سندس گوڏا مٿي نڪري آيا آهن ۽ ڪنڌ توڙي ڪرنگهو پري کان ڏسجن ٿا، پير ڪنڌ هيٺ هڻ ڪري پري کان ڪونه ٿو ڏسجي. پاڻ اصل بخاري سيد آهي ۽ الله جي ماڻهن کي عام فيض سان نوازيندو رهي ٿو. پاڻ جنهن جڳهه تي رهي ٿو. اهو پوئو به سندس نالي پٺيان ”ٺارو شاه جو پوئو“ سڏجي ٿو. گهوٽ پڻ انهيءَ ڀلاري بزرگ جي نالي سان ياد ڪبو آهي شاه صاحب هيٺاهين ڪنڌ وارن لاءِ فدا هو. پاڻ جيئندو ئي هيٺاهين ڪنڌ وارن لاءِ هو. انهيءَ ڪري نيرو (ساڱرو) جهاڳي ٺاري شاه وٽ آيو انهيءَ بزرگ سان روح رهاڻ ڪيائين روح رهاڻ ڪرڻ کان پوءِ پاڻ جمال شاه جي جوءِ ڏانهن پنڌ پيو.

ناري شاه وصال ڪيو ته پٺيان سندس معتقدن مٿس مقبرو  
 ٺهرايو. هرڪنهن ساڻي سومر تي ڏيهاڙو به ڪيو. ڪلر قبي  
 ڪي کاتو ۽ قبو ڪري پيو ته، مريدن پيرا پڇي ڇڏيا ۽ ساڻي  
 سومر تي جيڪو ڏيهاڙو ٿيندو هو. اهو به بند ٿي ويو. انهيءَ  
 بي قدرائيءَ ڪري اهو معلوم ٿي نه سگهيو ته، پٽ ڌڻي ۽  
 ٺارو شاه ڪهڙي جڳهه ٿي مليا. البته سندن ملاقات جون يادن  
 اڄ به روايتن جي وسيلي اسان تائين پهچي رهيون آهن.

### حوالا

#### راوي

- حاجي شاهنواز ”شائق“ بديڻ
- مرحوم بچل گاروڙي نزد ٽنڊو باگو
- محمد شريف کوسو نزد ٽنڊو باگو
- مرحوم مير نور حسن ٽالپور ٽنڊو باگو

### شاه لطيف ۽ ڏاتو فقير وهڻائي وارو

ڏاتو فقير وهڻائي شهر جو ملامتي فرقي جو فقير هو.  
 پلارو بزرگ روحانيت جو صاحب هو. پر ماڻهن کي پاڻ کان  
 نفرت ڏيارڻ لاءِ اهڙا طريقا ڪم آڻيندو هو جو ماڻهو هروڀرو  
 وٽانئس نفرت ڪندا هئا. پٽ ڌڻي پلارن سان ملڻ لاءِ جڏهن  
 بديڻ کان پيهي وهڻائي ۾ ڏاتي فقير ۽ نيري جي پرسان ٺاروشاه  
 سان ۽ ڏيئي جي ويجهو جمال شاه سان ملڻ ٿي ويو تڏهن  
 پهرين پهرين هن بزرگ سان واسطو پيو هوس. جڏهن هي بزرگ  
 ملامت وسائڻ لاءِ وهڻائي شهر ۾ گهڙيو هو. اهو وقت پٽ ڌڻي  
 به وهڻائيءَ ۾ پهچي چڪو هو. ڏاتو فقير کوسو شهر ۾ واپار  
 لاءِ ايندڙ هن عورتن سان ڄاڻهي بهجي ڪري اوباش ماڻهن  
 جهڙي هلت ڪئي. هي فقير جڏهن پاڻ تي ملامت وسائڻ لاءِ

سيد حاميد شاه جي قبرستان مان نڪرندو هو، تڏهن بهترين  
ڪپڙا پائيندو هو. تيل سرما ڪريو، سنڌي سينڌ ڪڍيو، سنڌي  
جتي پايو نڪرندو هو. اصل ۾ سندس انگ ۽ رنگ ٻيو هو.  
عورتن سان هٿ چراند سبب نه رڳو ماڻهن ۾ پٽ ڌڻيءَ جي  
دل ۾ به هن لاءِ نفرت پيدا ٿي، پٽ ڌڻي هن جي ساراھ ٻڌي  
نڪتو هو ۽ هتي سندن اهو حال ڏسي پاڻ به حيران ٿي ويو  
۽ کيس مخاطب ٿي چيو ته:

”جوگ نه جوگوتون، ڪرڻ پچارون پرين جون،

هڪڙو پنڌ پرين جو، ٻي تنهنجي پون،

سامي سڀڻن ڏون، روئندا ٿي رت ويا“

کوسي فقير نه پٽ ڌڻيءَ جي تنبيهه ڏي ڏيان ڏون ۽  
نڪي وري ماڻهن جي مار ۽ ملامت طرف توجهه ڪي ڦيريو  
۽ پاڻ عورتن ڏانهن لالچي نظرن سان مار کائيندو به ڏسندو  
رهيو. پٽ ڌڻي هن جو اهو حال ڏسي پنڌ اڃاڻو سمجهي  
محمد هاشم جي صلاح موجب ٺاري شاه ڏانهن وڃڻ واجب ڄاتو  
۽ خيال هئس ته، مريءَ وارو نيرو اُڪري انهيءَ پيلاري سان  
وڃي ملان. اهو ويچارو پٽائي پلارو وهڻائيءَ جا وڻ ڇڏي نيري  
ڏانهن پنڌ پيو. محمد هاشم ٺاري شاه جو خليفو ساڻس گڏ هو.  
وات تي سمجهه ۽ سوچ جو صاحب پٽ ڌڻي ويچاريندو ٿي هليو  
ته، مون هن جي اڃائي واکاڻ ٻڌي هئي ۽ ٺلهو پنڌ پيو. پوءِ  
هلندي اوچتو پور آيس ته، ماڻهو هن جي واکاڻ ڪن ٿا. آءٌ  
به ڏسان ته صحيح ڳالهه ڇا آهي؟ پوءِ پٽ ڌڻي محمد هاشم کي  
پاڻ سان گڏ واپس وهڻائيءَ جي وڻ جو چيو. جيڏي مهار  
وهڻائيءَ ۾ داخل ٿيا، تيڏي مهل اهو پلارو ماڻهو شهر ۾  
موجود نه هو. محمد هاشم هن جي هير کان واقف هو، سو  
پٽ ڌڻيءَ کي ذاتي فقير جي جڳهه حاميد شاه جي قبرستان ۾  
وٺي ويو. اتي هنن لڪي ڏٺو ته، ڏاتو فقير پنهنجا قيمتي وڳا  
لاهي، ڦاٿل رليون اوڍي، پاڻ جي ٽنگن کي رسيءَ ۾ جڪڙي،

رسي وڻ ۾ ٻڌي پاڻ اونڌي منهن لٽڪي رهيو آهي، ۽ چئي  
رهيو آهي ته:

”ڏانا ڪيٽا لوڙ ڳيون“

پٽ ڏٺي سندس اها حالت ڏسي حيران ٿي ويو سڄي  
رات اهو ملاستي فقير ائين ڪندو رهيو ۽ صبح ٿيو ته وري  
به انهن ڦاٽلن رلين مٿان آڇا ۽ قيمتي وگا پھري وهائي ۽ جي  
بازار ۾ پهتو ۽ پنهنجي ملاستي ڪار شروع ڪري ڇڏيائين.  
هن پيري هن بيگناه جانورن کي مارڻ شروع ڪيو هو. ڏانو  
فقير پنهنجي ڪاروائي ۾ پورو هو پٽ ڏٺي پنهنجي ڪالھوڪي  
سمجھ ۽ محمد هاشم جي سونهپ تي ڏک جا لڙڪ ڳاري  
رهيو هو ۽ چئي رهيو هو ته:

سونهپ ۾ سڀ گهڻا منجهڻ ماڪي هوءَ.

پرو تنهن پوءِ، جو آجهي پوي ان تان،

شاه صاحب کي ذاتي جو پرو (معلومات) پئجي ويو ۽

پاڻ سندس ٻاهر پٽولن پهرڻ کي ياد ڪري چوندو هو ته:

اندر رلا رليون، ٻاهر پٽولا،

انهي ۾ ڪاڙي، گتھ جا گولا.

”نفس“ گڏهه آهي ۽ برو ۽ وڏو آواز گڏهن جو ٿي آهي.

ٻاهر ڏيکاءُ ڪندڙ گڏهه جو گولو ٿي آهي. حقيقت هي آهي ته،

ملاستي فقير ٻاهر جيڪو ڏيکاءُ ڪندا آهن اندر ۾ انهيءَ کان

وڌيڪ آجرا ۽ بهڪندڙ نوراني وڳن سان هوندا آهن. تڏهن ته

پٽ ڏٺي فرمايو آهي ته:

”ٻهر رلا رليون، اندر پٽولا،

انهي ۾ ڪاڙي، خدا جا گولا.“

ڏاتو فقير جو پٽ ڏٺي کي پهرين ”گڏهه جو گولو“

نظر آيو هو، انهيءَ مطالعي کان پوءِ آجهي پوڻ ۽ منجهي پوڻ

کان پوءِ پٽ ڏٺي کي ”خدا جو گولو“ نظر آيو.

پٽ ڏٺي پوءِ ذاتي فقير سان ڪيتريون راتيون رهائون

ڪيون ۽ پوءِ محمد هاشم جي سونهپ وسيلي پاڻ ٺاري شاه ڏانهن روانو ٿيو.

ڏاڻي فقير جو وهڻائيءَ ۾ اڄ به تڙ مشهور آهي نه رڳو ايترو پر وهڻائي جي قتل دڙي ٿيل شهر جي ڀرسان ڏاڻي فقير جي اڪيلي ٻئي پڻ آهي. انهيءَ ٻئيءَ تي ٻيڻ سان ڪنن ۾ آواز پڙلاءُ ڪري اٿن ٿا ته:

ڏينهان ڌاري وسين، راتيون روئن رت ڦڙا.  
لنڊيءَ جي لباس، ڪانڌ ڪمپنيءَ ڪٽميو.

### حوالا

راوي

- مرحوم عبدالرسول وهڻائي
- سيد غلام مصطفيٰ شاه وهڻائي
- حڪيم شاهنواز ”شائق“ بديڻ

ڪتاب

- ڊاڪٽر ارنيسٽ ٽرومپ، شاه جو رسالو ۱۸۶۶ع
- محمد عثمان ڏيپلائي شاه جو رسالو ۱۹۵۱ع
- علام آءِ آءِ قاضي، شاه جو رسالو ۱۹۶۱ع

### شاه عبداللطيف ۽ خواجه محمد زمان جي ملاقات

شاه صاحب لاڙ تان آخرين وقت ۾ ٻه ڀيرا ڪيا. پهريون ڀيرو خواجه محمد زمان سان ملاقات لاءِ سفر ڪيائين ۽ ٻيون ڀيرو ڪربلا موليٰ جي زيارت لاءِ ونڱي کان ٿي راهمڪي بندر تائين ويا ۽ پوءِ اتان واپس ٿي پٽ شاه تي آخرين وقت اچي گذاريائين. هونئن پاڻ اڪثر انهيءَ پاسي قدم ڌريندا هئا ۽ ساڳرو ستنس سفر جو ساڻي هوندو هو. سندن پيري جو وقت هو ته، دل ۾ خيال ٿين ته، نقشبندي بزرگ خواجه محمد زمان سان

ملاقات ڪجي ۽ روح رهاڻ ڪري هڪ ٻئي کي سمجهي ۽  
روحاني نڪتا ڪجهه حاصل ڪجن ۽ ڪجهه نڪتا انهيءَ پلاري  
بزرگ تائين رسائجن جيتوڻيڪ خواجه محمد زمان شاه صاحب  
کان ننڍي ڄمار جا هئا، پر تصوف ۾ ۽ روحاني دنيا ۾ افضل  
مقام تي فائز هئا. خواجه صاحب سان ملاقات لاءِ جڏهن پٽ ڏٺي  
جن ڪهي لواري شريف آيا تڏهن ڇا وهيو واپريو ۽ ڪهڙيون  
ڳالهيون ٿيون، انهيءَ جو ذڪر مرغوب الاحباب جي صاحب  
وضاحت سان ڪيو آهي. لطيف سائين جن جڏهن ملاقات لاءِ  
لواري شريف ڪهي آيو ته: خواجه محمد زمان جي ”ماڻ“  
واري مامري کي پروڙي پاڻ اڳتي وڌيو هو ۽ ڏٺائين ته اهو  
پلازو ڪنڌ هيٺ ڪريو ويٺو هو اهو ڏسي شاه صاحب فرمايو ته:  
”سامي سفر هليا، ڪو پروڙي پئند،“

جن هيٺاهون ڪنڌ، آءُ ته جيئيندي ان ري.“

خواجه محمد زمان اهو ٻڌي ٺهه ٻه جواب ڏنو ته:

”ڪين آهين، ڪين ٿيندين، وڃي ڪين ڪماءُ“

لاڳاپا لوڪ جا ”لا“ سين سڀ لهراءِ،

سامي پوءِ سلندا ڳالهه پريان جي ڳجهه جي.“

اهو ٻڌي شاه صاحب چيو ته:

”قلم وڙهي ويو ڪانهن سرتيون ڪانهن سپاڳ لٿي،“

انگ اڳي ئي لکيو، آت نه پهچي پاڻهن،

ڪانهن کي ڏيان ڏانهن، ته پريان مون سان هيئن ڪيو.“

ٻنهي جي رهاڻ روحاني رنگ ورتو ته، شاه صاحب سوال  
ڪيو ته: ”فنا ڪان پوءِ ڇا آهي؟“ اهو ٻڌي خواجه صاحب  
ورائيو ته: ”فنا ڪان اڳ ڇا آهي؟ اهو سوال ٻڌي شاه صاحب  
خواجه صاحب جي روحاني منزل جو قائل ٿي ويو ۽ مريد ٿيڻ  
جو خيال ڏيکاريو، پر سماع سرود جي ڳالهه وچ ۾ آئي، جنهن  
ڪري طريقت ۾ نه شاه صاحب اچي نه سگهيو، البته تڏهن به  
کيس اجرڪ ملي آخر شاه صاحب جن خواجه صاحب کان

موڪلايو، موڪلائڻ وقت خواجه محمد زمان چيو ته:

”جيئن چتون ۽ ڪي فرزان،

تيئن مون پـاڙو سپرين.“

تڏهن شاه صاحب جواباً فرمايو ته:

هڻ وڃائي جـان،

مون نشاني نه لپي“

شاه صاحب جن موٽي ماڳ تي آيا ۽ فرمايائون ته:

”مون کي جيڪا خواجه محمد زمان کان اجرڪ ملي آهي، انهيءَ

مان منهنجو ڪفن ڪجو.“ پوءِ ائين ئي ڪيو ويو.

شاه صاحب خواجه محمد زمان لاءِ هميشه چوندو هو ته:

”مون سي ڏنا ماءُ، جنين ڏٺو پرين ۽ ڪي،

انهيءَ سنڌي ڪا، ڪري نه سگهان ڳالهڙي.“

جڏهن شاه صاحب جن هليا ويا، تڏهن خواجه محمد زمان

کان مريدن پڇيو ته: ”شاه صاحب ڪهڙي منزل جو مالڪ

هو“ تڏهن خواجه جن فرمايو ته: ”هن جي منزل اوهان جهڙي

آهي. يعني ته هو به اوهان وانگر صاحب دل آهي، پر صاحب

دل ٿيڻ ڪا سولي ڳالهه نه آهي. هڪ وڏي دولت آهي جا

سپاڳن کي ئي ملي ٿي ۽ فنا کان سواءِ هرگز نٿي ملي.“

شاه صاحب جي وڃڻ وقت خواجه صاحب فرمايو هو

ته: ”اسان جي صحبت اختيار ڪيائين، مگر طريقت اختيار ڪري

نه سگهيو، جي ڪري هاڻ، معرفت جي بحر ۾ اهڙا غوطا

ڪارايانس ها، جتي پنهنجو نانؤ نشان نه لپيس ها، ۽ ڪابه سماءُ

نه پويس ها.“

لطيف سائين ۽ خواجه محمد زمان جنهن جڳهه تي ملاقات

ڪئي هئي، انهيءَ جڳهه کي تحفظ ۾ رکيو ويو آهي، اتي

ڪٽيهرڙو ٺهرايو ويو آهي جيئن اها ٻنهي بزرگن جي ملاقات

واري جڳهه يادگار طور تاريخ جي دهرائڻ جو ڪم ڪندي رهي.

## حوالا

راوي

- ڦوٽو خان لواري شريف

ڪتاب

- هوتچند مولچند گربخشاڻي، لواريءَ جا لال

## ٻڙ جي دوري تان پيرو

شاه صاحب ساڳري تان ڦيرو ڪرڻ لاءِ ٻڙ جي دوري تان به قدم گهمايا هئا ٻڙ جي دوري جو اصل نالو رمضان جت جي گهوٽ جو پيو نالو آهي. اهو نالو هن تي انهيءَ ڪري پيو جو رمضان جت جي گهوٽ جي ڀرسان وڏو ٻڙ بيٺل هو ۽ مذڪوره ٻڙ هيٺ شاه صاحب اچي مانجهاندو ڪيو هو ۽ انهيءَ کان پوءِ اها جاءِ ماڻهن لاءِ عقيدت پري پيئي ليکي ويئي اهو ٻڙ اڳتي هلي وڏل شاه جي ويهڪ بڻيو ۽ انهيءَ ٻڙ هيٺ عبدالعظيم شاه عرف وڏل شاه، جو رسالو لکيو، انهيءَ ئي جڳهه تي محمد رمضان ۽ انهن جي ساٿين شاه جو راڳ گايو ۽ اهو مڃ محمد رمضان جت جا پوٽيان اڄ به پاريندا اچن جت اصل ۾ شاه ڪريم بلڙيءَ جا فداڻي آهن شاه ڪريم جي درگاه لاءِ ۽ نالي لاءِ جيترو جتن ڪي عقيدت آهي. اوترو شايد ئي ٻي ڪنهن ذات کي شاه عبدالڪريم بلڙائي لاءِ عقيدو هجي شاه عنات جي نوڪ جهوڪ وقت جتن درگاه بلڙي شريف جو پاسو ڪيو هو، انهيءَ ۾ حمر ۽ راڌو جت مکيه هئا، اهي جڏهن پنهنجا ڏينهن پورا ڪري ويا، تڏهن به جتن انهن پلارن بزرگن تي قبو رڳو انهيءَ ڪري ڪونه ٺهرايو، جو قبو شاه ڪريم تي اڏيل هو ۽ هنن پنهنجي مرشد سان برابري ڪرڻ مناسب نه ڄاتو ۽ پنهنجي وڏن جي قبر تي نجر ٺهرايائون راڌو ۽ حمل جت جي قبرن تي ملان حسن جي

قبرستان ۾ آها نجر اڃ به انهيءَ ڳالهه جي شاهدي ڀريندي رهي ٿي. هونئن نجر زالن جي قبرن تي ٺهرائي ويندي آهي مردن جي قبرن تي اصل نه پر جتن مرشد اڳيان پاڻ کي ضعيف ليکيو ۽ پاڻ جي وڏن تي به مردن وانگر قبا نه ٺهرايا. شاه صاحب تي اهو سڌو سنئون جتن جو اثر هو جو هن به جتي ڪٿي ”اديون“، ”پينر“ وغيره خطاب پاڻ لاءِ چونڊيو. شاه صاحب جون وايون ۽ ڪافيون ڳائڻ وقت اڃ به سنڌي ڳائڻا ”اديون شاه عبداللطيف ڇڏي“ انهيءَ اهل سبب چوندا آهن. جيتوڻيڪ گهڻين وارين ۽ ڪافين ۾ رڳو ”عبداللطيف“ هوندو آهي. شاه صاحب کي لاڙ ۾ وڏو مان ۽ مرتبو رڳو شاه عبدالڪريم جي عظمت سبب مليو. شاه صاحب رمضان جت جي ڳوٺ تان جڏهن پيرو ڪيو، تڏهن انهيءَ رنگ سبزي ڏيکاري ۽ عقيدت جو اظهار ڪيو.

ڳالهه ٿا ڪن ته، ”شاه صاحب رمضان جت جي ڳوٺ جي ڀرسان، جڏهن ساڳري جي ڪناري تي، بڙ هيٺ مانجهانڊو ڪرڻ لاءِ اچي رهيو هو، تڏهن نڪي ساڻس ڪي خليفا هئا ۽ نڪي ڪي ساٿي هئا، پاڻ مانجهانڊي ڪرڻ لاءِ ۽ سفر جي ٿڪ ڀڄڻ لاءِ بڙ هيٺ ويٺو هو، ان وقت گنگا جتن پنهنجي جتڻن سان بهلڙا کڻي ساڳري جو نير منو پاڻي ڀرڻ لاءِ آئي بهلڙا لاهي پاڻي ڀرڻ لڳي ته، سندس نظر پٽ ڏٺي ۽ وڃي پيئي ۽ هن سڃاتو ته، اهو ڀلارو آهو لطيف آهي، جيڪو شاه ڪريم جو قبو ٺهرائي رهيو آهي.“ جتڻن کي چيائين ته، ”هي ته نٿي ڀلجان ته عبداللطيف ئي آهي، جيڪو ڪريم تي قبو ٺهرائي رهيو آهي.“ جتڻن نرت سان نهاريو ته انهن به گنگا جتن جي تصديق ڪئي. پوءِ ته، گنگا وڌي پٽ ڏٺي وٽ آئي وڏي عقيدت ۽ احترام سان عرض ڪيو ته، ”سهڻا لطيف! اسان جا وڏا ڀاڳ آهن، جو اوهان ڀال پٽلڙيا آهن، احسان ڪري اسان جي گهر هلو ته، اسان کي اوهان جي خدمت ڪرڻ جو

موقعو ملي.“ محبت ۽ عقيدت ڀريا ماڻهو پٽ ڏٺي پري کان  
 ئي سڃاڻندو هو. مائي گنگا جڻ جي دعوت وارڻ ۽ ٺارڻ پٽ ڏٺي ۽  
 لاءِ ڏکي، ۽ مشڪل هئي. پاڻ گنگا سان گڏجي سندس گهر  
 ويو. پٽ ڏٺي جيئن ته، اڃايل هو، انهيءَ ڪري مائي گنگا  
 کيس تڏو وڃائي انهيءَ مٿان رلي رکي عزت سان وهاريو ۽  
 لڪائڻس ”آست“ ٺاهيو. (اڻئين جي کير ۾ ٿورو پاڻي ملائبو  
 آهي، انهيءَ کي آست سڏبو آهي.) ۽ وڏي ڪٽوري ۾ آست وجهي  
 آڻي پٽ ڏٺيءَ کي پيش ڪيو پٽ ڏٺي سڄيءَ سنڌ جو سيلاني  
 هو، تڙتڙ جو پاڻي پيتو هٿائين، ۽ ڌار ڌار ملڪن جو مانيون  
 کاڌيون هٿائين ۽ پاڻيءَ پيتا هٿائين، پر اهڙو کيس مزو نه آيو  
 هوس، جهڙو مزو کيس انهيءَ ”آست“ مان آيو هو ۽ فرمايو  
 هٿائين ته:

”ڪو به محل ٻن ماڙيون، ٻهڪا سندن پٺن،  
 آست جو اڻين جو مان ڪي رهيو من،  
 جيءَ ۾ جت رهن ٻي پروڻي پاسي پانيمان،“  
 لاڙ ۾ ”جت“ ئي آهن جيڪي آترادين وانگر ”مون“  
 ضمير بدران ”مان“ ڪم آڻيندا آهن. شاه صاحب پوءِ مانجهادي  
 بدران گپل عرصو رهيو ۽ اتي رهي جتي لهنجو به سڪيو ۽  
 پنهنجو ڪافي ڪلام جتيءَ ۾ جوڙيائين، جنهن مان هڪ  
 سٺ بطور نموني عرض رکان ٿو:

”سٺي هل هونديءَ جو، سوڙهيس آءُ مائي.“  
 اها ”هوندي“ جتي لهنجي ۾ ”واهوندي“ آهي بهار  
 جي پهرين ڏاکڻين واڻ کي واهوندي اسان چوندآ آهيون ۽  
 جت ”هوندي“ چوندآ آهن. شاه صاحب کي محلن ۽ بنگلن  
 مان ايترا محبت جا ڪٺا نه مليا، جيترا ڪٺا جتن جي پکن  
 اڏيل ڪڪن ۾ مليا هئا. جتن جي گهرن کي، گنگا جڻ جي  
 آست کي ۽ جتن جي محبت کي اڳيان رکندي ۽ انهن جذبن  
 کي امر بنائيندي شاه صاحب چيو هو ته:

ڪوھ محل ٻن ماڙيون، ٻسڪا سندن ڀـنـ،  
 است جو آئين جو، سو مان کي رهيون من،  
 جيءَ ۾ جت رهن، ٻي پروڻي پاسي پائڻيان،  
 ڳالهه ٿا ڪن تہ، شاھ صاحب جڏهن رمضان جت جي  
 ڳوٺ ۾ رھيو پيو هو. تڏهن رمضان جت ۽ وڏل شاھ ساڻس  
 منهن ملاقي ٿيا هئا. وڏل شاھ بهترين ڪاتب هو اکر موتين  
 جي داڻن جهڙا هئس ۽ رمضان جت نڙ وڃائڻ جو وينجھار هو.  
 شاھ صاحب انهن ٻنهي پلارن سان گڏ خوشحال خان جت کان  
 بہ متاثر هو، جيڪو رمضان جت سان گڏ نڙ ۽ دنبورو سنڀالندو  
 هو ۽ شاھ جون وايون ۽ بيت ولاسي جي لءِ ۽ سُر ۾ ڳائيندو  
 هو. خوشحال ۽ رمضان جت جي پيالي پي وڃڻ کان پوءِ  
 عارب جبل اهو دستور جاري رکيو. عارب تہ ”ڪونجڻ“ نالي  
 راڳي بہ ٺاهي هئي جيڪا سڄي رات ڳائيندو هو. دين محمد  
 جت انهيءَ پٽ ڌڻيءَ جي ذات کي تازي ڪرڻ لاءِ پٽ ۾  
 وڃي مٿيون ڀريون ۽ آتان جا تاثيرات ولاسي جي سُر سان  
 ملائي پنهنجي پراڻي رسمي راڳ ۾ نواڻ آندي خميسي جت  
 اها نواڻ ڪئي مڇ مڇايو. هنيئر اها رسم ميان جي مقبر جت  
 زنده رکيو اچي.

شاھ صاحب اڳيان رمضان جت نڙ وڃائيندو هو ۽ جت  
 پٽ ڌڻيءَ کي ٻڌائيندا هئا تہ، جنهن کي اڍائي ڦوڪون نڙ جون  
 نٿيون اچن، اهو جت ئي ڪونه آهي. هنيئر جت انهيءَ چوڻي  
 ۾ هيٺين ريت ترميم ڪندا آهن تہ، اڍائيءَ ڦوڪون نڙ جون  
 ۽ ۵ بيت شاھ جا جنهن جت کي نٿا اچن، اهو جت ئي  
 ڪونه آهي. اهو جتن تي شاھ جو اثر ٻيڙ واري ڍوري جي  
 عرصي دوران پيو ۽ جت شاھ ڪريم جيترا شاھ جا فدائي ٿيا  
 ۽ جتن وٽ ”ڪريم“ ۽ ”لطيف“ ٻاجهاري ٻولي هر وقت  
 هلڻ لڳي. شاھ صاحب ولاسي ۾ جتن سان ڏينهن گهاري  
 عبدالعظيم شاھ عرف وڏل شاھ سان وقت گذاري هليو ويو.

پاڻ جيترو وقت جتن وٽ رهيو، اوترو ٻي ڪنهن به هنڌ نه رهيو. پٽ ڏڻي زندگيءَ جو سفر ۱۱۶۵ھ ۾ پورو ڪيو لطيف ۽ ڪريم جي فداين لاءِ اهو ڏکيو وقت هو. اوچتو هنن اها ڳالهه به ٻڌي ته، پٽ ڏڻي پنهنجو رسالو ڏيند ۾ ٻوڙي ڇڏيو آهي. اهو ڏک ڪارڻ ڪپڙن پهريندڙ جتن لاءِ ٻنهي ڏکيو هو. عبدالعظيم شاهه ولاسي وارو به انهيءَ ڏک ۾ جتن سان برابر ڀاڱي ڀائيوار هو. جتن وانگر هن کي به شاهه جو ڪلام گهڻو ياد هو ۽ هن پوءِ آهستي آهستي پنهنجون هٿ سان ٺاهي قلم گهڙي، انهيءَ جڳهه تي پٽ ڏڻيءَ کي ساري رسالو لکڻ شروع ڪيو. هن پنهنجي ترتيب واري رسالي جي شروعات سر سسئي سان ڪئي. جنهن ۾ پهريون بيت لکيو هئائين ته:

”ويڊل ٿي وايون ڪري، ڪٺل ٿي ڪوڪاري،

هن پٽ پنهنجا ساريا، هنجئون هنن لئي هاري.“

اهو بيت ٻين لفظن ۾ عبدالعظيم شاهه طرفان پٽ ڏڻي لاءِ آگر سڄڻ جي برابر هو ۽ رت جي ناتي جي به ڳالهه هئي. هن رسالي کي ۲۸ سُرڻ سان سينگاريو ويو هو. جنهن ۾ سر ڪارائيل ۾ حضرت ميان شاهه ڪريم جا بيت به گڏيا ويا هئا. اهو رسالو لکجي رهيو هو ته، تمر فقير کان پوءِ ٻيون نمبر خليفي محمد اسماعيل کي سڏ پيئي، جنهن پڻ هن رسالي کي يڪدم ۾ پاڻ تڪميل تي پهچائڻ جو خيال ڏيکاريو جنهن ڪري وڏل شاهه اهو ڪم مرڳو تڪڙ کان وٺي تيزائي سان ڪيو ۽ بڙ جي ڍوري جي ٿڌي چانو هين ويهي ڪيو. نيٺ اهو رسالو ۶۸ صفحن تي لکجي پورو ٿيو ۽ اهو رسالو جو پوءِ گنج سڏيو ويو سو شاهه صاحب جي وفات کان ۴۲ ورهه پوءِ جمادي الثاني ۱۲۰۷ھ ۾ لکجي پورو ٿيو. اهو رسالو اڄ به تمر فقير جي وڏي اوطاق تي رکيل آهي ۽ هر جمعي تي ماڻهن کي ڏيکاريو ويندو آهي. هن رسالي ۾ جملي ۴۰۴۱ بيت ۽ ۲۸۷ وايون ڏنل آهن ۽ ۳۵ بيت شاهه ڪريم جا به ڏنل آهن. ڪٿي ڪٿي ساڳين

بيٽن جون پڙهڻيون پڻ حاشيه تي لکيون ويون آهن. چون ٿا ته، هن رسالي جي لکڻ وقت بڙ جي دوري جا جت، خصوصاً رمضان جت وڏل شاه جو ٻانهن ٻيلي ٿي رهيو هو ۽ شاه جي رسالي جا ڄاڻو ڪاري، جاتي، مانڌر، ڪچ، ونڱي ۽ ولاسي کان سواءِ ٿر مان به گهرايو عبدالعظيم شاه کي ڏيندو هو ۽ هتان هتان شاه صاحب جي ڪلام ٻڌائڻ وارن جي خدمت چاڪري بڙ جي دوري وارو رمضان جت ڪندو هو جنهن جو گنگا جتن سان رت جو ناتو هو. شاه صاحب حق تي چئي ويو هو ته:

”جيءُ ۾ جت رهن، ٻي پروڻي پاسي ڀانڻيان“

شاه جي جيءُ ۾ جت رهيا ته جتن به شاه کي وساري ڪونه ڇڏيو. اڄ به جيترو ڪلام جتن کي ۽ جيترا خطي نسخا جتن وٽ آهن، اوترا شاه جي رسالي جا خطي نسخا ٻين ذاتين وٽ شايد ئي ڪي هجن. شاه صاحب بڙ جي دوري وارن وٽ نه رهي ها ته شايد ڪر اڄ شاه جو رسالو به وجود ۾ ڪونه هجي ها.

شاه صاحب بڙ جي دوري جي ڀرسان ويو هو، اهو دورو بدين کان ۲۰ ميل ڏکڻ، ڏکڻ اوڀر طرف ساڳئي احترام سان موجود آهي ۽ اهو بڙ جتي شاه وڃي مانجهادو ڪيو ۽ وڏل شاه گنج لکيو هو ۽ رمضان فقير شاه جو راڳ ڪيو هو انهيءَ جا ڌار پٽ تي ڪري پڻا آهن. پر احترام سبب انهن ڌارن کي ڪوبه هٿ ڪونه ٿو لڳائي ۽ اهو بڙ نيري جي ڪنڌيءَ تي شاه صاحب جي آمد جي ياد دهرائڻ لاءِ هڪ مسند ڪتاب وانگر پڪڙيو پيو آهي.

## حوالا

### راوي

- جان محمد جت رهندڙ لڳ ڪيڻ (بدين)
- ميان جي مقبر جت رهندڙ بڙ جو دورو لڳ ڪيڻ (بدين)

- سيد علي مير شاه جوڻاهه تعلقو گوزاچي ضلعو بديڻ
  - حسين جت پٺاڻ ڪوٽ تعلقو گولاڙچي ضلعو بديڻ
  - مرحوم محمد رمضان جت رهندڙ لڳ ڪوسڪي ضلع بديڻ
- ڪتاب

- ڊاڪٽر نبي بخش خان بلوچ: شاهه جي رسالي جا سرچشما
- مرزا قليچ بيگ: احوال شاهه عبداللطيف ڀٽائي ۱۹۸۲ع
- ڊاڪٽر هوتچند مولچند گربخشاڻي: شاهه جو رسالو جلد ۱

### شاهه صاحب جو ولاسي تان پيرو

شاهه صاحب پنهنجي حياتيءَ ۾ بلڙي شريف، بديڻ ۽ ولاسي تان جيترا پيرا ڪيا، اوترا پيرا هن شايد ڪنهن ٻئي ماڳ مڪان تان ڪيا هجن. بلڙي شاهه ڪريم ۾ سندن وڏو بزرگ شاهه عبدالڪريم آرامي هو. بديڻ جي ڀرسان سيد لالاڻيءَ جي آرامگاهه هئي ۽ ونڱي ولاسي ۾ سندس اکين ٺار جمال شاهه رهيو ٿي.

ولاسي تان پيرن ڪرڻ وقت شاهه صاحب هڪ نئون شڪار ڏٺو اهو شڪار هن ٻي ڪنهن هنڌ به نه ڏٺو هو هن شڪار ۾ مرو موهجي ٿي ويا ۽ پنهنجيون حيواني خصلتون ڦٽيون ڪري، وڙهن جهڙن وساري، گهانڊار جي حيرت ۾ موهجي پاڻ ٿي اڀريو ۽ پنهنجي جان جو به ڪو خيال ڪونه ٿي ڪيو. حاجي رمضان جو گهوٽ ولاسي جي وچ ۾ آهي. شاهه صاحب گهانڊار جو شڪار انهيءَ پاسي رهڻ وقت ڏٺو هو ۽ انهيءَ شڪار ۾ هڪ ۾ پيرا محض مطالع خاطر شامل ٿيو هو.

گهانڊار جي شڪار ڪرڻ وارو گهانڊاريو پهرين پهرين انهيءَ شڪار لاءِ وڃيو گهانڊارا جو وڏو مٿ ٺهرائيندو هو.

انهيءَ مٽ ۾ اڳيان ڪنڀار ۾ سوراخ رکندو هو. گهانڊاريو اهو مٽُ حاصل ڪري پوءِ جهنگل ۾ ويندو هو ۽ وڃيو شڪار ڄاڇيندو هو واٽون پرورڙي پنهنجي ساٿين کي گهانڊار جي شڪار لاءِ تيار ڪندو هو. گهانڊار يا شڪاري پاڻ سان لنيون ڪهاڙيون ۽ ڪاٽ ڪٽيو اچيو گڏ ٿيندا هئا. نماشام جي وقت گهانڊار وارو شڪاري هٿن پيرن تي چمڙي جا دستا موزا چاڙهيٺو هو. گهانڊارا واري مٽ جي پوري وچ ۾، اهو شڪاري ڏيو (شمع) رکندو هو. آها شمع سرنهن جي تيل سان ڀريل هوندي هئي سڀني تيارين کان پوءِ گهانڊاريو شڪاري، گهانڊار مٽ ۾ پيل ڏيو دکائيندو هو ۽ مٽ جو منهن ڍڪڻ سان بند ڪري، اهو گهانڊار وارو مٽ پنهنجي مٿي تي رکندو هو. هٿ پير چمڙيءَ سان ڍڪيل هوندا هئس. مٽ مٿي تي رکندو هو ۽ پوءِ پنهنجا گهانڊاريا شڪاري وڏي جهنگل ۾ گهڙندو هو جنهن وٽ پاڻ جهنگل ۾ گهڙندو هو. انهيءَ وقت جهنگل ۾ گهور اندرو هوندو هو ۽ گهانڊاريو ڏنل واٽن وسيلي، ڪجهه نظر جي چٽائي سبب، ڪجهه گهانڊار دلي جي ٻن سوراخن مان نڪرندڙ روشنائي سبب، اڳتي وڌندو هو. سندس ساٿي ساڻس گڏوگڏ ساڄي، کاٻي ۽ پٺيان هٿيار کنيو پيا ايندا هئا.

جهنگل ۾ آرامي ٿيندڙ يا هلندڙ مرون، پکي پڪڻ جڏهن گهانڊار کي ڏسندا هئا، تڏهن حيران ٿيو ويندا هئا ۽ سمجهندا هئا ته، هي ڪهڙو عجيب جانور آيو آهي، جنهن جون اکيون ٿانڊي وانگر پري رهيون آهن. گهانڊارين جو مطلب به اهو هوندو هو ته، جانور حيران ٿي موهجي اچن ۽ اچي شڪار جو ڪاڇ ٿين ۽ ٿيندو به ائين هو. جانور ٻرندڙ اکين جي توڪي ۾ اچي، گهانڊار وارن جي سامهون ايندا هئا. سندن اکيون ٻرندڙ مٽ جي روشنيءَ ۾ هونديون هيون، جنهن کي جانور ٻرندڙ اکين وارو نئون مرون سمجهي ويجهو ٿيندا هئا ۽ گهانڊاريا شڪاري انهن کي ماري وجهندا هئا. شاه صاحب اهو نظارو

گهاندارين سان گڏجي ڏٺو هو ۽ اهو به پروڙيو هو ته گهاندار مرون انهيءَ ڪري موهي ٿي نه، ماڻهو توڙي مرون نور ڇا مڃتاڻو آهن. گهاندار مان جيڪي ڇرون نڪرن ٿيون اهي نور جي شمعن وانگر ڏسڻ ۾ اچن ٿيون، اهي رات جو جهنگل ۾ ڪنهن کي به موهڻ لاءِ ڪافي آهن. جيئن ته شاه صاحب انهيءَ وقت جتن وٽ پئي گذاريو ۽ عبدالعظيم شاه سان ڏينهن پئي گذاريا ۽ جتن نڙ وڃايو رات ٿي گذاري پر سڱڙي وڄائيندڙ جو گهي آيا ته پٽ ڏٺي خود انهن ڏانهن موهجي ويو انهيءَ وقت ”سڱڙي“

۽ گهاندار جو ذڪر پاڻ وائي ۽ ۾ ڪيائين ۽ چيائين ته:

”سنڌيان سڱڙي، ڳالهه گجهڙي مون ماريندي ڪڏهن،

جا وڄائين جتڙا، نه تنهن نڙ جهڙي،

ڪڙي ڪلاتن ڪي، محبت وارن منڙي،

ونئن اونائي ان ڪي، وهه م ڪڻ وڪڙي،

بي خود بابو جي ٿيا، ٻرندي جن پٽڙي،

سهسين سرودن ڪي، پاڻان پوءِ وجهندڙي،

گهاندار مرون موهيا، هيءَ ماڻهو موهيندڙي،

اهي عبداللطيف چئي، هيءَ مٿا جياريندڙي.“

شاه صاحب سڱڙي وڄائيندڙ جو گهين سان گڏجي روانو

ٿيو نه ته پاڻ ولاسي ۾ ويهي رهيو هو. پاڻ انهيءَ ڳالهه ڏانهن

اشارو ڪندي واضح چيو اٿن ته:

”ونئن اونائي ان ڪي، وهه م ڪڻ وڪڙي.“

شاه صاحب پوءِ وڪ ورائي سڱڙي وڄائيندڙن يا ڏندو

وڄائڻ وارن سان گڏ ٿيو ۽ پاڻ بي خود ٿي انهن جو گهين سان

گڏ ٿيو هو، جيڪي ڏندو وڄائي بلائون پڄائي، سڀني سرودن

جي اڳواڻي سڱڙي رستي ڪري رهيا هئا، شاه صاحب سڱڙي

جي آواز کي جيءَ جو جياپو سمجهيو هو ۽ هو راڳ جو

فداڻي هو، سڱڙي جو آواز سندس سوز واري سڀني لاءِ جياپو

ٿي آيو هو، ۽ هن گهاندارا جو ملڪ ولاسيو به انهيءَ سڱڙي

وارن سائين جي ڪري ڇڏيو هو ۽ گهاندرا جي پيٽ ڪندي  
چوندي ويو ته:

گهاندرا مرون موها، هي ماڻهو موهنيڙي.“  
ڏنڊو اڄ به فقير کڻيو وڃائين پٽا، ماڻهو اڄ به چون پٽا  
ته: ”ڏنڊو وڳو، بلا پڳي.“ پر وڌيڪ اڄ گهاندرا جو شڪار  
ڪونه ٿو ٿئي، اهو تاريخي ورق صرف پٽ ڌڻيءَ جي تاريخي  
مطالعي وسيلي ئي اسان کي مليو آهي جي پٽ ڌڻي نه هجي  
ها ته، اسان جو اهو گهاندرا وارو ورق به وڃايل هجي ها.  
انهيءَ ڪري اسان اهو چئون ته پٽ ڌڻي سنڌ جي تاريخ جو  
محافظ آهي ۽ سنڌ جي تاريخ جو وڏو ماخذ آهي ته اها راڻي  
حقيقت کان پري نه ليکجي.

### حوالا

#### راوي

- فقير مقيم جت: بڙ جو دورو
- ماسٽر عبدالرحيم جت: بڙ جو دورو

#### ڪتاب

- ڊاڪٽر نبي بخش خان بلوچ: ”شاهه جو رسالو“ ۱۹۷۷ع

## باب پنجنون

### نشاہ جو پراڻ تان پيرو

شاه صاحب، پنهنجي عزيزن تان ونگي ۾ وڃي، بار بار پيرا ڪيا ۽ انهن کي ملاقات جو شرف بخشيو ۽ انهيءَ پاسي پنهنجي رخ مبارڪ کي بار بار موڙيو. چوٽه سندس روحاني استاد ميون مرڪيو به انهيءَ طرف رهندو هو. پاڻ آخرين حج وارو سفر به ونگي تان پيري وسيلي ڪري رهيا هئا. پراڻ جي نسبت ونگي تان پيرو، انهيءَ تان پيرا ۽ سندن هجري مبارڪ جو ذڪر اڄ به عوام جي ڪچهرين ۾ مکيه موضوع بڻيل آهن. هن صحبت ۾ پراڻ جو سفرنامي جو ذڪر ڪري رهيو آهيان پٽ ڌڻيءَ جن پاڻ انهيءَ ونگو، توڙي رهمڪي بازار پراڻ جي وسيلي ئي ايندا ويندا هئا.

### نشاہ جو ونگي تان پيرو

لاڙ سامونڊين جو گهر هئي. ساڻو، ساڱرو، پٽيهل، ريڻ، گڻو ۽ هاڪڙو ان وقت هاڪارا درياءَ هئا، جيڪي وڃيو سمنڊ ۾ ڇوڙ ڪندا هئا. اهي درياءَ سفر جا وڏا وسيلا هئا. سڄي سنڌ جا حاجي سڳورا به ڀلاري ڏيهه ڏانهن، آڌان ڏي ويندا هئا. جنهن مان رهمڪي ۽ علي بندر پڻ مکيه هئا. شاه صاحب، پنهنجي آخرين ڏينهن ۾، حج ڪرڻ ۽ ڪربلا معليٰ جي زيارت ڪرڻ لاءِ، پٽ مان نڪري هالا ۽ اگهاماڻي کان ٿي ونگي پهتو. شاه جي سفرن مان اهو آخرين سفر هو. پاڻ ونگي کان علي بندر تائين، رهمڪي بازار ڏانهن پراڻ ذريعي سفر ڪيو هئائين.

موجوده سنڌوءَ جي وهڪري جي خلاف، ۱۷۵۸ع کان اڳ، سنڌونديءَ جو وهڪرو هالا، نصرپور کان ٿي، اگهاماڻي

وٽ اچيو به ڦاڪون ٿيندو هو. جنهن مان هڪ شاح پراڻ ڏانهن رخ رکندي هئي ۽ هڪ چاڙ ريڻ جي نالي سان ڪوري نديءَ ڏانهن وهندي هئي.

هڪ اندازو آهي ته، پٽ ڌڻي انهيءَ آخري سفر تي، رواني ٿيڻ وقت، ريڻ جي شاخ وارو رستو اختيار ڪيو هو. ونگو اُن وقت معروف شهر هو. اُتي ونگاڻي رسم الخط جاري هئي. اُتي جا رهاڪو پاڻ کي فخر سان ”ونگاڻي“ سڏائيندا هئا. شاه صاحب جي خاندان مان جمال شاه ونگي ۾ اچي رهيو هو. انهيءَ پلاري بزرگ کي ڪريمڏنو شاه نالي فرزند ڄائو. انهيءَ کي جمال شاه نالي فرزند هو. شاه صاحب ۽ شاه حبيب الله ونگي ۾ اچڻ وقت انهن پلارن بزرگن وٽ اچيو رهندا هئا ۽ شاه صاحب جي گهڻي ٿڌي انهيءَ گهر آمد ٿيندي هئي چوڻ، سڄي لاڙ ۾ سندس عزيز ۽ قريب ونگي ۾ ئي رهيا ٿي.

پڇاڙيءَ جي ڏينهن ۾ پٽ ڌڻي پلاري ڏيهه وڃڻ کان اڳ، جمال شاه جي تمام گهڻي خدمت ڪئي. انهيءَ خدمت کان خوش ٿي شاه صاحب جمال شاه کي چيو ته ”پنهنجي جاءِ هڪ هنڌ آهي.“ شاه صاحب اهو اشارو کيس آخري آرام گاهه طرف ڏنو هو. پوءِ نيٺ اها ڳالهه سچي ٿي ۽ اهو جمال شاه اڄ به پٽ ڌڻيءَ سان گڏ آرامي آهي. شاه صاحب جمال شاه کي اهو به چيو ته ”مون کان پوءِ تون ئي منهنجي گاديءَ تي وهندين.“ ڪجهه وقت کان پوءِ پٽ ڌڻيءَ جڏهن وفات ڪئي. تڏهن انهيءَ جمال شاه کي غلام شاه ڪلهوڙي جي تعاون سان گاديءَ تي ويهاريو ويو. جيتوڻيڪ عالم فقير، جمال شاه جي فائدي ۾ هو، هن جو نظريو هو ته جمال شاه هوبهو پٽ ڌڻيءَ جو همشڪل آهي. چنگل گهوڙي جيڪا رڳو شاه صاحب جي سواري وقت ناز نخرا ڪندي هئي انهيءَ ”سيد شريف“ کي سواريءَ لاءِ قبول نه ڪيو، جيڪو

به ساڳئي گاديءَ تي ويهڻ لاءِ آميد وارو هو. پر جمال شاه چنگل گهوڙيءَ تي چڙهي سواري به ڪئي ۽ اها گهوڙي جمال شاه کي ڏسي ساڳيا شاه صاحب جهڙا ناز نخرا ڪرڻ لڳي. محبت فقير جيڪو جمال شاه جي فائدي ۾ هو، جنهن وٽ شاه صاحب جا ڪپڙا هئا، سي به محبت فقير جمال شاه کي کڻي پاتا. مريدن ۽ خليفن جو جمال شاه جي بدن تي شاه صاحب جا ڪپڙا ڏنا، اهي وڏي حُب مان اچي جمال شاه کي چنبڙيا ۽ شاه صاحب کي ساري روئڻ لڳا. البتہ سيد شريف جا طرفدار عالم فقير وارا ڪاوڙيا وينا هئا، انهيءَ ڪري جمال شاه جي بچاءَ لاءِ ۱۶۰ سالار يا فقير رکيا. ٿورو وقت هلي ٻئي ڌريو ٺهي ويون. پٽ ڏٺي ۽ مٿان قبو ٺهڻ شروع ٿيو. انهيءَ جا پئسا غلام شاه ڪلهوڙو، جمال شاه کي ڏيندو هو. ظاهر طرح جمال شاه عيدن رازي جي معرفت ڪم ڪندڙن کي پئسا ڏيندو هو. جمال شاه ۱۳۰۳ھ ۾ وفات ڪئي ته اهو به شاه صاحب جي قول موجب سندس مقبري ۾ دفن ڪيو ويو ۽ ٻنهي جي مرڻ کان پوءِ به ساڳئي جڳهه رهي.

شاه صاحب جيئن ته ڀلي ولايت ڏانهن وڃڻ لاءِ، ونگي کان روانو ٿي ونگي جو ڪُن بابو جو ڪُن، سرڪن، ڪاروڪُن، ڪن رحمة الله، بنوار ڪُن، پنجتن وارو ڪُن، ڪاڏريءَ وارو ڪُن ۽ ڍو ڍارو پٽ، هالن جو پٽ، گاهيڙيءَ جو پٽ، چار وارو پٽ، ڪاڏريءَ وارو پٽ ۽ ڏولي وارو پٽ اڪري علي بندر پهتو. علي بندر تان لهي پاڻ رهمڪي بازار ڏانهن روانو ٿيو ته وات تي سندس هڪ ساٿاري دوست مليو. جنهن سان پاڻ حالي احوالي ٿيو. انهيءَ چيس ته: ”ماڻهن کي پتا چئو ته اسان جو آخرين آرام گاهه پٽ تي ٿيندو ۽ توهان پڇاڙيءَ جي ڄمار ۾ هليا آهيو يلاري ڏيهه!“ اها گالهه شاه صاحب کي دل سان لڳي ۽ پاڻ واپس ٿيا ۽ ۱۴ صفر ۱۱۶۵ھ (مطابق ۱۷۵۲ع) تي وصال ڪيائون.

سندن اهو زندگيءَ جو آخرين سفر هو. اهو سفر ۱۱۶۵ھ ۾ اختيار ڪيو هئائون. ونگي شهر جي دڙي تي، پير نانگي شاه جي قبر آهي. چون ٿا ته، انهيءَ تي ۲۷ رمضان تي ميلو لڳندو آهي. انهيءَ بزرگ جي به شاه صاحب سان نسبت آهي. شاه صاحب جتي به ويو آهي. اتي جا ماڳ مڪان ”نانگي“ جي نالي سان معروف آهن. ماتليءَ جي ڀرسان نانگي شاه جو آستان آهي ۽ بدين ۾ نانگي شاه جو اوتارو آهي، اهو به پٽ ڌڻي سان نسبت رکي ٿو. پير نانگو شاه ونگاڻي پل انهيءَ نسبت سان مشهور ۽ معروف آهي.

### شاه لطيف جو پڪي ٿر تان پيرو

پڪو ٿر اها خوشنصيب ڌرتي آهي جنهن تان لطيف سائين بار بار پيرا ڪيا ۽ ڪجهه عرصو پنهنجي حويلي ٺاهي رهيو. اتي سندس مريد، معتقد خليفه ۽ فدائي وڏي تعداد ۾ رهندا هئا. دهلي کان پوءِ سمن جو وڏي ۾ وڏو مرڪز پڪو ٿر ئي رهيو. پڪو ٿر نه رڳو لطيف سائين جي ڪري امر ٿيو، پر انهيءَ ڌرتيءَ کي هي فضيلت پڻ حاصل آهي ته سڄي لاڙ ۾ اونگر جبل، پڪو ٿر، ڪڙي ڪوٽ، قريو پانڊاري، ڪوٽسره اهڙيون بنيادي جڳهون هيون، جتي پٿر جي دؤر کان وٺي تهذيبي زندگيءَ جي چرپر نظر آئي ۽ انهن جاين لاڙ جي بنيادي ثقافتي قدرن جي آبياري ڪرڻ ۾ شروعاتي ڪم ڪيو، ۽ لاڙ جي ٻين ماڻهن اتان ٻاهر نڪري ڌار ڌار جڳهين تي پنهنجي ثقافتي زندگي گذاري.

مٺي، پڪو ٿر، ولهاري آهي خوشنصيب ديهون آهن جيڪي پڪي ٿر ۾ اچي وڃن ٿيون. انهن ئي جڳهين تان پٿر جا اوزار به مليا آهن ته پنڊپهڻ پڻ حاصل ٿيا آهن. لطيف سائين انهيءَ بنيادي ڌرتيءَ تان بار بار پيرا ڪري نه رڳو انهيءَ ڌرتيءَ کي امر ڪيو، پر اتي جي ثقافت تهذيب ۽ ٻولي کي به پنهنجي رسالي ۾ دهرائي، انهيءَ هنڌ کي وڌيڪ

افاديت ۽ اهميت بخشي.

پڪو ٿر

پڪو ٿر ديهه ولهاري ٽپي مٺي تعلقي بديڻ ۾ سمن جو پراڻي ۾ پراڻو اجهو ليکجي ٿو. چيو وڃي ٿو ته، سڀ سمن پنهنجي اصلي ماڳ پڪي ٿر مان نڪري ٻاهر ويا. اصل انهن جو ماڳ مڪان اهوئي هو. هتي سمن جا ”پانڊو“ به رهندا هئا ته هتي سمن جي وڏي اوڀر اڪيون به ڪوليون. ۹۲ھ جي مسجد شريف جا قديم آثار پڻ هن بستي جي ڀرسان موجود آهن. اوڀر سمن، ڪنڊ سمن، چوڙا سمن، توڙي سمن جا ٻيا سڀ نسل هتان نڪري جڳ جهان ۾ ڦهليا، لطيف سائين پڪي ٿر تان پيري ڪرڻ وقت سمن جي ”پانڊپ“ جي ڀارن کي واکاڻيو ۽ چيو ته:

”پانڊپ سين نه ڀاريان، سئين ٻيا سردار،

آهين مثل مينهن جي، سخي تنهنجي سار،

حاتم هزده هزار، جهڙ تنهنجي جهيٺا.

لطيف سائين گهرجائن کي ”پانڊپ“ ڏانهن وڃڻ جو ڏس ٿو ڏي:

”جي تون آسائو آڻيو، نه وٺڻ پانڊپ پاس،

گهوڙا هـيرو هٿيا، وڏي آءُ وڏاس،

پرئيندهين پياس، ستي سخاوت جي.“

پڪي ٿر جي وڏي بزرگ ”اوڀر“ کي پڻ لطيف سائين ياد ڪيو آهي ۽ چيو آهي ته:

”تون اوڀر تون اوڏڪو، تون اجهو تون آڳ،

هت پڻ تنهنجو تڪيو، مهند پڻ تنهنجو ماڳ.“

اوڀر جو اولاد پوءِ پٽيهل ڏانهن لڏي ويو جتي پڻ ”اوڀر“ جو شهر قائم ٿيو. پٽيهل تان پيري ڪرڻ وقت انهن پيڻين تان پڻ لطيف پيرو ڪيو هو، پر اتي اوڀر سمن پنهنجو پاڻ ۾ وڙهي، پنهنجو خاتمو آندو، تنهنڪري لطيف سائين انهن کي نه ڳايو آهي.

سندس اڳيان رڳو اوڍر سمون ٿي مثال هو. جيڪو معروف  
سخي ٿي گذريو آهي. جنهن جي ڪپڙ مان اٻڙاسي جو اٻڙو  
سمون پڻ هو.

مهڙ

کوسڪي ۽ ڪيڻ جي وچ ڌاري، هيبت فقير جي درگاه  
جي ويجهو، ديه ڪنڀارڙي ٽپي ملي، تعلقي بديڻ ۾ ”مهڙا“  
جو قديم شهر آباد هو. اهو شهر ڄام مهڙ قائم ڪيو هو. وقت  
جي بي قدرتي سبب اهو آستان پوءِ ڌڙي جي صورت ۾ قائم  
رهيو. البته انهي آستان تي ملير ٺاهيندڙ کڻي اچي رهيا جن مان  
پيرو کڻي عرف احمد کڻي مليرن ٺاهڻ جو وڏو وينجهار هو.  
لطيف سائين کي هُن هڪ دفعو ملير تحفو ڪري ڏنو هو ۽  
پوءِ اهو بزرگ لطيف جي محبت جا ڍڪ ڀريندڙن مان ٿي  
پيو هو. لطيف سائين پيرو وٽ آيو، تڏهن مهڙا جو ڏٺي ”مهڙ“  
کيس ياد آيو جيڪو وڏو سخي ٿي گذريو هو. انهيءَ خاندان  
مان پوءِ گهڙ سمون پڻ ٿيو، جيڪو پڻ وڏو سخي ٿي ساماڻو  
۽ پنهنجي وڏن جو نالو روشن ڪيائين. گهڙ جي اوطاق تي  
هزارين ماڻهو ايندا هئا ۽ انهن کي سندن شان وٿان ڏان ڏيندو  
هو ۽ انهيءَ گهڙ جو گهڙو سنڌ ۾ مشهور ٿي ويو. لطيف سائين  
سندس گهڙي کي ته گايو پر سندس وڏي مهڙ کي به نه وساريو.  
جيڪو پڪي ٿر مان لڏي هتي اچي رهيو هو ۽ ”مهڙا“ شهر  
قائم ڪيو هئائين. پٽ ڏٺي انهي گالهه ڏانهن اشارو ڪندي  
چيو ته:

”گهڙ گالهائي مهڙ سڀ ملهائيا.“

يا

گهڙ تنهنجي گهڙي اچن جال جڳٽ،

جن جيهاڻي پٽ، تن تيهاڻي بڪيا.

لطيف سائين جڏهن مهڙا تان پيرو ڪري رهيو هو، تڏهن

نڪو ”مهڙ“ هو، نڪو ”گهڙ“ گالهائو، پر سندس سخاوت



جون ڳالهون ملڪ ۾ هلي رهيون هيون، انهن کي سامهون رکي لطيف سائين گهڙ ۽ مهڙ کي ڳايو. پيرو کتي سان ملاقات ڪئي ۽ پوءِ هو ”جوکي“ پنهنجي سفر کي ساري عزيز فقير جي آسڻ ڏانهن هليو ويو افسوس آهي. جو انهن پيئين تي هاڻ پيرو کتي جو اولاد نٿو رهي. انهن نندو شهر، ڪيڏن ۽ بديع ۾ وڃي اجها اڏيا آهن ۽ مليرن ٺاهڻ جي بدران ٻٽا ڏندا پٽا ڪن. عزيز فقير

هيبت فقير جي ڀرسان عزيز فقير جي پٽ آهي. جنهن کي عام لهجي ۾ آني جا ماڻهو ”عجيچ فقير“ ڪري ياد ڪندا آهن. پٽ ڏٺي عجيچ فقير جي پٽ تان، ڪافي دفعا پيرا ڪيا ۽ عزيز فقير کي ختما بخشيا. اتان کان ٿي پاڻ انهيڙي ۽ دنبڙي ٿرائي ۾ گهنور جت وٽ ويا ۽ سندس مهماني ڪاڏي. دنبڙي ٿرائي

پٽ ڏٺي عزيز فقير جي پٽ تان پيرو ڪري انهيڙي جي ڀرستن دنبڙي ٿرائي جي ويجهو گهنور خان جت جي ڳوٺ ۾ اڪثر ڪري ايندو ۽ ويندو هو، ۽ آتسي ڏينهن جا ڏينهن ترسندو هو. ائين محسوس ڪندو هو ته ڄڻ آءٌ پنهنجي گهر آيو آهيان. گهنور جت جيڪو ساڻس هر وقت سفر ۾ ساٿي هوندو هو انهيءَ کي پٽ ڏٺيءَ کان ڪوبه پردو ڪونه هوندو هو. گهنور جي پائتي لطيف سائين جي خدمت چاڪريءَ ۾ رات ڏينهن هڪ ڪريو ڇڏيندي هئي، هونئن به لطيف سائين جتن جي محبت کي قرباڻي قوم ڪري ڳايو آهي.

هڪ ڀيري جي ڳالهه آهي ته، مهڙا جي مشهور کتي پيرو عرف احمد کتيءَ جڏهن ٻڌو ته لطيف سائين گهنور جي ڳوٺ آيو آهي، تڏهن پنهنجو خاص ٺاهيل ملير حب مان کڻي، اچي شاه جي ڪلھن ۾ وڌائين ۽ قادري طريقي ۾ لطيف جي بيعت ڪيائين، انهيءَ جذبي کان متاثر ٿي، لطيف سائين جي خاص مريد رکڻي لنڊ، پيرو کتيءَ مٿان ٻه آٽ گهوري ڇڏيا.

جيئن ته اهي لطيف تان گهوريل آت هئا، انهيءَ ڪري پيرو عرف احمد کٽي جي استعمال لائق نه هئا. هو انهن آڏن جو لطيفي نسبت سبب ڏاڍو احترام رکندو هو. هن اهي آت پوءِ سومي ربهاريءَ کي ڏيئي ڇڏيا، جيڪو پڻ لطيف سائين جي فداين مان هو. هو پڻ آڏن جو احترام رکڻ ۾ ڪونه گهٽائيندو هو ۽ سندن ٿلهل ٽڪور ڪرڻ ۾ پڻ گهٽتائي ڪونه ڪندو هو. پرسان هڪ سڄو سارو ڊهو، انهن آڏن لاءِ وقف هو، جنهن ۾ اهي آت پيا چرندا هئا، اڄ سوڌو آها جڳهه ”آت ڊهو“ جي نالي سان مشهور آهي. لطيف سائين پڻ جڏهن انهن آڏن تان پيرو ڏيڻ ويو هو، تڏهن اهي ٻيئي آت مستيءَ ۾ هئا ۽ مجازي جي ماسري سبب ڪاڏي پيتي کي ويجهو نه ويندا هئا. ان وقت لطيف سائين آڏن جي مجازي مهر وارا بيت چيا هئا.

انهيءَ ساڳئي گهنور جت جي ڳوٺ تان پيرو ڪرڻ وقت، رکيو لنڊ پنهنجي گهرواريءَ ڦهي لنڊن سميت مريد ٿيو هو ۽ سندس پٽ نالي کيئو، خميسو اٿل ۽ اسماعيل پڻ لطيف سائين جي بيعت قبول ڪئي هئي ۽ انهن لنڊن فقيرن شاهه صاحب کان راڳ پڻ سکيو هو.

لطيف سائين، ڳوٺ گهنور جت تان سال ۾ هڪ ڀيرو ڪندو هو اهڙيون ڳالهون آڻي جا وڌڙا اڄ به پيار ۽ پاڻو سان ڪندا آهن. انهن مان گهڻين ڳالهين کي ڄاڻي هجي حذف ڪيو اٿم.

### ڀٽائي جو ڀڊ يا لطيف سائين جي ماڙي

دنبڙي ٽرائي جي پرسان عزيز فقير جي پٽ جي ويجهو لطيف سائين پنهنجي حويلي قائم ڪئي هئي، انهيءَ حويلي ۾ ڪافي سالون وقت گذاريو. هٿائين اها حويلي ونگي ۽ ولاسي جي پوري سرحد تي واقع آهي. اتان کان ونگو ٿوري پنڌ تي موجود آهي. جتي جمال شاهه رهندو هو، جيڪوئي پوءِ لطيف سائين جو گادي نشين ٿيو. انهيءَ کي ڪي ماڻهو لطيف سائين

جي نالي سان به ياد ڪندا آهن.  
ٻيلو

مٺيءَ جي ويجهو، پراڻ جي الهندي تان پکي ٿر جو  
ٻيلو هوندو هو. انهي ٻيلي جا مالڪ پکي ٿر جا سمان هوندا  
هئا آهي ”ٻيلي ڏٺي“ سڏبا هئا. اتان جا سمان ٻاهر ويا ته،  
انهن ساڳئي نسبت کي زنده رکڻ لاءِ، پاڻ کي آتي جي  
ٻيلن سان وابسته رکيو ۽ پنهنجي پراڻي ماحول کي نئين ماحول  
۾ ضم ڪيو. لاڙ ۾ پکي ٿر وارو ٻيلو مڙني ٻيلن کان قديم آهي.  
اوڀر، گهڙ، مهڙ، آنڙ، جڪرو ۽ ٻٽا سڀ انهيءَ ٻيلي جي نسبت  
سان ياد ڪيا ويا آهن. لطيف سائين خود ۽ سندس عزيز پکي ٿر  
جي اجهي ۾ رهندا هئا. انهيءَ ڪري لطيف سائين انهي ٻيلي  
کي گايو آهي.

هن ٻيلي جي ڏٺن مان گر نار وارا سمان پڻ هئا. مٿئين  
ذڪر موجب جڪرو پڻ انهيءَ ٻيلي سان وابسته هو، انهيءَ ڪري  
لطيف سائين فرمايو آهي ته:  
”ٻيلي ۽ گر نار، آڏو گنگا جڪرو.“

هتي جيڪي به قومون رهيون، اهي ٻيلائي سڏيون ويون،  
لطيف سائين جيڪي به ٻيلي متعلق بيت چيا آهن، سي گهڻي  
قدر هن ٻيلي سان وابسته آهن.

لطيف سائين هن ٻيلي تان بار بار ڦيرا ڪيا. هن ٻيلي  
جي ٻن ٽن هنڌن تي، لنڊن فقيرن، مون کي لطيف جون بينڪون  
ڏيکاريون. جن کي ڏسڻ سان مون کي روحاني سکون حاصل ٿيو.

## رونڪيون

پکي ٿر تان پيري ڪرڻ وقت ڪڏهن ڪڏهن لطيف  
سائين رونڪين تان پڻ پيرو ڪندو هو. ديهه مٺي ٽپي مٺي تعلقي  
بدين ۾ رونڪيون نالي پکي ٿر جو مکيه قديم آستان ساريو  
وڃي ٿو. ڪيڏن کان اڀرندي ۸ ميل پنڌ ڪري، رونڪڙن جي  
پٽ تي پهچڻ سان رونڪين تي پهچي سگهجي ٿو. واٽ ۾ وڏا

واه جا ڀڏا ٽپڻا پوندا. اڳي ۱۸۵۷ع کان اڳ اتان دڌا واه  
 وهندو هو جو پوءِ ٻيھي ويو. هينئر رڳو انهيءَ جا آثار باقي آهن.  
 لطيف سائين رونڪين تان پيرو ڪيو هو، ۽ رونڪين  
 جي تاريخي، ثقافتي رنگ کي ساراهيندي چيو هئائين ته:  
 ڏيئي ريج رونڪين کي، ڪئين لونڙي تي لڻ،  
 ڏلهي ڇڏين ڏڙھ ڪسي، پريائين ٻيو پل،  
 آندئين آب آچل، سوڪل ٿي مينهن ڪي.  
 رونڪين ۾ گجڙ رهندا هئا ۽ آهي سومرن سان اصل  
 نه نهندا هئا، سورا اسماعيلي عقيدتي جا هئا انهيءَ ڪري به  
 سندن ٽڪراءُ پيو ٿيندو هو. هونئن سياسي چڪناڻ پڻ انهيءَ  
 جهڳڙي ۾ شامل هوندي هئي.

جڏهن سلطان علاؤالدين خلجيءَ جو لشڪر سومرن تي  
 حملي آور ٿيو هو. تڏهن رونڪيون پڻ ڪيڌاري جي ڳاڙهي  
 رڱ ۾ رڱجي ويون. هتي جو گجڙ حاڪم ”راوت“ سومرن  
 جي سينانگيءَ سبب اڳي ئي سومرن جي خلاف هو. انهيءَ  
 سڌو سنئون سومرن جي خلاف جنگ جو اعلان ڪيو. انهيءَ  
 سومرن جي خلاف باقاعدي جنگ جو ڍنڍورو ڏياريو هو. سومرن  
 علاؤالدين جي لشڪر جي اچڻ کان اڳيئي رونڪين کي تلوار  
 جو ڪاڇ بنائي ڇڏيو هو ۽ راوت کي رت ۾ وهنجاري گجهن جو  
 ڳاهه بنايو هو.

”دودي چنيسر“ جي لڙائي امام حسين عليه السلام جي  
 وڏي ڪيڌاري کي ويجهي هئي، انهيءَ ڪري لطيف سائين  
 ”راوت“ کي ڪيڌاري ۾ ڳاڙو ۽ فرمايو ته:

”ڪوپا ڪلي جا ڪوڏها، ”راوت“ ڪين رهن،

بجاهدوني سبيل الله، ڪم اهوئي ڪن،

حُورون هار ٻڌن، سهرا شهزادن کي.“

راوت ختم ٿي ويو، پر لطيف سائين رونڪين تان پيرو  
 ڪرڻ وقت سنلس شهادت جو ذڪر ٻڌو ته، انهيءَ کي علائي

لشڪر جو همدرد ۽ في سبيل الله طور سر ڏيندڙن ۾ گڻيو ۽  
 کيس ڪيڏاري جي ڪونڌرن ۾ شامل ڪيو. راوت گجرات لاءِ  
 اهو هڪ وڏو اعزاز هو ۽ سندس مان ۽ شان انهيءَ ڪري  
 مٿاهون ٿي ويو. ۽ هو سنڌ جي تاريخ جو اهم ڪردار ٿي ويو.  
 اهوئي سبب آهي جو لطيف سائين جو رسالو سنڌ جي تاريخ  
 جو اهم تاريخي اشار تي ماخذ پڻ گڻجي ٿو. ڇو ته لطيف سائين  
 سنڌ جي لڪل تاريخ پڌري ڪئي آهي.

### حوالا

#### راوي

- قاضي سليمان پان. رهندڙ گهٽ پيڙو ويران، لڳ ڪوسڪي.
- ابوبڪر لنڊ، رهندڙ مٺي، بدين.
- ماستر عبدالرحمان جت، گهٽ بڙ جو ڍورو لڳ ڪيڻ (بدين)
- محمد حسين جت، پٺاڻ ڪوٽ (بدين)
- احمد لنڊ رهندڙ بيلو، مٺي (بدين)
- محمد الياس جمالي - مٺي - بدين.

#### ڪتاب

- محمد سومار شيخ، لاڙ جا قديم آثار.
- غلام محمد شاه وائي. شاه جو رسالو - ۱۹۶۱ع
- ڊاڪٽر نبي خان بلوچ شاه جو رسالو - ۱۹۷۷ع
- محمد سومار شيخ لاڙ جا هنرمند (قلمي نسخو)
- قاضي محمد سليمان پان. سميجن جي تاريخ - ۱۹۸۵ع
- محمد سومار شيخ. لاڙ تان ثقافتي پيرا (قلمي نسخو)
- محمد سومار شيخ - پنجاب ۽ سنڌ جا ثقافتي - تعلقات.

(قلمي نسخو)

## ميون هر ڪيو ۽ شاه لطيف

پراڻ جي ڪناري تي، ڳوٺ شادي ڦڙدي جي ڀرسان،  
 شاه ڪريم بلڙائيءَ جو مڃتاڻو خليفو ميون مر ڪيو رهندو هو.  
 هي ”صاحب ونگي ولاسي جي مڙني روحاني آڇايلن جي پياس  
 آجهائيندو هو. جيئن ته شادي ڦڙدي جي ڀرسان ئي ونگو نالي  
 پراڻو شهر آباد هو. جنهن ۾ شاه عبداللطيف ڀٽائيءَ جو عزيز  
 جمال شاه رهندو هو. جيڪو شاه عبداللطيف ڀٽائيءَ جو هممشڪل  
 هو ۽ سندن وصال کان پوءِ سندن گاديءَ تي ويٺو، انهيءَ تان،  
 پٽ ڌڻي ٻار ٻار پيرا ڪندو هو، ۽ پراڻ جي ڀرسان پٽ ڌڻيءَ  
 پنهنجي ماڙي پڻ قائم ڪئي هئي. انهن سڀني ڳالهين کي اڳيان  
 رکي، لطيف سائينءَ، مٿين مر ڪئي کان روحاني تعليم حاصل  
 ڪرڻ جو پڪو ارادو ڪيو. ۽ هُو، مٿين مر ڪئي جوڻيجي  
 جي خدمت ۾ پهچي نه رڳو روحاني درجا حاصل ڪري سگهيو  
 پر مٿين کان، ديني دنوي ۽ فيض پڻ حاصل ڪيائين. ۽ انهيءَ  
 بزرگ تان ٻار ٻار مودبان پيرا پڻ ڪندو هو. پاڻ مٿين مر ڪئي  
 کان جيڪو ذڪر حاصل ڪيو هئائين، اهو ذڪر پنهنجي  
 خاص خليفن سومار فقير جي حوالي ڪيائين، جيڪو لطيف  
 سائين جي فقيرن کي روحاني فيض ڏيندو هو ۽ انهن کي باطني  
 شغل ۾ مشهور رکندو هو.

حقيقتاً سومار فقير ننگر ٺٽي واري مر ڪئي فقير، ڳوٺ شادي ڦڙدي  
 واري، توڙي پٽ ڌڻيءَ جو جيڪو روحاني ذڪر هو، انهيءَ  
 جو سرجشمو درگاه بلڙي شريف جو سرواڻ شاه ڪريم بلڙائي،  
 ئي هو، پر جيئن ته لطيف سائين کي اهو فيض مٿين مر ڪئي  
 کان مليو هو. انهيءَ ڪري پاڻ مر ڪئي جوڻيجي جو بيحد احترام  
 ڪندو هو، ايتري قدر خيال رکندو هو جو هُن، پنهنجي والد  
 محترم حبيب شاه جي مقبري جو در پڻ، شاه ڪريم، ميان  
 لال محمد لالائي ۽ مٿين مر ڪئي جي نسبت سبب ڏکڻ طرف

ڪيو هو. انهيءَ مان انهن بزرگن جي عقيدت جو اظهار ٿئي ٿو. لطيف سائين سڄي ڄمار احترامن پنهنجي پاڻاري جي پيراندي انهيءَ طرف نه ڪئي ۽ هميشه ٻئي پاسي پير ڊگهه ڀريندا هئا. ڪالڪان ڏڪريءَ (ٺٽو) جي ڀرسان، اسلام پور مسجد ۾ پاڻ انهيءَ سبب اولهه طرف پير ڪيائون، جو اوڀر طرف سندن استاد محترم ونڪي جي ڀرسان ڳوٺ شادي جي ويجهو آرامي هئا. انهيءَ ڳالهه، اسلام پور جي عالمن کي برهم ڪيو، ۽ هنن لطيف سائين جا پير موڙي جنهن طرف ٿي ڪيا، اونئن ئي مسجد جي طرفن ۾ ڦير گهير ٿي ٿي، ۽ نتيجي طور اتي جي عالمن شاه لطيف کي، انهيءَ مسجد مان ئي ڪڍي، کيس ٻاهر ڦٽو ڪيو. راوي روايت ڪن ٿا ته، اسلام پور واري مسجد بوءِ جيئن غير آباد ٿي، تيئن اڄ تائين غير آباد آهي. چون ٿا ته اهو شاه صاحب جي شڪر رنجيءَ جو نتيجو هو، نه ته ٺٽي جي شهر ۾ هزارهين مسجدون آباد آهن. پر اها مسجد اڄ سوڌو ويران آهي. لطيف سائين مٿين مرڪڙي کي نه رڳو پنهنجو روحاني رهبر سمجهندو هو پر هنن کي پنهنجو دنوي اڳواڻ پڻ تسليم ڪندو هو. اتي جو مشهور وڏيرو حسن راهو، لطيف سائين نه ٺهندو هو، ۽ اهو پٽ ڌڻيءَ جي مخالفن کي هڻي ڏيندو وٺندو هو. انهيءَ وقت لطيف سائين چيو هو ته:

”حسن راهو هن جو،

منهنجو آهي ميون.“

اهو ميون مرڪيو سڄي ڄمار لطيف جو رهبر ٿي رهيو ۽ لطيف سائين به سندن سڄي ڄمار مداح رهيو.

### حوالا

#### ڪتاب

- مرزا قليچ بيگ: ”شاه جو رسالو“
- محمد سومار شيخ: ”لاڙ جون روايتي ڳالهيون“ (قلمي نسخو)

- مولانا دين محمد وفاڻي: ”لطف اللطيف“ ۱۹۷۸ع  
ربحوالا: ”گلشن اولياء“ (قلمي نسخو)

راوي

- خالد ترڪ: بديڻ
- صاحبڏنو شيخ: بديڻ
- محمد علي بروهي: مڪلي ٺٽو

### شاهه لطيف جو هجرو

شاهه لطيف ڀٽائي گهوت رهمڪي بازار جي ڀرسان ڏکڻ تان اڌ ميل پنڌ تي هڪ ڀٽ تي اچي رهيو. انهيءَ ڀٽ هيٺيان ڪنڊي هئي ان ڪنڊيءَ هيٺيان سندس ٽڪيو هو. اها ڀٽ کيس ايتري پسند آئي، جو پاڻ فيصلو ڪيائين ته: ”آئون سڄي ڄمار هتي ئي رهندس.“ ۽ هو پنهنجو آتي هجرو ٺاهي رهي پيو. ڀرسان رهندڙ روحاني پيشوا، حسين شاهه هو. ان ڀٽ ڏٺي ۽ کي منع ڪئي ته ”تون هتي نه ره، ڇو ته اسين هتي اڳيئي رهيا پيا آهيون، ان ڪري تنهنجي گنجائش نه آهي.“ پر لطيف چيو ته ”ڏيه، ڏاتار جو آهي. مون کي هي ڀٽ وڻي ٿي، آئون آتي ئي رهندس، وڌيڪ جيئن رازق کي منظور هوندو، تيئن ٿيندو.“ اهي ڳالهيون ٻئي هليون ته، حسين شاهه وفات ڪئي. سندس معتقدن مٿس مقبرو جوڙيو. انهن ئي ڳالهين هيندي، شاهه حبيب، شاهه صاحب وٽ آيو ۽ کيس پنهنجي گهٽ هلڻ لاءِ چيو. ڀٽ ڏٺي پنهنجي پيءُ جو چيو موٽائي نه سگهيو ۽ گهٽ هلڻ جو فيصلو ڪيائين. پر شاهه صاحب جي ڏمر سبب، حسين شاهه جي مقبري کي آر پار اولهه کان اوڀر طرف به وڌا ڏوڻ ٿي پيا ۽ مقبري هوندي به حسين شاهه تي صبح توڙي شام ڪاڙهو قائم رهيو ۽ قائم آهي. وڃڻ مهل شاهه صاحب انهيءَ ڀٽ مان واريءَ جي مٿ ڀري ڪٽي ۽ موجوده ڀٽ تي وڃي چٽڪاري، جنهن

۾ ٻڌڻ ڪجهه ساڳيون خاصيتون قائم رهيون. شاهه جي وڃڻ کان پوءِ انهيءَ تڪي تي ڪنڀار ڏيئو ٻاريندا هئا، حافظ پٺاڻي ڪنڀار ۽ جمعون ڪنڀار پڇاڙيءَ وارا ڏيئو ٻاريندڙ هئا. انهيءَ کان پوءِ رينجرس فورس وارا انهيءَ ڏيئي جي جوت جلائيندا اچن، ۽ ڏيئو ٻرندو ٿو اچي. شيخ محمد شاهه، شاهه عبداللطيف جي هجري تي سال بسال چيٽ ۾ ميلو ڪندو هو. ميرخان راهمي ٻڌڻ هن ميلي کي زور وٺايو، ڏنگ، شڪور، علي بندر ۽ ولاسي جا ماڻهو هن ميلي ۾ شامل ٿيندا هئا ۽ شاهه جو راڳ پيار ۽ ڀاهو سان ٻڌندا هئا. هن هجري جي آتر تان لپاري، ڏکڻ تان ڪانجهي ڪوٽ، اڀرندي تان راهمي بازار ۽ الهندي تان ڍنڍي نالي جاڳيون موجود آهن.

### حوالا

#### راوي

- استاد مير محمد لنڊو: ڪيئي مير ٺارو خان- لنڊو باڳو
- جان محمد جت: ڪيڻ
- محمد صالح ڪنڀار: ڪيڻ
- مرحوم ڀرڻو سولنگي: لڳ ڪيڻ
- فقير لونگ سولنگي: لڳ ٻڌڻ



صاحب خان "سوره" ميراثي

Cell No: 0344 - 3919786

Cell No: 0300 - 3404488

ايڊمن: فيس بوڪ بيج ۽



وائس ايپ گروپ

## پل نامو

صفحہ	ست	غلط	صحیح
۸	۵	کرمپور	میرانپور
۱۹	۲۷	لاہ	راء
۲۰	۱۲	تي	کي
۲۴	۴	هوندو	ايندو
۲۷	۱۱	راڻو	راڻو
۳۰	۱۴	محققاني	محققانہ
۳۰	۱۴	ويندانيت	ويدانيت
۳۰	۲۰	ٿارو شاه	ٿارو
۳۱	۱۱	لکيو	کتاب لکيو
۴۰	۱۲	لاڙ	لاڙي
۴۳	۶	کيم	کيون ٿي
۵۰	۱۷	پٽيهل	وقت
۵۲	۱۷	پٽيهل	چٽيل
۷۰	۱۰	مست	ست
۷۰	۱۶	رضوي	جهوڪ
۷۱	۱۴	مشڪ	مَ شڪ
۸۰	۱۸	ورسي	ورثي
۸۳	۲۲	جوئي	چوئي
۹۴	۲	گر	گر وٽ
۱۰۴	۵	سنگ	سونگ
۱۰۹	۲۲	پنهنجي	پنهنجي تاريخ جي
۱۱۱	۱۷	وڙ	ور
۱۲۴	۷	ويسن	ويس سين
۱۲۴	۲۰	مولي	معلي
۱۲۷	۹	گهوٽ جو ٻيو نالو	گهوٽ
۱۳۹	۱۰	سالار يا	سالاريا

# سند سلامت

www.sindhslamat.com

سند سلامت جو مشن ۽ مقصد سنڌي ٻوليءَ جي ڊيجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊيجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ آسان هجي ۽ ايندڙائيد سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

[books.sindhslamat.com](http://books.sindhslamat.com)

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhslamat.book>

سوره سنڌي ادب جي واٽس ايپ گروپ جي لنڪ:

<https://chat.whatsapp.com/Ccc0pAnEJWk79h92OCt6Nu>